

UNIVERSAL
LIBRARY

OU_192975

UNIVERSAL
LIBRARY

OUP—831—5-8-74—15,000.

OSMANIA UNIVERSITY LIBRARY

Call No. M 83.1 Accession No. M 1512

Author S. K. S. R. N. G. R. S. R.

Title S. K. S. R. N. G. R. S. R.

This book should be returned on or before the date last marked below.

खडकांतले पाझर

लेखक

पं. महादेवशास्त्री जोशी



द्वितीयावृत्ति, १९५५



मूल्य अडीच रुपये

एस्. जगन्नाथ आणि कंपनी, पुणे २

कथानुक्रम

कथा				पृष्ठ
१ खटकांतले पाझर	१
२ बंधुभाव	२२
३ धन आणि मन	३९
४ लंगडा वाळकृष्ण	५७
५ लागवांधे	७१
६ जगांवगळे साफर	८९
७ कुंकवाचा धनी	१०३

सर्व हक्क लेखकाच्या स्वाधीन

प्रकाशक :

द. श्री. गानू,
एम. जगन्नाथ आणि कंपनी,
६२८ नारायण पेठ, पुणे २

मुद्रक :

श्री. ज. गानू,
राजगुरु प्रेस,
४०५ नारायण पेठ, पुणे २

अर्पण

मद्रास येथील माझे प्रिय सुहृद्

श्री. बाबुराव फडके

व

श्री. सौ. इंदिराबाई फडके

या उदार व प्रेमल दंपतीस

— लेखक

मुळारंभी



१९४१ साली प्रसिद्ध झालेल्या 'बेळ-विस्तार' या पहिल्या कथा-संग्रहानंतर पुरत्या आठ वर्षांनी माझा हा दुसरा संग्रह प्रसिद्ध होत आहे. या मधल्या काळींत माझी इतर कांहीं पुस्तके प्रकाशित झालीं असलीं आणि त्या प्रत्येक वेळीं मला आनंद झाला असला तरी हे पुस्तक प्रसिद्ध होतांना मला घडणारा आनंदानुभव कांहीं निराक्षयाच जातीचा आहे. कारण —

कथालेखन हा माझा आवडता विषय आहे.

'बंधुभाव' ही गोष्ट वगळल्यास या संग्रहांतल्या वार्काच्या गोष्टी गेल्या तीन वर्षांतल्या आहेत. १९४८ सालीं पुणे येथील चित्रशाळेतफै प्रसिद्ध होणाऱ्या 'ध्रुव' मासिकानं कथासंपर्धांक काढला होता. त्यांत प्रस्तुत संग्रहांतली 'धन आणि मन' ही गोष्ट पहिल्या वक्षिसाला पात्र ठरलेली आहे.

*

*

*

प्रस्तुत कथासंग्रहाला दुसऱ्या आवृत्तीचे भाग्य लाभत आहे ही आनंदाची गोष्ट होय.

या पुस्तकाचे वाच्यांग चित्रकार श्री. दलाल यांनी भूषिले याच्वृल मी त्यांचाहे कृणी आहें.

वर्षप्रतिपदा,
पुणे.
दि. २४-३-५५.

— लेखक



१ :

खडकातले पाझर

श्रावणातले दिवस होते. सकाळचे नऊ वाजून गेले होते. पाऊस धूमधार पडत होता. समोरून आढऱ्या येणाऱ्या सुं सुं जलधारा छर्तीला न जुमानतां अंगावर आढळत होत्या. बेळगांवच्या त्या तांबडमार्टाच्या रस्त्यांतून फेसाळ पाण्याचे ओहोळ चालले होते. एकेक पाऊल कष्टानं पुढं टाकावं लागत होतं. मला ज्या वेळीं निकटीची धाई होती त्याच वेळीं निसर्ग असा आडवा आला होता.

सिव्हिल हॉस्पिटलमध्ये काल दाखल केलेली सुमा माझी वाट पाहत बसणार होती. तिचं ऑपरेशन कगयचं की नाहीं तें सिव्हिल सर्जन आज मला सांगणार होता. अनु तो निर्णय ऐकून धांवत पटत पटत मला विघ्नार्दीं यायला हवं होतं. कारण तेवढ्यांत बाळाची झोंप पुरी होणार होती आणि ओळखीचं कोणी द्यायला नाहीं म्हणून तो रडून आकांत करणार होता. “तो उठला तर दुधाची बाटली त्याच्या तोंडांत दे.” असं इंदूला मी सांगून आलों होतों; पण पांच महिन्यांच्या अर्भकाची लहर कशी फिरल हें कोण सांगू शकणार? छेः! हॉस्पिटलमध्ये आईबरोवर ताळ्या मुलाला ठेवून घेत नाहीत ही किती गेरसोय आहे! माय-लेकरांची ताटातूट त्यांना करवते तरी कशी?

दहा वाजायच्या सुमाराला हॉस्पिटलच्या फाटकांतून मी अंत शिरलों. प्रथम बायकांच्या वोर्डमध्ये जाऊन सुमाची भेट घेतली. मला पाहतांच

तिचं तोंड उजळ झालं असलं तरी तिचे ढोऱ्ये लाल दिसले. त्यावरून मीं ताडलं कीं, कालपासून ती सारखी रडत असार्वी. बाळ आनंदांत अमल्याचं शुभ वर्तमान तिळा सांगून मीं व्हरांड्यांतल्या वांकावर येऊन बसलों.

माझ्या शंजारीं आणर्सा किती तरी रोगी बसले होते आणि थोरले साहेब कंदळी येतील याचा वाट पाहत होते. मीहि तेच करीत होतो. अधर्या तासांतच माझा जीव कंटाळला. मनांत आलं कीं, सुमा कालपासून इयें पढून आहे ती किती कंटाळली असेल ! आंत पाहावं तो समोरच्या वार्डात वरच रोगी असहाय्यपणे पढले होते अन् त्यांतले कांहीं दबलेल्या आवाजांत कण्हत होते. वाहेर पाहावं तो पाऊस ओसरला होता; पण आकाश ढगांनी कोंदाटलं तसंच होत. मधूनमधून गार वाच्याचे झोत यंत, त्यामुळे आजूचाजूला शिंपटलेल्या फिनाईलचा उग्र भयकाग नाकांत अधिकच भरत होता. शुभ्र पातळे नेसलेल्या परिचारिका इकडून तिकंड येरझारा करीत होत्या; पण त्यांच्या कपाळावरच्या आंठ्या अन् त्रस्त मुद्रा पाहतांना आंत कांहींतरी ट्रोंचल्याचा जाणीव होत होती. हे सगळं उदास वातावरण अन् वर सिविल सर्जन काय संगेल त्याचा चिंता, यांनी माझं हृदय भारावल्यासारखं घाले.

सांडअकरानंतर माझा नंबर लागला अन् दारावरच्या पट्टवाल्यानं मला आंत बोलावलं. मी भीत र्हीत एका भरदार नि घिप्पाठ अशा पुरुषाच्या ट्रेवलापुढे जाऊन उभा राहिलो. ट्रेवलावरच्या एका कागदावरून त्यानं नजर फिरविली आणि अधर्या चष्म्याच्या वरच्या बाजून माझ्याकडे रोखून पाहात प्रश्न केला.

“ सुमति शिवराम परंजपे ही तुमचा कोण ? ”

अर चापर ! किती तीक्ष्ण होते ते ढोऱ्ये ! माझी तर त्रेधा तिरपीट उडाला. सुकलेले ओठ जिमेच्या ट्रोंकानं ओले करून मीं कसंबसं उत्तर दिलं.

“ माझी चायको.”

“ अगदीं नक्कीं का ? ”

“ होय साहेब.”

“ किती दिवसांपासून पाठदुखी सुरु आहे ? ताप केव्हांपासून येऊ लागला ? ”

“ गेल्या गरोदरपणापासून. बाळंतीण झाल्यावर ताप यायला लागला ! ”

“ मग इतके दिवस काय झोपा काढीत होतां ? ”

मी मान हालवून नाही म्हटले नि सांगू लागलो.

“ मी कोणांतला राहणारा. अगदीं संडं गांव आहे आमचं. सह्याद्रीच्या पायथ्याशी. तिथें कुठले डॉक्टर अन् वेव्ह ? झाडपाल्याचीं औषधं दिलीं अन् शिवाय — ”

साहेबांनी कागदावरचा काचिचा गोळा या चवर्डीवरून त्या चवर्डीवर आपटला. ‘हुंः’ असा एक हुंकार सोडून ‘मृर्ख आहेस त्’ अशा अर्थाचं स्मित केलं अन् म्हटलं.

“ मला तुमचं आख्यान एकायला वेळ नाही. तुमच्या बायकोचं दुखणं कठिण अवस्थेला गेलं आहे. पाठाचं ऑपरेशन केलं पाहिजे ; पण तृते तं करणं धोक्याचं आहे. ती इतकी अशक्त आली आहे की, ऑपरेशनच्या टंबलावरच प्राण सोडील. तिला कांहीं दिवस इयें ठेवा. ओषधानं ताप हटला अन् थोडी ताकद आली तर मग ऑपरेशनचं पाहू. ”

त माझ्या होय-नाहींचीसुद्धा वाट पाहायला थांबले नाहीत. लगेच त्यांनी दुसरा पश्नन्त आंत पाठवण्याचा पडवेल्याला हुक्कम सोडला. एक सुदामंदव सोकत खोकत आंन आला अन् मी बाहें पडलो. साहेबाचं ते शब्द अजून आंत आंत घुसत होते. ‘ऑपरेशनच्या टंबलावर प्राण सोडील !’ भुमा माझी बायको असली तरी त्यांन्या वांश्याला एक सामान्य गेंगा. तिच्या बऱ्यावाईट्याचं सोयरसुतक त्यांना कसले असणार ! माझे मात्र हातपाय खचले त्या शब्दांनी. भुखदुःख सगळं भावनेच्या पोर्टं असतं हेच संग !

“ आपेशन तृत होत नाहीं. तुला कांहीं दिवस इथें राहिलं पाहिजे.” असं जेव्हां सुमाकडे जाऊन मीं तिला सांगितलं, तेव्हां तीं ताडीकन् उठून वसला अनु म्हणाली.

“ आपेशन होत नसलं तर मला विज्हाणी घेऊन चला. मी इथें मुर्द्धांच गहणार नाहीं. मी मठिनाभर जगायची असेन तर इथें राहून पंधगा दिवसांतच मरेन. मला हं ईसिपत्र खायला येत. विलक्षण भांति बाटते. माझीं काय व्हायचं असेल तें बाळाच्याजवळ असतांना होऊं दे—”

पांच मिनिटांपूर्वीं ढोक्टर तसं बोलले होते. आतां सुमा असं बोलत होती. दोघांच्याहि उडगांत मरण पुढे आलं होतं. माझ्या पहिल्या जखमे-वर दुसरा घाव पटला होता. मी तिच्याकडे बावरलेल्या नजरेन पाहूं लागलों. तिची रोजची ताप चटण्याची वेळ झाली होती. त्यामुळे तोंड तांवूस दिसत होतं अनु श्वासाचा वेग वाढला होता. डोळे माझी विनवर्णी करीत होते. अवध्या एका दिवसांत सुमा किंतीं भकास दिसूं लागली होती !

मला तिचं मन मोडवेना. मी असिस्टंट डॉक्टरला भेटून सगळी हकीगत सांगितली आणि त्याची परवानगी मिळविली. लगेच आम्ही दोघं त्या रोगांच्या साम्राज्यांतून बांहर पटलों. थोळ्याच वेळांत आमची सारवट इंदूच्या घरापुढे येऊन थांबली. आंतून बाळाचं रडणं अनु इंदूचं त्याल्य समजावणं असं दोन आवाज ऐकूं येत होते. सुमा केव्हां उतरली अनु घरांत घावली तें मला कळलंसुद्धा नाहीं. उंबरठा ओलांडतांना मीं तिला पाहिली आणि विसमयानें उद्घारलों. “ कुटून हिला एवढी ताकद आली ! ”

सुमानं बाळाला हृदयाशीं घडू कवटाळलं होतं. ‘रडू नको. मी आले. माझ्या बाळासाऱ्ही आले.’ अशा मधुर शब्दांनीं ती त्याला समजावीत होती. तोहि ‘हुंहुंss, हुंहुंss’ करीत रडू थांबवण्याच्या बेतांत आला होता. सुमा त्याच्यासकट आपणहि ढोलत होती. एका ढोक्यानं रडत होती अनु दुसऱ्या ढोक्यानं हंसत होती. आणि मी — ?

इंदूनं लगेच ताजा भात करून आम्हांला जेवायला वाढलं. तिच्या घरी आम्हांला परकेपणा मुळींच नव्हता. आम्ही दोवं शेजारीं शेजारीं जन्मलों होतों अनु सगळं बालपण एकत्र घालवलं होतं. तिच्या लग्नानंतरच आमची गडी फुटली होती. मी अजून ‘खेडबळ’ च असलों तरी ती मात्र एका मिक्षुकाची सोभाग्यवर्ती बनून बेळगांवसारख्या शहरांत वास्तव्य कागयला आली होती. मी कधीं बेळगांवला आलं तर तिच्याकडे उत्तर असें. नाहींतर ती मला रांग भरे अनु ‘माहेंगी आल्यावर तुझ्या घरची पायरी चढणार नाहीं,’ म्हणून धमकी घाली.

तिचं यजमान गोपाळभट्री धंशानं मिक्षुक; पण एरवीं दिलळार गृहस्थ. दोघांनाहि पेशांपक्षां माणसाचाच लोम अधिक होता. माझी त्यांची आतीं पुष्कल घसर आली होती. इंदूची माझ्याविषयींची आपुलकी लक्षांत घेऊन ते मला आपला मेहुणाच समजत होते. आमच्या थड्हा-मस्कर्गीत आपणहि सामील होत होत. आणि म्हणूनच अशा कठिण परिस्थितीत प्रथम मीं इंदूच्या घराचा आसरा घेतला होता.

दोन महिने, म्हणजे भातकापणीचा हंगाम येईपर्यंत, बेळगांवांत राहून सुमाला चांगल्या टॉक्टरचे औपधार्पनार करायचे तर मला स्वतंत्र विहळाड करणं भाग होतं. इंदूच्या भलेपणाचा अधिक फायदा घेण्याची माझी इच्छा नव्हती. मीं दोन घांस खालू आणि देह थकला होता तरी तशा पटूत्या पावसांत जागा शोधण्यासाठी बांदा पडलं. पण संध्याकाळपर्यंत पायांची चाळण करून आणि ओळखीदिसाऱ्या लोकांना गळ वालूनहि मला टीच-नसुद्धा कुठे जागा मिळाली नाहीं.

गारुद्यानं कुट्टकुट्ट मी घरीं आलों. धावळी पांवरून निपचित पटून ग्हावं असं मला वाढलं आणि त्याच क्षणीं सुमारी साडी नि वाळाचं कपडे धुवायचे राहिले आहेत याची आठवण झाली. पण विहिरीवर जातों तों तिथें कपडे नव्हते. मीं सुमाला म्हणूलं.

“अशा पावसांत तं कपडे धुऊन घातलेस, हें वरं नाहीं केलंस.”

“ मी नाहीं, इंदुवनसंनीच पिळून आणले ते.”

कातरवळ झाली होती अन् इंदु देवापुढे दिवा लावतांना स्तोत्र म्हणत होती. “ दीपो हरतु पापानि संध्यादीप नमोऽस्तु ते ” मीं उंबरक्याच्या बाहेर राहूनच नमस्कार केला. तो नमस्कार देवघरांतल्या देवाला होता का त्या पाठमोऽन्या उभ्या असलेल्या दयेच्या देवतेला होता तें माझ्या अंतरात्म्यालाच ठाऊक !

रात्रीं जेवतांना मी त्या दांपत्याला म्हणालों, ‘ उद्यां दुपारच्या मोटारनं मीं घरीं जायचं ठरवलं आहे. सुमा हॉस्पिटलमध्यें राहायला कबूल नाहीं. अन् गांवांत कुठे जागा मिळत नाहीं. एकदा घरीं जाऊन पढावं हें वरं. मग काय नशिवांत असेल तें होईल. ”

हें बोलतांना माझा गळा भरून आला होता. भाकरीचा तुकडा तोंडां-तल्या तोंडांत घुटमळत होता. माझी त्या वेळची असहाय्य, दीन मुद्रा इंदूच्या लक्षांत आर्णी असावी. तिनं फक्त एवढंच म्हटलं.

“ उद्यां काय करायचं तें सकाळीं ठरवू. तूं दमला आहेस आज खूप. जेव अन् स्वस्थ झांप. ”

तिचं हें उत्तर किती शहाणपणाचं होतं तें मला सकाळीं समजलं. रात्रीं तिनं आपल्या नवज्याचा विचार घेतला होता अन् उजाडत दोघांनीं मिळून अटगळीची तिसरी एक खोली त्यांच्याकडे होती ती मला मोकळी करून दिली होती.

खोलींत अंधार होता ; पण त्या दांपत्याच्या आत्मज्योतीच्या प्रकाशानं तो उजवून निघाला आहे असं मला वाटलं. अकरा वाजतां पूजेहून येतांना गोंपाळभटजी आपटे डॉक्टरांना बरोबर घेऊन आले. ते गोंपाळभटजींचे यजमानच होते. सुमाला तपासून घरीं जातांना ते भटजींना म्हणाले.

“ बाईंचं दुखण कठीण आहे. पण आपल्या हातून होईल तेवढा प्रयत्न करू. ”

जें सिविल सर्जननं कठोर शब्दांत सांगितलं तेंच आपटे डॉक्टरांनों सहानुभूतीच्या शब्दांत सांगितलं होतं. तें ऐकून मात्र सुमाला इकडे आणी-यला विलंब केल्याबद्दल माझं मन मला टोचूळ लागलं. गरिबी म्हणजे केवढं पाप आहे त्याची प्रथमच जाणीव झाली. हरघर्डी सुमाच्या चिंतेनं जीव संगं लागला. एखादे वेळीं डोळयांपुढे निराशेचा अंधार पसरे आणि त्यांत पुढचं भयाण भविष्य चमकून उठे. कधीं आशाहि वाटे कीं, सुमा या दुखण्यांतून वरी होईलच. आपण काय असं पाप केलं आहे देवाच्या घरीं !

मां डॉक्टरांचं मत सुमाला मुर्ढीच कळूळ दिलं नव्हतं. माझ्या काळ-जीनं ग्रासलेल्या मनाचा तिला थांगपत्तासुळा लागू न देतां मी नेहमीं तिच्यापुढे आशेचीं रंगीत बाहुलीं नाचवीत असें. पुढीचीं गोड गोड मनो-राज्यं उभारायला बाळाची मला खूप मदत होई.

आळस झाडून मी सुमाची शुश्रूषा करू लागलों. पण माझा सगळा वेळ एकच्या सुमाच्या वांव्याला कुटून येणार ! बाळहि एक त्यांत मोठा भागीदार होता. सुमा रोगी म्हणून पराधीन, तर बाळ अर्भक म्हणून अगतिक. त्यामुळे त्या दोघांचं तंत्र नीट सांभाळतांना माझी अक्षरशः कुतरओढ होत असे. दिवस आला केव्हां अनू गेला केव्हां तेसुळा कळायचं नाहीं.

दुःखांत सुख एवढंच होतं कीं, जेवण हातांनीं करावं लागत नसे. ‘आमच्याबरोबर तुमचे दोन मुठी तांदूळ जास्त वैरायचे, त्यांत कसले आले आहेत श्रम ?’ म्हणून इंदूनं तो प्रश्न निकालांत काढला होता. घरांतच असल्यामुळे पावलोपावलीं तिची मला मदत होत होती. ती सगळं करीत होती; पण कांहींच केलं नाहीं असं भासवीत होती, याचं मला मोठं नवल वाटे.

घरून येतांना मीं दोनशें रुपये बरोबर आणले होते; पण ते कर्ज काढून. त्यासाठीं मला सुमाच्या सोन्याच्या बांगड्या गहाण ठेवाव्या लागल्या होत्या. त्यांपैकीं आतांपर्यंत पन्नास रुपयांची चटणी झाली होती. शहरांत आलों म्हणून मीं वावगा खर्च मुर्ढीच केला नव्हता. हॉटेलांत

जाऊन एका आण्याचा 'सिंगल' सुद्धा कधीं घेतल्याचं मला आठवत नव्हतं. सुमान्या औषधोपचारासाठींच या रकमेचा विनियोग झाला पाहिजे, तिला कांहीं कमी पढूऱ देतां कामा नये, असा माझा कटाक्ष होता. परत घरीं जातांना डॉक्टरचीं बिलं अनु इतर खर्च भागून जर पांच-पन्नास रुपये राहिले तर त्यांतून इंदूला एक सुंदर लुगां घेऊन द्यायचं, हें मात्र मीं मनाशीं ठरदून ठेवलं होतं.

दिवसामागून दिवस जात होते. भाद्रपद महिन्याचा पहिला पंधरवडा संपत आला होता. पण सुमान्या दुखण्यांत मात्र तिळाएवढाहि फरक पडला नव्हता. उलट ती पूर्वीपेक्षां अधिक खंगली होती. औषधाचे घोट घशाखालीं सारखे उतरत होते; पण ताप चढायचा तो चढतच होता. 'कधीं बरी होणार मी?' हा प्रश्न कितीतरी वेळां ती मला विचारी. डॉक्टरनीं बाळाला अंगावर पाजण्याची तिला बंदी केली होती. त्यामुळे कधीं एकदा बरी होईन अनु बाळाला परत पदराखालीं घेईन असं तिला झालं होतं.

मी तिच्या जर्जर हृदयांत आशेचं वारं भरीत होतों. आपल्या शब्दांचा तेवढासा परिणाम होत नाहीं असं दिसून आलं कीं, डॉक्टरांच्या नांवावर कांहीं वाक्यं दडपीत होतों. आणि सरतेशेवरीं सगळ्या अपेशाचं खापर मार्थीं फोडून घ्यायला हवा बिचारी तयारच होती. मी तिला म्हणें.

"अग, ही हवा पाहिलीस ना कशी कुंद आहे ती! त्यांत आणखी सारखी पावसाची रिपरिप. आजारी माणसाला वरं वाटायचे का दिवस आहत हे? जरा उघडीप पढूऱ दे. नवरात्र उजाडूऱ दे. म्हणजे मग पहा. आपोआप तुझा ताप हळूहळू कमी व्हायला लागेल. दिवाळीला घरीं अनु भाऊबिजेला भावाची वाट पहात दारीं—"

पण अशा रीतीनं तिला उमेद आणीत असतांना मी मात्र अंतर्यामी कशी होत होतों. उत्साहाचं हें नाटक करूऱ लागलों कीं आतांशा माझ्या जिवाला यातना होत होत्या. माझी ही मनःस्थिति उघड करून मीं एक दिवस डॉक्टरनां विचारलं देखील.

“ डॉक्टर ! सुमाचं तारूं कोणत्या तीराला लागणार आहे ? या का त्या ? काय तें स्पष्ट सांगा. मी माझं काळीज निधंड केलं आहे.” त्यावर ते एवढंच म्हणाले, ‘धीर सोङ् नका. कळेल अजून पंधरवाईस दिवसांनी.’

पुढे पक्षपंथवडा सुरु झाला. गोपाळभटजींना ब्राह्मण म्हणून अनु इंद्रला सवाण म्हणून रोज पक्षाचीं बोलावर्णी येऊ लागलीं. इंद्र सकाळी लवकर उठे, घार्द्याईनं पण साग्रसंगीत स्वैंपाक करून मला जेवायला वाढी अनु मग सवाण जाई. तें प्रेमळ मनानं वाढलेलं सुग्रास अन्न जेवतांना माझं मन अपराध्यासारखं खट्टू होई. तिला असा त्रास देणं बरं नव्हे म्हणून मग मी एक निराळीच युक्ति काढली. संध्याकाळीं गोपाळभटजी धरीं आल्यावर मीं त्यांना म्हटलं.

“ उद्यां माझ्यासाठींहि एखादं पक्षाच्या ब्राह्मणाचं आमंत्रण मिळत असेल तर घ्या.”

“ कां हो ? भिक्षुकी करण्याचीशी बुद्धि आठवली ? ”

“ अहो, चारआठ आणे दक्षणा मिळाली तर तेवढाच किरकोळ खर्च भागेल. ” मीं खरं लपवून खोटं कारण पुढे केलं.

आणि खरोखरच दुसऱ्या दिवशीं गोपाळभटजींचं सोंवळं भांडं घेऊन मी पक्षाला ब्राह्मण गेलों. “ अस्मत पत्नी ” म्हणून यजमानानं जेव्हां माझ्या हातावर दर्भे अनु माक्याचं पान ठेवलं तेव्हां कां कोणास ठाऊक, सुमाची ती अस्थिपंजर मूर्ति माझ्या ढोळयापुढे उभी राहिली. श्रीखंडपुरीचा बेत होता, भाज्यांनी अनु कोशिंचिरींनीं पान भरून गेलं होतं आणि यजमानहि आग्रहपूर्वक वाढीत होता. तरी मी त्या दिवशीं अर्धपोटीं उठलों. विचाऱ्या यजमानाची पितर झालेली ती पत्नी स्वर्गात संतुष्ट झाली असेल कां नाहीं तें हरि जाणे !

घरीं आल्यावर सुमानं विचारलं.

“ काय होतं जेवायला ? ”

“ श्रीखंड. ”

“मला फार आवडतं श्रीखंड. आपण एक दिवस करायचं का ?”

“एवध्यांत नाहीं. तूं बरी झालीस म्हणजे करूं.”

नंतर सतत दहा वारा दिवस ‘श्राद्धभट’ बनून मीं वेगवेगळ्या यजमानांच्या पितरांना स्वर्गीत मिटान्नांची रसद पोंचवली. त्यानंतर नवरात्र उजाडलं. पाऊस हटला. वारा आकाशाच्या प्रांगणांतून काळ्या मेघांना पिटाळून लावू लागला. सूर्याचा मार्ग झाडून निघाला. धरित्रीच्या मुखावर शरदाची शोभा झळकली.

आणि त्याच सुमाराला सुमाराची पोटदुखीहि कर्मी झाली. एक दिवस तापहि फारसा चढला नाहीं. थर्मामीटर लावून पाहिला तों पारा नव्याणणवालाहि शिवला नव्हता. मीं हर्षेंद्रिकानं सुमाला म्हटलं, “सुमा, तूं बरी झालीस ! देवानं आपलं गाळ्हाणं ऐकलं. वाळाला आई परत मिळाली !!”

माझे ते उल्हासाचे बोल ऐकून सुमाचे ढोळे पाणावले. मीं बाळाचा एक गोडसा पापा घेऊन त्याला दोन्ही हातांनी झेललं, नाचवलं. कधीं नव्हतों तो मीं त्या दिवशीं संध्याकाळीं फिरायला गेलों. चांगली रेसकोस-पर्यंत चक्रर मारली. भिंतीवरच्या सिनेमाच्या जाहिराती मन लावून वाचल्या. एका मेदानांत मुलं पतंग उडवीत होतीं त्यांचा आनंद थोडासा लुटून घेतला. दुसऱ्या एका ठिकाणी मुली फेर धरून हद्दग्याचीं गाणीं म्हणत होत्या. त्यांतलीहि थोडीशी गोडी चाखली. नंतर मारुतीच्या देवव्यापुद्वच्या कट्ट्यावर बसून दर्शनाला येणाऱ्या नरनारंचे घोळके प्रसन्न मनानं पाहिले.

आज माझ्या वांश्याला विश्वाचं उद्यान फुललं होतं. दाही दिशांत रम्य संगीत भरून राहिलं होतं. सेवेच्या बळावर आज मीं मृत्युला जिंकलं होतं. परत येताना मीं माळ्याच्या दुकानांतून गुलाबाचीं दोन सुंदर फुलं विकत घेतलीं. त्यांतलं पिवळं होतं तें मी इंदूला देणार होतों अन् तांबूस होतं तें सुमाला. ज्या हातानं मीं बेढपैन उचललं त्याच हातानं तें सुवासिक गुलाबपुष्प सुमाच्या अंबाळ्यांत सोंचताना मला जो आनंद लाभणार होता तो मी आर्धींच कल्पनेनं उपभोगति होतों.

दिवेलागणी झाल्यावर मीं घरांत पाऊल ठेवलं. माझ्या खोलींत जाण्याच्या आधीं स्वयंपाकघरांत डोकावून मीं इंदूला हांक मारली. पण तिचं प्रत्युत्तर आलं नाहीं. म्हणून तसाच आंत गेलों. पाहतों तों इंदू चुलीच्यापुढे बसून मुळमुळू रडत होती. नेहमीं हंसतमुख असणारीं माणसं एखादे वेळीं रडायला लागलीं कीं किती केविलवारीं दिसतात ! ‘काय झालं ग इंदू ?’ म्हणून मीं विचारातांच तिला अधिकच हुंदका आला. मी चित्रासारखा दान मिनिटं तिथे स्तब्ध उभा राहिलों आणि मुकाटच्यानं निघून खोलींत आलों.

सुमा छपराकडे ढोळे लावून स्वस्थ पडली होती. बाळ तिच्या कुशींत झोंपेसाठीं कुरकुरत होता. मी आल्याचं कदूनहि तिनं मला कांहीं विचारलं नाहीं. मलाहि बोलावंसं वाटलं नाहीं. मीं तीं गुलाबाचीं फुलं कोपऱ्यांत फेंकून दिलीं. बाळाला मांडीवर घेऊन भिंतीशीं वसलों अन् त्याला थोपट्टन निजविण्याचा प्रयत्न करू लागलों.

अधर्या तासानं इंदूची हाक ऐकूं आली.

“शिवरामभाऊ, जेवायला चल.”

तेवढ्यांत बाळ झोंपला होता. त्याला आंथरुणावर ठेवून मी स्वयंपाक-घरांत गेलों. इंदूनं माझ्या एकट्याचंच ताट वाढलं होतं. मीं विचारलं, ‘गोपाळभटजी नाहीं का जेवणार ?’

“ते शांतिपाठाला गेले आहेत. यायला उशीर होईल. तूं जेऊन घे.” ती माझ्या दृष्टीला दृष्टि देण्याचं टाळून बोलली.

“इंदू ! आज मी जर माझ्या सखर्या बहिणीकडे असतों तर काय केलं असतं ठाऊक आहे ?—”

या माझ्या वाक्यासरशीं तिनं मान वर उचलली.

“—मीं तिला म्हटलं असतं, तूं कां रडत होतीस तं आधीं सांग. नाहीं तर मी अन्नाला शिवणार नाहीं. पण इंदू, तुला मीं तसं सांगूं शकत नाहीं. तुझ्या उपकारांच्या ओझ्याखालीं मीं द्वबलों आहें. कृतज्ञतेच्या जाणिवेन

ओशाळा झालों आहे. तू जेव म्हटलंस कीं मला धांस उचलण भाग आहे. पण तुझ्या दुःखाचं कारण समजल नाहीं तोवर तो माझ्या घशांत अडकून राहील एवढंच तुला सांगतो.”

“बैस पाटावर. सगळं कीं सांगते तुला. तुझ्यापासून तीं गोष्ट लपवून ठेवतां येणार नाहीं—”

अन् मग तिनं जी हकीगत सांगितली ती मला इतकी अनेकेश्वित होती कीं, ऐकतांक्षणीच माझी मान खाली पडली.

इंद्रूच्याच गळीला दोनतीन घरं सोडून भिकंभट नांवाचा दुसरा एक भिशुक राहत होता. त्याची बायको इंद्रूचा दुरवास करीत होती. इंद्रूची लोकप्रियता तिच्या ढोळयांत सलत असे. तिला थोरामोळ्यांच्या घरचीं आमंत्रण येतात, लुगांडी-खण मिळतात, हें पाहून तिच्या पोटांत कळ येत असे. गळींतल्या बायकांच्या मनांतून ती उतरावी असा तिचा नेहमीं प्रयत्न चाललेला असायचा. मी तिच्या घरीं मुक्काम करून राहिलों आहें हें तिला चांगलं निमित्त मिळालं होतं अन् त्यावर एक कवटाळ रचून तिनें तें गळी-भर व्यवस्थित पिकवलं होतं. एका वाक्यांत सांगायचं तर ती महामाया इंद्रूच्या अन् माझ्या चारिड्यावर उठली होती.

गळींतल्या छिद्रान्वेषी साळकायामाळकायांना चर्चा करायला एक आकर्षक विषय मिळाला होता. आज इंदू जेव्हां शुक्रवारच्या हळदीकुळकवासाठीं बाहेर गेली होती तेव्हां बायकांनीं माझ्याविषयीं अनेक प्रश्न विचारून तिला छेडलं होतं आणि वर नाकं मुरडलीं होतीं. एका गंगाभागीरथीनं तर रस्त्यांतच तिला उभी करून चमकावलं होतं.

“भटाची बायको अन् हे चाळे का? ठीक नव्हे वर इंदिरावाई. चांगली कुळाशिळ्याची म्हणून तुला चातुर्मासांत न्हायला घालण्याचा नेम केला. नरकांत गेलं माझं पुण्य! उद्यांपासून माझ्याकडचं तुझं न्हाणं बंद. मी त्या भिकंभटाच्याच बायकोला बोलावीन. कशी बिचारी सोज्ज्वल साव्ही आहे—”

हें सगळं प्रकरण मला सांगताना इंदूचे थांबलेले अश्रु पुनः ओघकूऱ्यां लागले होते. धर्म करताना तिचं कर्म उभं राहिलं होतं. पापशंकी जगानं तिच्या बाबतींत सुतानं स्वर्ग गाठला होता. इंदू त्या विषारी वाग्बागांनीं घायाळ झाली होती. मी तर बसल्या जागीं मृतवत् झालीं होतों. हें सगळं माझ्यामुळं झालं हीं जहरी जाणीव माझ्या मनाला सुया टोंचीत होती. तिच्या घरीं राहून, तिनं वाटलेलं जेवून मी तिला लोकापवादाच्या वणव्यांत टाकायला कारणीभूत झालीं होतों.

“जगाचं एक वेळ जाऊं दे. पण गोपाळभटजीच्या कानावर ही गोष्ट गेली तर—?” मीं सभय उत्कंठेन विचारलं.

“त्याच दिव्याला आतां मला तोंड घायचं आहे शिवरामभाऊ!” असं म्हणून तिनं पदरानं तोंड झांकून घेतलं.

मी सुन होऊन तिथून उठलीं अन् सोलीकडे जाऊं लागलीं. जाताना दागाची ठेणी चौकट थाडकन् माझ्या ढोक्याला आढळली. एक दीर्घ कट सण्णदिशीं मस्तकांत भिनली. पण किती सुखावह वाटली ती मला! किती-तरी वेळ मी अंधारांत तोंड लपवून बसलीं होतों. पण ढोक्याची भणभण कमी होईना. प्रक्षोभ शमेना. वाटलं कीं, सुमाकडे हृदय मोकळं करावं. ही अघटित घटना तिच्या कानावर घालावी.

पण त्या गोष्टीची प्रस्तावना करीत असतांनाच मला कदून आलं कीं, सुमाला तें प्रकरण अज्ञात नव्हतं. भिकंभटाच्या वायकोनं समाचाराच्या निमित्तानं येऊन तिच्याहि कानांत हें विष ओतलं होतं. मी तिच्याकदून या वेळीं सहानुभूतीची अपेक्षा करीत होतों. मला जो वर्मी घाव बसला होता, त्यावर सुमानं हल्लवारपणे फुंकर घालावी असं मला वाटत होतं. पण—

ती रात्र मीं तळमदून काढली. सुमा मात्र स्वस्थ झोंपली. मध्यरात्र उलून गेल्यावर तिला एकदां जाग आली अन् बाळाच्या अंगावरचं पांघ-रूण नीट करून ती दुसऱ्या कुशीवर वळली हेहि मीं पाहिलं. मला वाटलं होतं कीं, ‘तुम्हांला अजून झोंप कशी येत नाहीं?’ असं ती म्हणेल. पण

तिला माझ्या अंतयांमीं चाललेल्या घालमेलीची दादाहि नव्हती. कधी न आलेला एक विचार त्या वेळीं माझ्या मनांत येऊन गेला. ‘आपण सगळ्यांच्यासाठीं आहों; आपल्यासाठीं मात्र कोणीहि नाहीं! ’

त्या रात्रीं मी निर्णय ठरवून टाकला तो हा कीं, उद्यांच्या उद्यां कोंक-
णांत निघून जायचं. उद्यांच्या मावळणाऱ्या सूर्याला मी इंदूच्या घरांत
दिसतां कामा नये. तिच्या बाबतींत बीज नसतांनाच हा वड झाला. मी
इथें राहिलों तर त्याला पारंबद्याहि फुटतील.

सकाळीं उठून मी गोपाळभटजींकडे गेलों. ते घंटा वाजवून देवार्चा
आरती करीत होते. इंदु चुलीशीं चहा गाळीत होती. ‘मी आज कोंक-
णांत चाललों’ असं भीत भीतच मीं त्यांना सांगितलं. त्यांनीं ‘बरं आहे’
अशा अर्थाची मान हालवली. इंदु विस्मयचकित हाऊन माझ्याकडे पाहूं
लागली. मी काय, इंदु काय आम्ही तोंडभर बोलणारीं माणसं होतों. पण
आज विषरीत परिस्थितीनं आम्हांला मुकं अन् कुटं बनवलं होतं. प्रत्येकानं
दुसऱ्याच्या मुद्रेवरचे भाव पाहावे आणि हृदगत ओळखावं.

मोटारचीं तिकिटं आणण्यासाठीं मी बाहेर पडलों; पण त्या गळींतून
जातांना आजूबाजूला पाहायचा धीर होईना. मला वाटे कीं, सगळीं माणसं
थांवून थबकून माझ्याकडे पाहत आहेत अन् एकमेकांना खुणार्वात
आहेत—‘तो पहा, इंदून घरांत बाळगलेला पाजी माणूस चालला आहे.’

मीं आधीं तिकिटं घेतलीं. नंतर ढॉकरकडे गेलों. मी कोंकणांत जात
असल्याबद्दल त्यांनीं मला मूर्खात काढलं. पण मीं कांहींतरी बनावट अपरि-
हार्य कारणं त्यांच्यापुढे उभीं केलीं. त्यांच्याकडून आठ दिवसांचे औषध
घेतलं. त्यांचं सगळं विल चुकतं केलं. त्या कनवाळ्यपुरुषाला आदरानं एक
नमस्कार केला अन् तिथून सटकलों.

येतांना मला बाजारपेठ लागली होती. कापडाच्या दुकानांतून शोकेस-
मधें लावून ठेवलेलीं कितीतरी छान छान लुगाडीं दृष्टीला मोह घारीत
होतीं. माझ्या स्विशांत पैसेहि होते. पण आज त्यांतलं एखादं लुगाडं घेऊन

मी इंदूला देऊँ शकत नव्हतों. त्या देणगीनं पेटलेल्या आगंत तेल पडलं असतं अन् त्यांत विचारी इंदू आणखी होरपळली असती. माझ्या दुर्दैवानं दावा साधला होता. इंदूच्या उपकाराची फेड तर राहिलीच बाजूला; पण नुसती कृतज्ञतासुऱ्हा तं मला व्यक्त करूँ देत नव्हतं. भग्न हृदयानं मी त्या दुकानांपुढून दूर झालों.

दुपारीं तिथून निघतांना इंदू बाहेर आली नाही. भरल्या डोळ्यांना ‘येतों’ एवढंच तिला सांगून मी ट्रंक उचलली. आश्र्वर्याची गोष्ट अर्शा की, सुमासुऱ्हा येतांना तिच्याशी चार शब्द बोलली नाही. मोटार वेळेवर निघाली अन् सुदैवानं वेळेवर पोंचलीहि. त्यामुळे पुढचा चार मैल छकड्याचा प्रवास विशेषसा त्रासदायक झाला नाही. करकरीत तिन्ही सांजेच्या वेळों मीं घराचं कुलूप उघडलं. सहजच एक सुटकेचा निःश्वास बाहेर पडला. हक्काचं घर ही काय चीज आहे तं मला त्या दिवशीं कळलं. बाहेरच्या जगांत भाजून तापून मी घराच्या छायेला आलों होतों.

देवघरांत जाऊन मीं आधों दिवा लावला; पण झुरळांनीं त्यांतलं तेल साऊन ट्राकलेलं असल्यामुळे तो लवकरच मालवला. ती रात्र माझ्या दृष्टीने तरी सुखाची गेली. दुसऱ्या दिवशीं सुमाला सडकून ताप भरला. तिसऱ्या दिवशींहि पुन्हा तीच तऱ्हा. तिचीं पावळंहि जाड झालीं होतीं. मीं ओळखलं त्याचं कारण.

त्या दिवशीं घरीं येतांना घाटांत मुसळधार पाऊस कोसळला होता. वाच्यानंहि यथेन्छ थेमान घातलं होतं. सुमाला एकदोन वेळां खालीं उतरावं लागलं तेंहि पाऊलभर पाण्यांतूनच. माझ्या एकच्याच्या आधारानं चढतां-उतरतांनाहि तिला खूप त्रास पडला होता.

मी आपल्यापरीनं तिचं सगळं व्यवस्थित करीत होतों. बेळगांवला माणूस पाठवून औषधहि आणवलं होतं. पण आतांशीं माझ्या सेवेत तिला गोडी वाटनाशी झाली होती. विशेष म्हणजे बेळगांवांतल्या त्या प्रकरणा-

पासून तिन माझ्याशीं बोलणांच कमी केल होत. एवढ्याशा गोष्टीनिसुद्धा ती चिंहे अनु रडे.

मीं तिच्या बापाला बोलावण पाठवल. तो आला. चार दिवस राहिलाहि. सुमाचा ताप निघालेला असला कीं तेवढ्या मुद्रतीत बाप-लेकीचं हितगुज चाले. मला तेवढीच इतर कामासाठीं उसंत मिळे अनु येतां जातां तिचं शब्द कानावर पटत ते ऐकून बरंहि वाटे. लग्न झाल्यापासून मी सुमाच्या सुखांतच स्वतःचं सुख पाहत आलों होतों.

एक दिवस तिचा बाप सकाळीं निघून गेला अनु पुन्हां चार दिवसांनीं परत आला. पण तेवढ्यांत सुमाची प्रकृति अधिकच घसरली होती. तिला मधूनमधून फीट येऊ लागली होती. एक दिवस त्या झटक्यांतून सावध झाल्यावर आपले भारावलेले ढोके माझ्याकडे लावून ती म्हणाली.

“ काय होणार माझं ? ”

मीं तिला धीर दिला. ‘रोग हर्ताच्या पायांनी येतो अनु मुंगीच्या पावलांनी जातो’ असंहि सांगितल. पण हें सर्व वरकरणी होत. सुमाची आशा मीं पूर्णपें सोडली होती. ती फक्त दोनचार दिवसांची सोबतीण आहे हें आतां ‘देव बोलला होता.’ ‘पश्य पश्य’ म्हणून आजवर मीं तिच्या जिभेला कांटा लावला होता. पण आतां पश्याची गरज नव्हती. आतां ती काय मागेल तें थायचं, असा मीं विचार केला अनु त्याच क्षणीं बेळगांवांत तिन मागितलेल्या श्रीखंडाची मला आठवण झाली.

त्याच दिवशीं दुपारीं दोन तीन तास खपून मीं श्रीखंड भरलेली वाटी तिच्यापुढे केली. ती सगळं बळ एकवटून उटून बसली. श्रीखंडाचं पहिलं बोट तोंडाला लावतांच तिची कळी एकदम खुलली.

“ किती छान झाल आहे ?? ! ”

“ आवडलं तुला ? ”

तिनं संतोषदर्शक मान हालवली अन् मिटक्या मारीत श्रीखंडाचीं बोटं चाखायला सुरवात केली. जो आनंद सुमाच्या मुखावर पहावा म्हणून मी घडपडत होतों तो आज प्रगट झाला होता. पण त्याच्या दर्शनानं माझ्या पोटांत कालवाकालव झाली. ती प्रसन्नता ढोळे भरून पहाण्याची शक्ति आज माझ्यांत नव्हती. मी मागील दारीं गेलों अन् अश्रूना वाट मोकळी करून दिली.

थोड्या वेळानं परत येऊन पाहातों तों लख्ख केलेली वाटी उशाजवळ होती अन् सुमा कुठेतरी शून्य दृष्टीनं पाहात होती.

“आणखी हवं ?” मी विचारलं.

“नको. तृप्त झालें.” तिनं म्हटलं.

मी जेव्हां वाटी घेऊन निघालों तेव्हां ती म्हणाली. ‘जग वसा ना माझ्याजवळ. मला सूप सूप बोलायचं आहे तुमच्याशीं.’

पाळण्यांत वाळानं डोळे उघडले होते. त्याला मांडीवर घेऊन मी शेजारीं बसलों.

“किती सुंदर श्रीखंड केलंत तुम्हीं ! कुठे शिकलांत एवढं सगळं ? मीं तें मागितल्याची आठवणसुद्धा नव्हती मला. पण तुम्हांला आठवण राहिली—आणि त्यावरून मला पुरतं समजलं कीं, मी आतां जगणार नाहीं. तशी आशा असती तर तुम्हीं मला श्रीखंड केव्हांहि दिलं नसतं. शुश्रूषेला जितके मऊ तितकेच पश्याला काळ आहांत तुम्ही. याचाच अर्थ तुम्हीं माझी आशा सोडली आहे. मीं केव्हांच हें हेरलं होतं. आज तुमचा दुजोरा मिळाला. बरं झालं. सुटेन एकदांची या यातनांतून ! तुम्हीहि मोकळे व्हाल. मला आतां मरणाची भीती वाटत नाहीं. दुःख वाटत नाहीं असं कसं म्हणूं ! एकाच कारणासाठीं तें वाटतं—”

ती थोडा वेळ थांबली. आपल्या कृश मनगटाकडे न्याहाळून पाहातांना ख. पा. ...२

तिनं एक दीर्घ निःश्वास सोडला. डोळ्यावर आलेले केस मार्गे सारून ती पुनश्च बोलू लागली.

“मला बरं वाटावं म्हणून तुम्हीं अनेक ठिकाणीं मला हिंडवलीत. जिथं जावं तिथं आजूबाजूच्या बायकांचे उद्गार मला ऐकूं येत. ‘वाईने गेल्या जन्मीं देव चांगला पूजला होता. नवरा किती प्रेमानं चाकरी करीत आहे !’ तुमच्याही कानावर ते आलेच असतील. पण मीं मात्र तुमच्या विषयीं कृतज्ञतेचा चकारशब्द आजवर काढला नाहीं.

तीन माहिने मला नहाणं नवहतं. त्यामुळे केसांचं रान झालं होतं. हात घालावा तिथें चिमटींत ऊ सांपढे. डोकं पिकून वेड लागण्याची पाळी आली होती मला. पण एक दिवस तेलाची झारी घेऊन तुम्ही जवळ आलांत. माझ्या जटा पिंजून मोकळ्या करतांना तुमच्या करंगळ्यांना फोडसुळ्या आले. त्या रात्रीं किती गाढ झोंप लागली मला ! सकाळीं डोक्ये उघडतें तों तुमची प्रसन्न मूर्ति समोर उभी ! त्या वेळीं मला वाटलं कीं, आधि-व्याप्ति हरण करणारा नारायणच माझ्यापुढं प्रगट झाला आहे. पण तरीही मीं तुम्हांला धन्यवाद दिले नाहींत. तुम्हांला वाटलं असेल कीं, ‘सुमा किती कृतज्ञ आहे !’

मला बोलांवसं वाटे; पण तें असं दुरून नव्हे. त्यासाठीं मीं चर्गा झाल्यावर येणाऱ्या एका रस्य रात्रीची कल्पना केली होती. त्या गोड प्रसंगीं मीं ते शब्द उच्चारणार होतें. पारण्याच्या दिवशीं पक्कान्न वाढणार होतें. पण—

पण आतां ती आशा नाहीं अनु तेवढी सवडहि नाहीं. जें कांहीं मन मोकळं करायचं तें आतां—या क्षणीं करून घेतलं पाहिजे. उपकार मानायच्या आधीं क्षमा मागितली पाहिजे. उपकार फेडण्यासाठीं दुसरा जन्म घेईन; पण क्षमेसाठीं तेवढं थांबतां येणार नाहीं !

पांच वर्ष तुमच्या संगतींत राहून मीं तुम्हांला ओळखलं नाहीं हें माझं अज्ञान; अनु भलत्यावरच विश्वास ठेवला हें पाप. भिकंभट्याच्या बायकोनं

त्या दिवशीं भलतंसलतं सांगितल्यापासून माझं मन तुमच्याविषयीं कलुषित झालं होतं, तुम्ही जीव टाकीत असूनहि मी तुमच्याशीं नीट बोलत नव्हतें त्याचं कारण हें. कांहीं दिवस त्याच तिरमिरीत होतें मी. पण मग एक दिवस मन म्हणालं कीं, ‘विचार कर. उगाच सुताच भूत करू नको.’ अनु मग मी विचार करू लागलें. तुमची प्रत्येक कृति पारखू लागलें. शक्याशक्यता लक्षांत आणू लागलें. आणि त्या छाननीत तुम्ही सोजज्वळ होऊन माझ्या मनश्वक्षुंपुढे उमे राहिलांत. एका कथेकरीबुवानं सांगितलेलं माझ्या लक्षांत होतं. ‘जो विषयाच्या नाढीं लागला तो कर्तव्याला चुकला.’ तीच कसोटी मीं तुम्हांला लावली. इंद्रुच्या घरीं असर्तानासुद्धा तुम्ही क्षणभराह मला विसंबलां नाहीं. शुश्रूषेसाठीं माझ्या अंगाला स्पर्श करणारा तुमचा हात कधीहि थरथरला नाहीं—माझी मलाच मग लाज वाटली. आम्ही चायका किती मत्सरी असतों, नाहीं !

देवासारखी सेवा घेण्यासाठींच मीं तुमच्या गळ्यांत माळ घातली. तुम्हांला भरपूर गववून तुमचं मात्र कांहींहि न करतां मी चाललें. पण त्यापूर्वी एक उपचार माझ्या देवाला समर्पण करायचा अनु मग ही कुटी सोडायची असं मीं ठरवलं आहे. तुम्हीं तो स्वीकारा नि ‘सेवा पावली’ असं म्हणा.”

सुमाचं हें बोलणं मला कोळ्यासारखं वाढू लागलं होतं; पण तिनं त्याचा लगेच उलगडा केला. उशीखालच्या चौघडींतून चकचकीत असं कांहींतरी काढून ‘हें द्या’ म्हणून तिनं माझ्या हातावर ठेवलं.

मीं सावकाराकडे गहाण ठेवलेल्या त्या सोन्याच्या चार बांगड्या होत्या. माझं आश्र्य पराकोटीला गेलं अनु मीं विचारलं, ‘तुझ्याकडे कशा आल्या द्या ?’

“ माझ्या दादांनीं दाजी सावकाराचे पेसे देऊन सोडवून आणल्या.”

“ त्यांच्याकडे तूं ‘भिक्षां देहि’ कशासाठीं केलीस ? ”

“तुमच्यासाठी! आपल्या घरांतला हा अपूर्वाईचा दागिना. पै-पैसा सांठवून तुम्हीं माझ्यासाठी हौसेनं केलेला. तुम्हीं तो साधकाराच्या घशांत जाऊ दिला नसतात. त्यासाठीं जिवाचं रान केलं असतंत. उन्हातान्हांत वणवणलां असतां. कर्ज फेट्पण्याच्या कर्तव्यापायांचा बाळाच्या मायेचे पाश ढिले झाले असते. तुमचा चिंतेनं ग्रासलेला चेहरा—बाळाची केविलवाणी मुद्रा—हें चित्र कल्पनेतसुऱ्डा मला पाहवेना. मोकळेपणीं बसून डुःख करायलासुऱ्डा तुम्हांला या कर्जानं सवड दिली नसती. म्हणून मीं दादांच्यापुढे प्रश्न टाकला. शिवाय यांत मिक्षांदेहीचा मुळींच संबंध नाहीं. तुमचं हक्काचं येण मीं वसूल करून घेतलं आहे. दादा माझ्या लग्नासाठीं दोनशें रुपयांपर्यंत हुंडा देणार होते; पण तुम्हीं कांहीं मागितलं नाहीं म्हणून तेहि गप्पच बसले. मीं त्यांना म्हटलं.

“दादा, मागणाराला जर दोनशें-तर न मागणाराला त्याहून आधिक यायला पाहिजे होतं तुम्हीं. पण तुम्हीं त्यांची नुसत्या पुतळीवरच बोळवण केलीत. म्हणून त्यांच्या वरीनं तो हुंडा आज मी मागतें आहें. मुलीच्या लग्नाच्या वेळीं दिला नाहीत तो निदान तिच्या मृत्यूच्या—”

“दादा गहिंवरले. त्यांनीं माझ्या तोंडावर हात ठेवला. चार दिवसांपूर्वी ते आले, ते येतांना बांगड्या सोडवून घेऊनच आले. गेलेलं वैभव माझ्या ढोळयांदेखत घरांत आलं. आपल्या बाळाच्या नवरीसाठीं तुम्हीं तें जपून ठेवा—”

सुमाचा शब्दनशब्द मी हृदयाच्या पेटीत सांठवीत होतों अनु हातानं तो चकाकता अलंकार चाळवीत होतों. पण त्या सुवर्णकंकणांच्या लाभापेक्षां माझ्या लाडव्या सुमाचं हृदय शुऱ्ड झालं याचाच हर्ष मला आधिक झाला होता. तिचे ते जाणिवेचे बोल खडकांतल्या पाझरांसारखे वाटले मला—शीतल, मधुर अनु निर्मल! मागं झालेलं अनु पुढे वाढून येणारं सगळं सगळं विसरून मी त्या वेळीं सुखाच्या ढोहांत छुबत होतों. जीवनांतल्या कृतार्थतेचा तो क्षण अष्टौभावे उपभोगीत होतों.

सुमा रत्नव झाली होती अन् माझ्या मांडीवर हातपाय नाचवणाऱ्या बाळाकडे स्थिर दृष्टीनं पहात होती. थोड्या वेळानं त्याच्या गालांवरून हात फिरवून ती त्या अजाण अर्भकाला सांगू लागली.

“ लवकर मोट्ठा हो बरं बाळ ! अन् तुझ्या वडिलांना पुष्कळ सुख दे. फुलांत टेवल्यासारखं त्यांना सांभाळ हं ! तुझ्या आईसाठी किनई, खूप खूप कष्ट सोसले आहेत त्यांनी— ”

आणि त्यानंतर, बाळाचं मुख कुरवाळणारे तेच दुबळे हात माझ्या गळयांत पडले. दोन जीवांची दृढ मिठी बसली. मस्तकाला मरतक टेकलं. आणि त्याच क्षणीं दोन नि दोन चार अश्रुविंदू बाळाच्या जावळावर ठिपकले !



२ :

बंधुभाव

रात्रीची नऊ वाजण्याचा वेळ. वास्तविक दिवसभर दमून भागून आलेले कुळवाढी या वेळी पूर्ण निद्रावश होऊन तो चाळीस-पन्नास झोँपड्यांचा कुळवाड्यांचा वाढा सामसूम वळायचा.

पण आज तिथें बरीच गडबड दिसत होती.

चंद्रु घाड्याच्या आंगणांत या वेळी पंधरा वीस कुळवाढी गोळा झाले होते. आंगणाच्या एका बाजूला परसा पेशला होता. त्याच्याकडे पाठ करून आपल्या घोंगड्या खालीं घेऊन ते बसले होते.

त्यांच्यापेकीं दोघांच्या हातांत घुमटें, एकाच्या हातांत समेळाच्या दोन लवलवत्या काढ्या अनु दोघांच्या हातांत झांजा असा वाद्यसमुदाय होता.

एक वृद्धसा कुळवाढी कसले तरी गाणे हेल काढून उच्च स्वरांत म्हणत होता. बाकीचे त्याला साथ करीत होते. ज्यांच्या हातांत वाद्ये होतीं ते अंगांतून घामाच्या धारा फुटेपर्यंत जोरजोरानें तीं वाजवीत होते. अनु ज्यांना वाजवायला आणि तें विचित्र गाणे म्हणायला येत नव्हतें त नुसत्या टाळया वाजवून मधून मधून डुलवया घेत होते.

आंगणाच्या मधोमध तुळशीवृद्धावन होतें. त्याच्या समोर चंद्रु घाढी वांबूच्या बेळांनीं विणलेल्या चटईवर बसला होता.

त्यानें आपल्या समोर एक लहानसा फळकुटीवजा पाठ घेतला होता अनु त्यावर तेहतीस भातगोऱ्यांची एक पुंजी होती तिच्यांतून कांहीं दाणे

चिमटीने बाजूला काढून तो मोर्जीत होता. एकदा मोजायचे, पुन्हा त्यांची पुंजी करावयाची, असें एकसारखे चालले होते.

मधेच तो आपल्या भुंवया आकुंचित करी. मधेच तोंडाने कांहीं पुटपुटे. मधेच 'तर देवा सायबा ५५' असें अर्धवटसे वाक्य जोराने उच्चारी. अनु केव्हां केव्हां भुंग्यासारखा 'गुं ५५५' असा आवाज करीत नागाप्रमाणे डोळू लागे.

असा थोडा वेळ गेला नाहीं तोंच चंद्रु घाड्याच्या अंगांत अवसर आला. एखादा रागीट बैल शेपयीच्या मुळाशीं हात घालतांच जसा ताडकन् उठून उभा राहतो तसा चंद्रु घाडी एकदम उठला. दोन प्रमत्त अजगर प्रेम-कीडा करतांना एकमेकांना जसे विळसे घालतात, तसा तो आपल्या मांड्यांना विळसे देऊ लागला. मधेच तो आंगणाच्या मेरेपर्यंत जाई अनु तिथून मागें फिरे. मधेच जळत्या समईवर आपल्या हाताचा तळवा धरी. मधेच जोरजोराने घुमूं लागे. तो तसा घुमूं लागला कीं वाजविणारे लोक आपलीं वायोंहि द्रुतगर्तीने वाजवूं लागत.

या वेळीं चंद्रु घाड्याची मुद्रा एकंदर प्रेक्षणीय होती. त्याचे आर्धीच इवलेसे ढोळे अधिकच आकुंचित झाले होते. भालप्रदेशीं बन्याच आंड्या पडल्या होत्या. त्याने आपल्या ढोक्याला सढळ हाताने तेळ चोपडले होते, त्याचे ओघळ महिनाभर वाढलेल्या दाढीच्या केसांतून खालीं ओथंबत होते. त्याने आपल्या शेंडीची लांबच लांब अशी एक भुंग्या रंगाची जटाच बनवून ठेवली होती. जशी कांहीं काथ्याची पेक्कूच. तो घुमायला लागला कीं ती सारखी लटलट हालत राही. त्याची छाती एखाद्या सिंडारासारखी मधीं खोलगट होती. एका नेसत्या लंगोटीवाचून त्याच्या अंगावर या वेळीं कसलेंच वस्त्र नव्हते. लंगोटी जरी तेलकट नि मळकट होती तरी ती ज्या रुध्याच्या कांडांत खोचलेली होती, तें कांड मात्र त्याच्या कृष्णवर्ण देहावर चकाकून दिसत होते.

चंद्रु हा त्या भागांतला एक प्रस्तुत्यात देवकषि होता. लोकांची भूत-पिशाचबाधा निरस्त करणे हा त्याचा लोकोपकारक धंदा होता. कोणाच्याहि घरांत जरा कुठे खटखुट झाले की लोक त्याच्याकडे धावून येत.

ताप आला तरी चंद्रु घाडी, बाळंतीण अडली तरी चंद्रु घाडी अनु एखादा ब्रमिष्ट झाला तरीहि चंद्रु घाडीच. या सगळ्या विकारांचा सुदृढे देवाकडून डिस्ट्रोमा मिळविलेला राजवैद्य ! तो जे उपाय सांगेल ते करायचे. पुष्कळ लोक-विचारवंतांचे अग्रणी म्हणवणारेसुद्धा—असे त्याच्या भजनीं लागलेले होते.

आज विनोबा हें एक नवे गिन्हाईक त्याचा एक फुकटचा अडत्या चंद्रुकडे घेऊन आला होता. अनु त्या गिन्हाईकाच्या घरीं कोणतीं भुते नि देवचार शिरले आहेत तें पहाण्याकरितां आणि तें गिन्हाईक कायमचे आपल्या घोंगड्यांत घालण्यासाठीं चंद्रुने हा अवतार मांडला होता.

सुमारे पंधरा मिनिटे घुमून नि शरीर घुसवून झान्यावर तो किंचित् स्तव्य होऊन दीर्घ स्वरांत विनोबाला म्हणाला.

“ बोले ११ ! तुझा प्रश्न बो११ल ! स११— ”

विनोबाला हा देखावा अगदी अपरिचित होता. त्याने भेदरलेल्या दृष्टीने एकदा सभोवार पाहिले.

बाहेर काळा मिह अंधार पसरला होता. रातकिड्यांचा अभद्र आवाज वातावरणांत घुमत होता. आंगणाच्या कडेला तो परसा एखाद्या चितेसारखा ढणटणत होता. दहा पंधरा कुळवाडी त्याच्या तोंडाकडे नजर रोखून वसले होते अनु समोर तो आग्या वेताळ—चंद्रु घाडी !

विनोबाच्या तोंडून शब्दच्च फुटेना. त्याने त्या अडत्याकडे पाहून ‘तूंच सांग’ असे त्याला सुणेने सुचविले.

अडत्या त्या शास्त्रांत पारंगतच होता. तो सांगूं लागला.

“ देवा, सायबा ! हा विनोबा देसाई ! पोखरीना राहणारा. तर देवा माझ्या सायबा, याच्या घरीं गेल्या पंधरा दिवसांत तीन ‘सुन’ झालीं.

याची चार पांच वर्षांची पोरगी गेली. एक तानपी गाय परवां मिरवेलीच्या डोंगरांत वाधाने खाली. एक पायमोडका बैल कुळागरांत चरायला गेला होता तो ओऱ्यांत पडून मेला. अन् आतां देवा, याची बायकोहि वरी नाही. पाठीचा ताप येतोय. तेव्हां हें असं कां होतं तें देवा तूच बघ आतां. हें अजाण लेंकरूं ! तुझ्या पायाशीं आलं आहे देवा—”

चंद्रूने पुनः हुंकार करायला सुरवात केली. आणि थोड्या वेळाने तो बोलला “करणी ! करणी—”

सगळे लोक त्या शब्दासरशीं एकमेकांकडे पाहूं लागले. ‘पहा कसं विनिचूक ओळखले’ असाच भाव त्या दृष्टींत तरळत होता.

त्या अडत्यानेंहि विनोबाकडे सामिप्राय दृष्टिक्षेप करून स्मित केले अन् भुवया उडवल्या.

“ देवा माझ्या सायबा, या विनोबावर कोणीतरी करणी केली असं तुं म्हणतोस ; पण ती कशा प्रकारची आहे ? ” अडत्याचा प्रश्न.

“ बकऱ्याचा बहुमान देऊं करून देवचार याच्या पाठीस लावला आहे.” चंद्रूचे उत्तर.

“ बरं तर देवा, हो करणी, हा देवचार कोणीं लावला याच्या घरावर ? शेजाऱ्यांनीं का वारसांनींss ? ”

“ वारसांनीं ! वारसानं लावला आहे रे ! ss ”

आतां आणखी एक विचारतां. “ याच्या सख्या भावानं का चुलत भावानीं ? ”

“ सख्या भावानं रे ss ” चंद्रूने उत्तर दिले. त्या अडत्यानं एक क्षणभर विचारगंभीर मुद्रा केली अन् तो विनोबाचे सगळे अधिकार आपल्या हातीं घेऊन चंद्रूच्या अंगांतल्या देवाला महणाला.

“ मग, देवा असं कर. ज्याची करणी त्याच्याकडे लावून दे. विनो-बाला त्याची बिलकूल बाधा होतां कामा नये. लाव उलटून जें कांहीं याच्या घरावर घातलं आहे तें सगळं. हातोहात मुण मिळूं दे. आठ दिवसांत विनो-

बाची वायको खडखडीत वरी झाली पाहिजे. त्याचीं गुरुं-वासरं, शेत-भात, कश्शाला धक्का लागतां कामा नये. दासव तुझी देवा प्रचीत ! —”

चंद्रने समोरच्या पाटावरचे भातगोटे थोडा वेळ फिरवले. थोडा वेळ कांहींतरी पुटपुट केली अन् तीन भातगोटे चिमटींतून उच्चलून विनोबाच्या पुढे केले.

“ देवघरांत नेऊन ठेव.” चंद्रू म्हणाला.

थरथरत्या हातानें विनोबानें तो प्रसाद घेतला नि त्याची पुढी करून सिंशांत घातली.

दुसऱ्या दिवशीं सकाळीं घरी येताना विनोबाची स्थिति मोठी चमत्कारिक झाली होती. त्याचें विचारचक उलटे सुलटे फिरत होते—

गणोबानं—माझ्या पाठीला पाठ लावून आलेल्या भावानं—माझ्यावर देवचार उठवून लावावा अं ? आश्वर्य आहे. गणोबा करील का असं ? का चंद्रघाड्यानं थापा देऊन मला बनवलं ? पण तो तरी थापा कां देईल ? गणोबा त्याचा शत्रु आहे थोडाच. त्याला जें दिसलं तें त्यानं सांगितलं. चंद्रचा लौकिक कांहीं असा तसा नाहीं. त्याच्याजवळ कांहींतरी प्रभावी दैवी साधन असल्यावांचून का तो गाजला आहे एवढा या भागांत ! किंती-तरी माणसं त्याच्या अगदीं घडलेल्या नवलकथा सांगतात त्या काय उर्गाच ! चंद्रू सांगतों तेंच खरं. गणोबानंच माझ्यावर देवचार घातला. माझा उत्कर्ष पहावला नाहीं त्याला.

गणोबा अनु असलं कांहींतरी करू कृत्य—निदान माझ्या बाबतींत तरी करील असं स्वप्रांतसुद्धां आलं नव्हतं माझ्या ! पण माणसं वरून दिसतात तशीं आंतून नसतात हेंच खरं !

आपण दोघे किंती प्रेमानं अनु ममतेनं वागलों आजवर. अगदीं लहानपणापासूनसुद्धा कधीं आम्ही भांडल्याचं आठवत नाहीं मला. मी सकाळीं गुरुं घेऊन माळावर गेलों तर परत येईपर्यंत तो आठवल जेवायचा थांवून राही. आई दोवांच्या दशमीवर लोणी वाढीत असतांना जर चिंचोका-

भर त्याच्या दशमीवर अधिक पडलं तर ‘दादा, तुला थोडं पडलं नाही का? हें घे’ म्हणून तो आपल्यांतलं थोडं बोटानं काढून माझ्या दशमीवर चोळी. वडिलांनी एक दिवस त्याला मारलं म्हणून त्या रागानं मों त्याच्या चष्ट्याची काच गुपचूप फोडून ठेवली होती. जांभळीच्या किंवा पेरुच्या झाडावर चढलों कीं पहिलं पक फल खालीं उभया असलेल्या गणोबाच्या ओंजळींत पडायचं. मला आठवतं, त्याच्या लग्नाच्या वेळीं विवाहमंडपांत जातांना आई-वडिलांना नमस्कार झाल्यावर इतर मोळ्या नातलगांना सोडून त्यानं तिसरा नमस्कार मला केला होता. त्याचं तें सौहार्द पाहून मीं तर त्या वेळीं मिठीच मारलीं त्याला. त्याला ठेंच लागली तर माझ्या डोळ्यांतून खळकन् पाणी येई अनु माझ्या ढोक्याला सुंठ लागली कीं त्याची मुद्रा कोमेजे.

कुळागारांत एकत्र काम करतांना, शेतांत नांगर धरतांना, शेताच्या मेरेवर बसून एकाच फडक्यांतली नाचण्यांची दशमी हास्यविनोद करीत खातांना आम्हां दोघांना पाहून कजु अंतःकरणाचे आमचे कांहीं चाहते एखाद्याला सांगत.

“ही जोडी पाहिलीत का? कलियुगांतले राम-लक्ष्मण आहेत हे!”

वडील वारल्यानंतर पांच वर्षांनी आम्हीं विभक्त व्हायचं ठरवलं. एक-मेकांच्या विचारानंच इस्टेटीच्या वांटण्या केल्या. या कामीं कोणाहि तिंहाइताची गरज लागली नाहीं आम्हाला. धाकटा भाऊ म्हणून जमिनीचा त्यांतल्या त्यांत सरस असलेला तुकडा मीं आपण होऊन गणोबाला दिला. गोख रकमेच्या समप्रमाणांत वांटण्या करूनहि त्याला घरासाठीं म्हणून मीं दोनशें रुपये माझ्यांतले उच्चलून दिले. वडिलांच्या पश्चात् पांच वर्ष सगळा संसार अनु देवघेव माझ्याच हातांत होती. दादागिरीच करग्याची असती तर भावाला नकळत तीन-चारशें रुपये मी सहज गिळळकृत करूं शकलों असतों: तशीं उदाहरण आमच्या गावांत किती तरी होतीं. पण मी तसल्या मोहाला बळी पडलों नाहीं. त्यांतलेच कांहीं दादा लोक प्रच्छन्न अनु उघडपणे-

सुद्धा मला तसला कल्याणाचा मार्ग उपदेशीत होते. पण मी त्यांच्या वाञ्यालासुद्धा उभा राहिलो नाहीं.

सगळ्या वांटण्या होऊन विभक्त होतांना गणोबाला गहिंवर आला तो किती अनावर !

“ दादा ! सरोस्वर धर्मराज आहेस रे तू तूं सांगतो स म्हणून वेगळा होतो . . . पण . . . यापुढांहि अशीच मायेची पाखर ठेवशील का माझ्यावर ? . . . मला सोडणार नाहींस ना ? ” तो मला घड मिठी मारून स्फुरू लागला.

जेव्हां हृदयांत भावनांचा पूर लोटतो तेव्हां वाणी त्या महापुरांत बुद्धन जाते—गडप होते. माझांहि तसंच झालं. त्याच्या खांध्यावर थोपटतां थोपटतां कसेवसे एवढेच शब्द माझ्या तोटून बाहेर पडले. ‘वेडा कुठला—’

माझ्या घराशेजारीचं गणोबानं आपलं नवं टुमदार घर बांधलं अनु तो तिकडे रहायला गेला.

बाह्यात्कारीं विभक्त होऊनहि आम्ही अंतर्यामीं एकजीव राहिलों. आमची माया—ममता लवभरहि कमी झाली नाहीं.

माझ्या घरीं एखादा पाहुणा अवेळीं आला तर त्याच्या घरांतलं दूध-दहीं अनु एखादं तोंडीलावणं न सांगतां गुपचूप मागच्या दारानं आमच्या चुलीशीं यायचं. अनु त्याच्या घरीं कांहीं उणं आगळं पढलं तर आमच्या घरून भरून निघायचं.

विचार करतां करतां विनोबाला आपलं नि भावाचं एकंदर पूर्वचरित्र आठवलं. त्या पूर्वचरित्रांत भावमधुरता होती, स्निग्धता होती अनु हृदय-सुमनांचा सुगंध होता. पण आतां—

ज्या विनोबाच्या अंतरांत गणोबाविषयीच्या वात्सल्याची गंगा झुळझुळत होती, त्याच गणोबाविषयीं आतां विनोबाला तिरस्कार वाटूं लागला होता.

“ गण्या, तूं इतका उल्थ्या काळजाचा आहेस असं मला आधीं कळून आलं असतं तर— ! ”

“ इतर कसलंहि माझे नुकसान केलं असतंस तरी तुला मी उदार अंतः-
करणानं क्षमा केली असती. पण—माझ्यावर करणी केलीस, माझी सोन्या-
सारखी मुलगी दोन दिवसांच्या तापानं तडकाफडकीं मेली.....माझ्या
काळजाचा केवढा लचका तोडलास तू ! ! ”

“ आतां तुला क्षमा नाहीं. तुक्षा अनु माझा बंधुभावाचा संबंध तुटला
आज... आतां तू आहेस न् मी आहें... ! ”

अशा प्रक्षुब्ध विचारांच्या वातचक्रांति गिरक्या खात खात विनोबा घरीं
येऊन पोंचला.

गणोबाला चांगले खडसावून काढायचे असा त्याचा वेत होता. पण
गणोबा समोर येऊन उभा राहिला तरी त्याची जीभच हालेना.

आजवर भावाविषयीं कधीहि न उच्चारलेला क्रोधोद्वार एकाएकीं बाहेर
पडणे ही गोष्ट खरोखर तितकीच कठीण होती.

“ दादा, काळ रात्रीं कुठं गेला होतास तू ? जाताना सांगून नाहीं
गेलास ? ” गणोबाने सहज विचारले.

‘ गेलों होतों तुझं कर्म निस्तरायला ’ असे शब्द त्याच्या जिभेवर
आले होते. पण बाहेर पडले ते मात्र वेगळेच.

“ असाच कुठं तरी ” असं बोलून विनोबा त्रस्त मुद्रेने आंत गेला.
गणोबाला पहिला आश्वर्याचा धक्का बसला तो त्या वेळीं !

विनोबाने आंत जाऊन आपल्या पत्नीला चंद्रु घाड्याने सांगितलेली
गोष्ट निवेदन केली. अनु विनोबाला जे बोलतां आले नाहीं ते त्याची
सोभाग्यवती साग्रसंगीत बोलली.

दुपारीं कडाक्याचे भांडण झाले त्या दोघी जावांचे.

गणोबा हतबुद्ध होऊन पटवीत बसला होता.

संध्याकाळीं विनोबा शेतावरून आला तेव्हां गणोबाने त्याच्या घरीं
येऊन अजीजीच्या स्वरांत म्हटले.

“दादा, कसला भयंकर आरोप करतोस हा माझ्यावर! मी तुझ्या वरावर देवचार घालीन होय? देवचार कशाशीं खातात तेसुळ्डा मला ठाऊक नाहीं—”

“तुला नसेल ठाऊक. पण तुझ्या घाडचाला आहे ना?”

“भ्रम आहे तुझा हा!”

“आतां नाही. इतके दिवस होता. तुला मी सज्जन समजत होतों, आपला समजत होतों.”

“अन् आतां!”

“आतां.....माझ्याशीं ओलूं नकोस यापुढं तू. तुझा भाऊ होता तो मेला म्हणून समज. अन् मीहि...”

पण त्याच शब्दाच्या वेळीं विनोबाची जीभ अडखळली.

दोघे दोन बाजूला झाले अन् त्याच क्षणीं त्या कुटुंबांत द्वेषाचे विषवीज रुजले. दुजेपणाची एक दुर्लंघ्य दरी त्या दोघांमध्ये निर्माण झाली.

दोघेहि एकमेकांची पायरी चढेनात त्या दिवसापासून.

दोघांनोहि एकमेकांशीं संभाषण बंद केले.

त्यानंतर त्या दोघांची प्रत्यक्ष तोंडातोंडी कधींच झाली नाहीं. फारच झाले तर विनोबा आपल्या पटवीवर नि गणोबा आपल्या ओसरीत आपल्याशींच वैतागत.

रस्त्यांत दोघांची गांठ पदलीच तर विनोबा दक्षिणेचीं झाडें मोजूं लागे अन् गणोबा उत्तरेला ध्रुवाचा तारा क्षितिजापासून किती अंशावर आहे त्याचे निरीक्षण करी.

अन् हें विपरीत दृश्य पाहिल्यावर जाणारे येणारे आपसांत कुजबुजत.

“कालचे राम-लक्ष्मण तेच आजचे भीम-दुःशासन वरं का!”

गणोबा हल्लीं उदास असे. भांडण झाल्या दिवसापासून त्याची वृत्ति कुटी बनत चालली. शेजान्या-पाजान्यांतहि तो मिसळेनासा झाला.

चार लोक एकत्र झाले कीं त्यांचा प्रमुख चर्चेचा विषय म्हणजे विनोबा अन् गणोबा.

वरचें स्वाऊन लष्करच्या भाकऱ्या भाजणारे लोक खेडेगांवांतूनच फार असतात. आग विज्ञविण्यापेक्षां तिच्यांत तेल ओतण्याकडे अशा लोकांची प्रवृत्ति फार.

अन् हेच गणोबाला आवडत नसे.

विनोबा मात्र शेजारीं जाऊन गणोबाची निंदा करी अन् म्हणे, ‘इतकं केलं भावाचं पण त्यानं मात्र माझ्या ढोक्यावर मिळें वाटलीं.’

अन् त्यावर गांवांतला कुट्रिकंपू उत्तर करी.

“अहो, आम्हांला हें स्वप्न आधींच पडलं होतं. पण म्हटलं आपण कशाला बोला! किती झालं तरी तुम्ही सख्से भाऊ! रक्ताला रक्त मिळायचंच अन् मधें बोलणारा आमच्यासारखा मात्र वाईट ठारायचा. विनोबा, तुम्ही भोळे बरं! अगदीं सांबाचे अवतार. गोगलगाईला पोटांत पाय असतात हें तुम्हांला कसं कळायचं!”

विनोबा असल्या बोलण्यावर अगदीं सुष होई.

चंद्रु घाड्याकडे जाऊन देवपण पाहाण्याचा त्याचा नाद वाढतच होता. जरा कुठें दुखलें खुपलें कीं तो सगळें सोडून चंद्रूकडे धाव घेई. चंद्रु त्याचा प्रतिपरमेश्वर बनला होता.

“जा तुम्ही घरीं! तुमचा एक केससुद्धा वांकदा होऊं देणार नाहीं मी! कावळा उडणार नाहीं तुमच्या घरावरून—!” असल्या वल्गनांनी चंद्रू त्याला दमदार करून परत घरीं पाठवी.

अशा स्थितींत सहा महिने लोटले. दोवे भाऊ अंतस्थ एकमेकांचा द्वेष करीत. एकमेकांवर जळत. त्यांच्या बायका तर इतक्या भांडत कीं त्यांना आवरणे नवऱ्यांनासुद्धा अशक्य होत असे.

“अग, किती भांडशील? पुरे आतां.” असं विनोबा म्हणाला कीं त्याची बायको फणफणून उत्तर करी.

“ इतका भावाचा पुळका आला असला तर बसा त्याला मिठी मारून..... ! ”

गणोबाकडचें वासरूं विनोवाच्या अंगणांत आलेले खपत नसे. अनु विनोबाकडचें मांजर गणोबाकडे गेलें तर दुधाच्या फडताळाकडे न जातांहि त्याला चपराक मिळे.

अपवाद होता तो फक्त एकच. गणोबाचा मुलगा बाळ.

तो सहा सात वर्षांचा लाघवी मुलगा मात्र विनोबाकडे येऊन काकांच्या ताटांत जेवल्यावांचून, काकांच्या दशमींतला चतकोर उपटल्यावांचून अनु त्यांच्या मांडीवर बसून ऐवाढी चिमणी कावळ्याची गोष्ट ऐकल्यावांचून एक दिवसहि कधीं राहिला नाहीं.

विनोबाकडे जाण्याची खोड सुटत नाहीं म्हणून आईने त्याला किंतीदा तरी निर्दीयपणे बदलले होते. पण तो मुलगा त्या बाबतींत पुरा कोडगा बनला होता. तो लबाड ठोकरा हातोहात आईला फसवून विनोबाकडे येई. अनु परत जातांना काकांना म्हणे.

“ काका, मी तुमच्याकडे आलों होतों म्हणून आईला सांगू नका हं.”

विनोबालाहि त्या मुलाचा अतिशय लळा होता. तो घटकाभर दिसला नाहीं तर त्याला बेचैन होई. पूर्वीं तो वेळोवेळीं हाका मारून त्याला बोलावून घेई. पण आतां ती सोय नव्हती. तो पडवीवर बसला कीं ‘ आतां बाळ येईल का ? ’ अशी कल्पना करीत त्याला त्याची वाट पहात बसावे लागे. त्या दोन कुटुंबांत एवढा वैराग्य धुसमत होता तरी विनोबाने त्याची झळ बाळाला मुळींच लागू दिली नाहीं.

विनोबाची त्याच्याच वयाची मुलगी गेल्यापासून बाळच त्याच्या जिवाचा विरंगुळा होऊन राहिला होता.

‘ आईबरोवर तूं भांडूं नको ; म्हणजे मी तुमच्याकडे आलों तर आई मला मारणार नाहीं ’ असें तो काकूला बजावी अनु काकांना आपल्या घरीं चलण्याबद्दल वेळोवेळ आग्रह करी.

पण 'बालाद्विषुभाषितं ग्राह्यम्' ही म्हण पुष्कळ वेळेला भिंतीवरच्या चौकटींतच रहाते.

कालचकानें बारा महिन्यांचा एक फेरा पूर्ण केला, तरी त्या दोन कुटुंबांतला वैराग्नि शमला नाहीं.

आणि त्यानंतर असा एक दिवस उजाडला कीं, त्या दिवशीं बाळ विनोबाकडे आला नाहीं. दुसऱ्या दिवशींहि तसेंच. फिरुन तिसऱ्या दिवशींहि तेंच.

विनोबा अगदीं बेचैन झाला त्यामुळे. बारकाईनें तपास करतां त्याल कळलें कीं बाळ आज तीन दिवस तापानें आजारी आहे अन् अजून त्याचा ताप निघाला नाहीं.

विनोबाचे सात्त्विक मन म्हणूं लागले. 'आपण जावं बाळाकडे. त्याच्याशी बसावं. त्याला जवळ घ्यावा. परसांतल्या झाडाचं एक साखरलिंबू तोडून त्याची एक फोड बाळाच्या सुकून आलेल्या तोंडांत घालावी. अन् त्याच्या अंगावरून हात फिरवून त्याला मृदु शब्दांत म्हणावं 'बाळ, ताप आला तुला ? निघेल हो माझ्या राजाचा ताप !'

विनोबाला असें वाटलें खरें; पण त्याचे पाय कोणत्या तरी निर्धूण विचारांनी ओढून धरले. घरांतल्या घरांतच तो चुळबूळ करीत राहिला. गणोबाच्या घरीं पाऊल टाकण म्हणजे आपल्या मानीपणाचा तो उपमर्द आहे, गणोबाला ती शरणचिह्नी आहे, असें वाटलें त्याला. असेल थंडी-वान्याचा ताप. निघेल एक-दोन दिवसांत. असें त्यानें आपल्या मनाचें लंगड समाधान करून घेतलें.

पण तें समाधान त्याला फार वेळ लाभूं शकलें नाहीं.

बाळाच्या तापाला त्या दिवशीं सातवा दिवस होता.

संध्याकाळीं सहाचा सुमार असेल. गणोबाच्या घरीं एकाएकीं रडा-रड झाली.

विनोबाचें काळीज धडधडले. सगळे विचार-विकार मार्गे हटवून ‘बाळाचें काय झाले असेल तें पाहून यावें’ ही एकच भावना विनोबाच्या अंतरांत प्रबल झाली.

चालत नव्हे-धावतच तो गणोबाच्या घरांत गेला. बाळाला भ्रम होऊन तो डोळे फिरवीत होता. अनु त्याचे आईबाप जवळ बसून हुंदके देत होते. शेजारच्या कांहीं बायका त्याच्या ढोक्यावर कांद्याचा कवळ घालीत होत्या.

‘होईल ना हो माझा बाळ बरा ?’ असे त्याची आई जवळच्या माणसांना विचारी. तो तिचा करुणाक्रंदित प्रश्न कोणाच्याहि हृदयाला घरे पाडील इतका भेदक होता.

अवध्या सात दिवसांत काय दशा झाली होती त्या अर्भकाची ! ‘मला ओळखलंस का ? मी कोण ?’ असे परोपरीने विनोबाने त्याला विचारून पाहिले. पण—

जीवन अनु मृत्यु यांच्या सीमारेषेवर होता तो या वेळी !

विनोबाच्या ढोक्यांतून अश्रुधारा वाहूं लागल्या.

“दादा, आतां कशाला रडतोस ? याला कारण तू. माझ्या पोगाची अशी दशा तूं केलीस. उठल्या बसल्या घाड्याकडे जाऊन, देवा-देवचारांना गाज्हाणीं बोलणीं करून, कोंबड्यांच्या पिलांचे बळी देऊन आपल्या घरचा वास्तु विघडवून टाकलास. आमच्या वाडवडिलांनीं कधींहि न केलेल्या असल्या राक्षसीं कृत्यांचा तुलाच कुटून हा नाद लागला ? काय मिळवणार तूं अशानं ? तुला कुठलं इंद्रपद कधीं मिळेल तें मिळो; ‘पण आज या घटकेला आमच्यावर मात्र असला प्रसंग गुदरला ! माझा बाळ—”

असे म्हणून गणोबा मोळ्याने रङ्गुं लागला. प्रत्येक हुंदक्यावरोवर त्याचे शरीर गदगदां हालत होते.

गणोबाचे ते शब्द विनोबाच्या मस्तकावर सोळ्यासारखे आढळले.

विनोबा ताडकन् तिथून उठला अनु त्याने चंद्रु घाड्याच्या गांवचा रस्ता सुधारला.

रात्रीं आठ वाजायच्या सुमाराला त्यानें चंद्रूचे घर गांठले. चंद्रू नुकताच जेवून पानसुपारीचा बटवा सोडून परशाजवळ बसला होता.

“चंद्रू, माझा पुतण्या अत्यवस्थ आजारी आहे. विषमज्वर. आजचा सातवा दिवस. ताबडतोव त्याचा ताप निघेल असा उपाय कर. तुझ्या घाडीपणाची या वेळीं सच्चपरीक्षा आहे !” विनोबा अगदीं गळयांत जीव आणून म्हणाला.

“विनोबा, हें काय भलतंच सांगतां तुम्हीं ! शुद्धीवर आहांत ना ? अहो, गणोबानं तुमच्यावर केलेली करणी मीं त्याच्यावर उलटून लावली नाहीं का ? तीच त्याला आतां भोवते आहे. अजून काय झालं आहे ? ही कुठं सुरवात आहे नुकती. दशादुर्दशा उडेल त्याची ! आहांत कुठें तुम्हीं ! हा चंद्रू घाडी आहे म्हणावं—”

विनोबाचे सर्वांग शहारून गेलें त्या भयानक शब्दांनीं.

“तें कांहीं नाहीं. असलं भलतं सलतं बोलूं नको, तो मुलगा बरा झालाच पाहिजे. चल आटप. घे तुझा तो पाट अन् भातगोटे. तुझ्या देवचाराला काय हवा तो नवस बोल या वेळीं !”

विनोबाचे प्रकरण बरेच हातघाईवर आल्याचे चंद्रू घाडी समजला. या वेळीं आपण अपेशी ठरलों तर हें कुळ आपल्या हातवें जाणार हें त्या धूर्त घाड्याच्या ध्यानांत यायला उशीर लागला नाहीं. या वेळीं विनोबाला नुसती भीति घालून वेळ मारून न्यावी असें त्यानें मनाशीं ठरवले.

“विनोबा, तो देवचार महाप्रखर आहे बरं. आतां तुम्हीं त्याच्या वाटेला गेलांत कीं तो तुमच्यावर उलटेल !”

“चालेल, काय वाटेल तें होऊं दे पुढे. पण आज बाळाला जगूं दे !”

“देवचार फार खवळला आहे. मला आवरणार नाहीं तो आतां.”

“तें कांहीं नाहीं चालायचं. देवचार आरवलाच पाहिजे. नाहींतर घाडी कसला तूं ?”

चंद्रुच्या शेपटीवर पाय पडला या शब्दांनी !

“ उद्यां सकाळीं या. मग पाहूं.” तो गुरगुरला.

“ उद्यां नाहीं आत्तां ! ”

“ शक्य नाहीं.”

“ आग लाव तुझ्या त्या घाडीपणाला ! ”

रागानें तणतणत विनोबा आला तसा मार्गे परतला. फिरून गणोबाच्या घरीं यायला त्याला रात्रीचे अकरा साढेअकरा झाले.

“ कसं आहे बाळाचं ?—” त्यानें गणोबाला भीतभीत विचारले.

“ ताप निधाला. चांगला घाम येऊन निधाला.”

“ ईश्वराची कृपा ! ” विनोबानें शिरावरचे ओङ्के उतरल्यागत दीर्घ निःश्वास टाकला.

“ बाळ, कसं वाटतं तुला ? ” विनोबानें बाळाच्याजवळ बसून विचारलं.

“ काका, तुम्ही...तुम्ही आलांत आमच्याकडे ? ”

“ हो बाळ.”

“ आतां रोज याल ? ”

“ येईन वरं ! ”

“ आणणांशीं बोलाल ? ”

“ हो, बोलेन.”

“ खरं ? अगदीं ? देवाशप्त ? ”

“ अगदीं देवाशप्त ! ”

“ काका.....काका.....तुम्ही कित्ती चांगले आहांत...”

त्या अजाण अर्भकाचे तें अश्रुमिश्रित हास्य पाहून सर्वांचे हृदय गदगदां हालले.

विनोबानें एका हातानें टोक्यांना पंचा लावला अनु दुसऱ्या हातानें त्या ज्वरजर्जर बालकाला आपल्या मांडीवर ओढले.

थोड्याच वेळांत बाळाचा ढोळा लागला. पांच मिनिटेपर्यंत तिथले वातावरण अगदीं निःशब्द होते.

“ दादा ! ” गणोबानें हांक मारली.

“ अजूनहि तुला वाटतं का, मीं तुझ्यावर करणी केली आहे असे ? दादा, खरोखरच नाहीं रे ! पहा एकदा माझ्याकडे नीट अन् सांग. तूं माझा भाऊ आहेस. वडिलांसारखा मानला आहे मीं तुला. तूंच मला माझा हात धरून या पदावर आणून बसवलंस. अन् मी तुझ्यावर करणी करीन ? इतका का मी कृतघ्न आहें ? ” गणोबाचे ढोळे भरून आले होते अन् प्रत्येक वाक्याला त्याचा कंठ अधिकाधिक सद्गगद होत होता.

विनोबाला उत्तर देवेना. इतका तोहि बाष्परुद्ध झाला होता. त्याने फक्त मान हालवून ‘ नाहीं, तूं कृतघ्न नाहींस बं ! ’ असा भाव व्यक्त केला.

“ तुलाहि मी दोष देत नाहीं दादा. हातातोंडाशीं आलेली तुझी मुलगी एकाएकीं काळानं झटप घालून नेली. अन् त्यामुळंच तुझं धीरंभीर मन कमकुवत झालं, हें मला कळतं. नाहींतर तूं असञ्च्या घाडी-भगतांच्या नादाला लागला नसतास. दादा, सुमन तुझी मुलगी खरी ; पण मला तिच्या मृत्यूच दुःख कांहींच नाहीं असे का तुला वाटतं ? सुमन अन् बाळ. दोघांच्या खेळांना अन् बालीलांना आपलं घर अन् विस्तीर्ण आंगण अपुरं पडत होत. ती गेली अन् बाळहि आज त्याच वाटेवर होता. पण देवाची कृपा कांहींतरी होती म्हणून बचावला. दादा बाळासाठीं तरी तूं आमच्यावरचा राग सोड. तूं माझ्याशीं बोलत नाहींस, आमच्याकडे येत नाहींस म्हणून बाळ किती कष्टी होतो ! गेल्या दिवसांतली गोष्ट. गणपतीच्या समाराधनेला पुष्कळ माणसं जमलीं होतीं माझ्याकडे. बाळानं तुला परोपरीनं बोलावलं. तूं आला नाहींस. अन् त्या दिवशीं बाळ पानावर वाढलेल्या मोदकाला शिवलासुद्धा नाहीं. इतकी कठोरता कां अन् कुटून आली तुला ? ”

“ गेलं सचंद वर्षभर किती असह्य अन् मुक्या यातना मीं सांसल्या त्याची तुला काय कल्पना ! जन्मापासून आपल्या प्रेमांत कधीं अंतर

पढलं नाहीं. आणि आज मात्र दोघांची तोंडं दोन दिशांना. अन् तेहि निष्कारण ! चारचौधांत तोंड दासवायला लाज वाटूं लागली मला—” गणोबाला पुढे बोलवेना. त्यानें पाठीमार्गे असलेल्या वळकटीवर डोके टेकले.

“ गण !.....खरं आहे तूं बोललास तें ! चुकत होतों मी. त्या घाड्यानं बनवलं मला. आज मला किती बरं वाटतं आहे ! केवढा कौटुंबिक सुखासमाधानाचा—आनंदाचा—ठेवा इतके दिवस दूर लाथाडला मीं. गण, मी बदललों. पण तूं बदलला नाहींस. तूं पूर्वीचाच माझा गण आहेस.....मी अधम.....मूर्ख.....अविवेकी बनलों.....मला क्षमा.....!”

गणोबानें चटकन् उठून विनोबाच्या तोंडावर हात ठेवला.

“ दादा, क्षमायाचनेचा आधिकार माझा.”

इतक्यांत बाळानें झोपेंतून डोळे उघडले. अन् क्षीण स्वरांत तो बोलला.

“ काका, मला तुमच्या कुशींत घ्या ना !”



३ :

धन आणि मन

थोड्योडके नव्हेत तर एक हजार रुपये, जनुभाऊ जोगळेकर माझे देणे लागत होते. आजवरच्या आयुष्यांत क्रणको किंवा धनको महणून मी कोणाची पायरी चढलो नव्हतो. पण माझ्या निषुनिक सासज्यानं मरायच्या आर्धीं एक घटका, जनुभाऊंकडे कर्जाऊ असलेले हजार रुपये माझ्या नांवे करून मला सावकार बनवलं होतं.

माझ्या गांवांत दोघे सावकार रहात होते. लोक त्यांच्याविषयीं नाना प्रकारच्या गोष्टी बोलत. गांवकीच्या संबंधांत ते-आम्ही बज्याच वेळां एकत्र येत असलो तरी मी नेहमीं त्यांच्यापासून चार पावलं दूरच रहात असें. मला त्यांच्या गोष्टींत रस वाटत नसे. पण त्या हजार रुपयांची मालकी माझ्याकडे आल्यापासून मला कांहीं तरी निराळंच वारूं लागलं होतं. चार-चौधे भाविक श्रोते जमवून ते जेव्हां सांगूं लागत कीं, ‘अमकं कुळ नाठाळ आहे, तमका शिरजोरी करतो, अमवया एकाला मी असा इंगा दाखवला’ तेव्हां मीसुद्धा त्यांच्या सुरांत सूर मिसळून म्हणूं लागलों होतों.

“ सगळीकडे एकच तन्हा. आमच्या पण एका कुळानं गेल्या दोन वर्षांत व्याजाची एक पैसुद्धां दिली नाहीं.”

आणि ही गोष्ट सरी होती. जनुभाऊंनी गेलीं दोन वर्ष मला तोंडसुद्धा दाखवलं नव्हतं. पण सरं सांगायचं म्हणजे मीं ती गोष्ट विशेषशी मनावरहि घेतली नव्हती. त्या पैशांचा लोभ अजून मला जडावा तितका जडला

नव्हता. माझा मुलगा श्रीधर मात्र त्या बाबतीत उदासीन नसे. जनुभाऊंचं नांव निघालं कीं तो अस्वस्थ होत असे. किंवहुना तोच ती गोष्ट वारंवार उकरून काढीत असे, असं म्हटलं तरी चालेल.

श्रीधरच्या अंगांत नुकताच कर्तेपणा येऊ लागला होता. पण विचार अजून कठक होते. बुद्धीची धार बोथट होऊन तिला अजून व्यावहारिक-पणा आला नव्हता. आपल्या हक्काचं असेल तें बिनतकार आपल्याला मिळावं असं त्याला वाटे. त्यांत कोणीं अडथळा आणला कीं त्याचं रक्त तापत असे. त्यामुळेंच जनुभाऊंच्याबद्दल तो पुष्टकळ वेळां वेळंवाकडं बोले. मला तें न आवडून मीं एक दिवस त्याला म्हटलं.

“असं काय बरळतोस वेड्यासारखा? दोन वर्षांचं व्याज दिलं नाहीं, म्हणून तूं त्याला लबाड ठरवूं नकोस. संसारांतल्या अडचणींची अजून तुला कल्पना नाहीं. उत्पन्न असूनहि माणूस कित्येक वेळां तांबड्या पैशाला महाग होतो. बाबा रे, कर्ज कोणी सुखाने ठेवीत नाहीं. कर्जाचं ओळं नुसतं जडच नव्हे तर टोचणारंहि. असतं. निरुपाय म्हणून माणूस तें शिरावर वागवतो. जनुभाऊंची अशीच कांहीं तरी ओढाताण झाली असली पाहिजे. नाहीं तर त्यांनों आपले पैसे ठेवले नसते. तो भला माणूस आंहे असं मी एकतों. लोक त्याची दानत वाखाणतात.”

“तुम्हांला सगळेच धर्मराजाचे अवतार वाटतात. तुम्ही आपल्यावरून जगाची पारख करतां. तुम्हांला लोक लुआडतात ते यामुळेंच. यानं पांच, त्यानं दहा, असे वाड्यावरच्या कुळवाड्यांनीं तुमचे किती रुपये बुडवले असतील याचा कधीं हिशेब काढला आंहे का तुम्हीं—?”

“नाहीं काढला—कारण मीं ते पैसे कर्जाऊ दिलेलेच नव्हते. ती माझी सावकारी नव्हती. ऐन मध्यरात्रींसुद्धा माझ्या हांकेला ‘ओ’ देणाऱ्या गरीब कुळवाड्यांना, त्यांच्या कठिण प्रसंगीं केलेली ती अल्पस्वल्प परतफेड होती. ते परत देण्याच्या उद्देशाने पैसे मागत होते. मी ते परत येणार नाहींत या खात्रीनं देत होतों. संसारांतला जमाखर्च मी एका निगळ्या

पळ्डतीनं मांडतों. त्याचं रहस्य तुला कळायचं नाहीं. तुं थोडासा आजोबांच्या वळणावर गेला आहेस.”

श्रीधर त्यावर कांहीं बोलला नाहीं. कसल्या तरी कामाचं निमित्त करून तो माझ्यापुढून निघून गेला.

ते पैसे वसूल करण्यासाठीं तो धडपडूळागला. त्याची आई त्याला या कामीं उत्तेजन देत होती. कारण ते पैसे तिच्या बापाचे होते. त्यानं जनू-भाऊंना प्रथम निरोप पाठविले. नंतर पत्रं धाडलीं. विनवणी, सामोपचार, स्वडसावणी अन् शेवटीं कायद्याची धमकी अशी त्या पत्रांतील मजकुराची चढती भांजणी होती. पण जनूभाऊंना एकहि मात्रा लागू पडली नाहीं, असा त्याला अनुभव आला.

शेवटीं तो जातीनें तिथें जाऊन आला. त्याच्या मुद्रेवरूनच मीं ताढलं, कीं तो हात हालवीत परत आला आहे. पण जिज्ञासा स्वस्थ बसूं देईना म्हणून मीं त्याला विचारलं.

“ काय रे, भेटले का जनूभाऊ ? ”

“ तो कसला भेटतोय ? मला पाहून लपला असेल कुठे तरी. त्याचे थोरले चिरंजीव भेटले. अजब वट्टी आहे ती ! मीं व्याजाचा विषय काढतांच तो हसायलाच लागला. मीं म्हटलं, ‘ हसतां काय असे ? ’ तर मला सांगतो—

“ हसूं नको तर काय करूं ? अहो, रक्कम ती केवटी, तिचं व्याज ते किती अनु तुम्हीं त्याच्यासाठीं एवढा हेलपाटा घेतलांत तो काय ? काळीज घडू ठेवा बरं ! तुमचे पैसे अगदीं तुमच्या पेटीच्या आंतल्या कण्णांत आहेत असं समजा. गुदामांत पन्नास खंडी काजू सरेदी करून ठेवलेल्या आहेत. थोडा भाव वाढतो का वाट पहातों. कालच पणजीला जाऊन आलो. तिथिला भिकारदास शेट ऐकून माहीत आहे ना ? केवटी पेढी आहे त्याची ! लासों रुपयांचा व्यापार करतो. माझा अगदीं जानी दोस्त. मला म्हणाला कीं सखारामशेठ, पंधरा दिवसांत काजूंचा भाव तेजींत येणार आहे.

एवद्यांत माल काढू नका ... जाऊ या. तुम्हांला नाहीं कव्यायन्या या व्यापारांतल्या गोष्टी. तुम्ही पै अन् पैसा यांची गांठ घालीत बसणार अन् दोन दिवस कोणाकडे चार पैसे थकले— ”

“ अहो महाराज ! दोन दिवस नाहींत, दोन वर्ष झालीं या गोष्टीला. माझे आजोबा वारल्यापासून तुम्हीं एक छदाम दाखवला नाहीं आम्हांला.” मी मध्येच म्हणालो.

“ कसल्या क्षुळक गोष्टी घेऊन बसलांत श्रीधरपंत ! आमच्याजवळ पैसे नाहींत म्हणून का तुमचं कर्ज ठेवलं आहे आम्हीं ? शंभराशंभराच्या दहा नोटा फेकल्या कीं स्वलास. मग तुम्ही कोण अन् आम्हीं कोण ! पण म्हटलं, तुम्हांला चार पैसे व्याजाचे मिळतात तर मिळू या. तेवढ्यानं काय होणार आहे आमचं ?... बरं तर, मी आतां निरोप घेतों. मला ताबडतोब सांखर्डीला गेलं पाहिजे. तिथे माझ्या मालाची होडी येणार आहे आज. एका व्यापाऱ्याला शंभर पोतीं मूग यायचे कबूल केले आहेत. तुम्ही दुपारीं जेवा अन् निर्धास्तपणे घरीं जा. तुमचे पैसे घरीं चालत येतील बरं ! ”

श्रीधरनं चिढक्या शब्दांतच ही सगळी हकीगत सांगितली. जनू-भाऊंचा मुलगा पक्का थापाड्या असला पाहिजे हें मला तेढ्यावरूनच समजलं. ‘अरे हरामा- !’ असे माझ्या तोंडून चटकन् शब्द बाहेर पडले. पोरासारखाच जर बाप असेल तर त्याची स्वतः जाऊन चांगलीच हजेरी घेतली पाहिजे, असं मीं मनाशीं ठरवलं.

पण राहून राहून माझं मन मला सांगे, कीं जनूभाऊ शाहाजोग आहे. माझ्या सासऱ्यासारख्या संशयानं पछाडलेल्या अन् बापावरसुऱ्डा विश्वास न ठेवणाऱ्या महाभागानं ज्या अर्थीं बोटभर चिढीसुऱ्डा लिहून न घेतां जनूभाऊला एक हजार रुपये दिले, त्या अर्थीं तो इभ्रतदार अन् वचनाचा घड असलाच पाहिजे.

पण मनाची ही ग्वाही विचारांत घेण्याच्या परिस्थितींत मी नव्हतों. स्वरं म्हणजे मला खूपच राग आला होता. जनूभाऊंना चार संतापाचे

शब्द बोलल्याशिवाय तो शमणार नव्हता. वेळेवर व्याजसुद्धा द्यायचं नाहीं अन् वर मिजास दाखवायची, हा कुठला न्याय? भेटूं दे तर सरा; मग सांगतों त्याला काय तें—अशा विचारांनीं संतप्त होऊनच मी एके दिवशीं सूर्यास्ताच्या सुमारास जनूभाऊंच्या ओऱीवर चढलों.

“आई, हे बघ ग, कोण मामा आले आहेत” असं म्हणत एक सहासात वर्षांचा मुलगा घरांत पळाला.

“जा, त्यांना बसायला शेंदरी दे.” आंतून आवाज आला.

मुलानं बाहेर येऊन चट्र्डे पसरली. यृहिणीने दारांतून ढोकावून मला ‘बसा’ म्हटलं. मी बसण्याच्या बेतांत होतों, इतक्यांत तिची दृष्टि माझ्या पायांकडे गेली. मी उन्हांतून चार कोस चालत आलों होतों आणि माझ्या पायांवर तांबड्या धुळीचा थर सांचला होता.

तिनं चटकन् पाण्याचा तांब्या बाहेर आणून ठेवला. आंगणाच्या मेरेवर एक पाथर होती. तिच्यावर उभा राहून मीं जेव्हां तें कढत पाणी पायांवर ओतलं, तेव्हां त्याच्या स्पर्शानं माझे पाय अत्यंत सुखावले. वाटचालीचे श्रम एका क्षणांत दूर झाले.

पाय पुसून भिंतीला टेकून बसल्यावर ‘कुरून आलांत?’ असं तिनं मला विचारलं. ‘सत्रीहून’ एवढंच मीं उत्तर दिलं. तिनं पुढे नांव गांव विचारण्याचा चौकसपणा दाखवला नाहीं. हातांत चरवी घेऊन गोळ्याकडे जात असतांना ती मला म्हणाली.

“दहा मिनिटं थांबाल ना? गोळ्यांत म्हैस आली आहे. धार काढते अन् ताज्या दुधाचा चहा करून देते.”

मीं सहर्ष ‘वर आहे’ म्हटलं. सरं म्हणजे मला या वेळीं कांहीं तरी गरम पेय हवंच होतं. माझा कोरडा घसा त्यासाठीं आतुर झाला होता. त्यांतून ताज्या दुधाचा चहा म्हणजे ‘अयं विशेषः!’ थोड्याच वेळांत चहाचा कप माझ्यापुढे आला अन् माझा तृष्णित आत्मा शांत झाला. कोधाची भावनाहि थोडी सौम्य झाली.

पाहुणा वस्तीला राहणार आहे हें तिनं ताडलं असावं. कारण दारापुढच्या झाडावरची एक मोठी हिरवी पपई तोडून ती ओटीवरच भाजी चिरीत बसली. विळीवर पपई कोचतांना तिच्या बांगड्या किणाकिण वाजत होत्या. मला आपलं सहज वाटलं की, त्या काचेच्या बांगड्यांत दोन दोन सोन्याच्या बांगड्या असत्या तर तिच्या गोंडस हाताला फारच खुलून दिसल्या असत्या. पण तिच्या गळयांत हि मंगळसूत्रावांचून कांहीं नाहीं अन् लुगड्यालासुद्धा एकदोन ठिकाणी ठिगळं आहेत, हें जेव्हां मी पाहिलं तेव्हां मला कसंसंच वाटलं. पण काय असेल तें असो; ती वाई अंगाखांदावर कांहीं नसूनहि भरल्या-सारखी वाटत होती. तिची प्रसन्न मुद्रा हें एकच त्याला कारण असावं. तिच्या तोंडांत सगळे दांतहि नव्हते. पण जे होते ते इतके स्वच्छ होते कीं हंसतांना तिच्या सांवळ्या मुखावर शुभ्र प्रभा पसरल्याचा भास होई.

हातानं काम चालू असतां मधूनमधून कांहींतरी विषय काढून ती माझ्याशीं बोलत होती. त्या बोलण्यांत अहंकाराचा किंवा आद्यतेचा वाससुद्धा नव्हता. तिच्या मुलाचा-सखारामाचा-दंभ आणि दर्प हा आईचा अंश नव्हे तर, असं मला वाटल्यावांचून राहिलं नाहीं. तिच्या संभाषणाचा हेतु मला एकलकांडे वाटूं नये हा होता, हें मीं ताडलं. मधून मधून ती आपल्या मुलाला ‘मामाना सुपारी दे, पान दे’ असं सांगत होती. तिच्या तोंडून निघणारा ‘मामा’ हा शब्द माझ्या हृदयांत कसल्या तरी संवेदना उत्पन्न करीत होता.

माझं नांवगांव तिला माहीत नव्हतं. मी तिच्या नव्याचा सावकार आहें हेसुद्धा तिला समजलं नव्हतं. आपल्या घरीं वस्तीला आलेला ‘एक माणूस’ या भावनेनंच ती माझा असा मधुर सत्कार करीत होती.

आणि याचं प्रत्यंतर मला थोड्याच वेळांत आलं. ढोक्यावर केळयांच्या घडांचे हारे वाहून घामाघूम झालेले चार कुळवाढी तिथें आले आणि त्या आंगणांत त्यांनीं आपलीं ओङ्गीं उतरलीं. माझ्याप्रमाणेच तेहि रात्रीं तिथेंच मुक्काम करणार होते. मांडवाखालीं शोकोटीच्या भोंवतीं झांपणार होते अन्

पहाटे उठून सांखळीच्या बाजाराला जाणार होते. हें तिनंच मला सांगितलं. तें त्यांचं मधलं पेण होतं. जनूभाऊंच्या बायकोनं माझ्याइतकयाच आस्थे-वाईकपणे त्यांचीहि चौकशी केली. त्यांच्या मुलाबाळांची सबर विचारली. गूळपाणी प्यायला दिलं. थंडीचे दिवस होते तरी त्या गुळाच्या गोटीवर एकेकानं तांब्या तांब्या पाणी घोगलं.

“जनूभाऊ कुरुं गेले आहेत?” या एकाच्या प्रश्नाला ‘फोड्याला गेले आहेत, रात्रीं परत येतील’ असं तिनं उत्तर दिलं. त्या कुळवाड्याच्या आधीं वस्तुतः तो प्रश्न मीं विचायला हवा होता. पण तिच्याशीं गोष्टी बोलण्यांत रंगून गेल्यामुळे मला त्याची विस्मृति झाली होती. पण तिच्या उत्तरावरून मात्र मला वाटलं कीं—

“गृहस्थ मोठा अंतर्जानी असला पाहिजे. नेमका मी यायच्या दिवशींच परगांवीं निघून गेला. रात्रीं घरीं आला नाहीं तर? मग उद्यां रहायचं. कितीहि दिवस मोडले तरी आतां व्याज घेतल्याशिवाम परत नाहींच जायचं. पाहूं तरी किती दिवस झुलवतो तें.”

इतक्यांत ‘चर्चर’ असा वहाणांचा आवाज अंगणांत ऐकूं आला. अंधुक होणाऱ्या संधिप्रकाशांतून एक व्यक्ति ओटीवर चढली. आणखी पाहुणा असेल अशी मला शंका आली. पण तो पाहुणा नसून घरधनी होता. जनूभाऊ आलेले पाहून माझा अर्धा जीव स्वालीं पडला. ढोक्यावरचं ओझं जेव्हां त्यांनी उभ्यानेच स्वालीं टाकलं, तेव्हां त्यांतून दहावीस जोंधळ्यांचे दाणे बाहेर उडाले. कर्मींत कमी पांच पायली तरी ते दाणे असावे असा मीं तर्क केला. मीं मनांत म्हटलं, कीं गृहस्थ माठा कष्टाळू दिसतो. मीं तर स्वतःच्या ढोक्यावरून एवढं ओझं आणलं नसतं.

कमरेभोंवतीं घडू लपेटून बांधलेलं धोतर सोडी.. असतां ते माझ्याकडे पाहून हसले. मला पाहून त्यांना आनंद झाल्याचं दिसलं. ‘आलांत? बरं झालं.’ असं म्हणून, दारांत उभ्या असलेल्या पत्नीला ते सांगूं लागले.

“अग, यांना ओळखलंस का? हे बाळंभटजींचे जांवई. आपले नवे सावकार—”

मला तो सावकार शब्द कसासाच वाटला. मी म्हटलं.

“माझी अशी ओळख करून देऊ नका जनूभाऊ! तुमच्या धाकद्या मुलानं मी येताच ‘मामा आले’ म्हणून घरांत वर्दीं पोचविली होती. देण्याखेण्याचा व्यवहार संपला कीं सावकारींचं नातं खुटतं. मामाचं नातं हें निरपेक्ष नातं आहे. तेंच मला अधिक आवडलं.”

“तो बेटा सगळ्यांनाच मामा म्हणतो. कोणी चिमूटभर खाऊ हातावर ठेवील या आशेवर तो सगळ्यांशींच मामाचं नातं जोडतो.”

नकळत माझ्या मनावर हा एक प्रहार झाला. त्या भावऱ्या पोराची आशा माझ्याकडून पूर्ण झाली नव्हती. एका पैशाचे फुटाणेसुद्धा त्याच्यासाठीं मीं आणले नव्हते. तो बराच वेळ माझ्याभोंवतीं बुटमळत होता, त्याचं रहस्य मला आतां समजलं. शरमेन माझा जीव विरघळला. दुसऱ्याच्या घरीं जातांना मी आजवर खाऊचा पुढा सिशांत ठेवायला कधीं विसरलो होतों का? मग आजच कां मी असा उपटसुंभासारखा वागलों? कारण आज माझी भावना वेगळी होती. मी इथें पाहुणा म्हणून आलों नव्हतों तर कुळाकडे पैसे वसूल करायला धनको म्हणून आलों होतों. घरून निघतांना माझी माणुसकी शाबूत नव्हती.

थोड्या वेळानं जनूभाऊ हातपाय धुऊन आले व आम्ही जेवायला बसलो. जेवतांना मीं सहज म्हटलं. “तुमच्या घरीं पाहुण्यांची बरीच ये-जा दिसते.” त्यावर वाढतां वाढतां जनूभाऊंची बायको म्हणाली.

“वाडवडिलांची पुण्याई आहे म्हणून कोणीतरी टेकतं येऊन ओसरीवर.”

“असल्या गोष्टीला पुण्याई कशाला हवी? शितं असलीं कीं भुतं जमतात हवीं तेवढीं.” मीं म्हटलं. यावर कांहीं तरी बोलण्यासाठीं म्हणून तिचे ओठ हालले. पण तिनें आपले शब्द आवरले.

मी आंचवायला बाहेर येतों तों त्या कुळवाड्यांचं जेवण आटपलं होतं. बाकीचे पाटावर हात धुवायला गेले होते अन् एक जण वाळलेल्या केळीच्या पानांत तंबाखू घालून विडी वळीत होता. मीं त्याला विचारलं.

“ काय रे ? झालं का जेवण ? ”

“ खाली दादा भाकर अन् वर आईने वाढलेली पेज प्यालों. आईच्या हातची पेज म्हणजे सर्वांगी तेज ! किती गोरगरिबांच्या तोंडांत आईचा हात गेला असेल त्याची गणति देवानंच ठेवायची. या अंगणांत माझ्या-सारखे शेंकडों कुळवाडी कित्येक वेळां वसति करून गेले असतील. वाटेवरचं घर अन् भांगराचीं माणसं. मग काय विचारायला हवं ! असं वाटतं कीं मरावं अन् या आईच्या पोटीं जलम घ्यावा.”

ओटीवर माझ्या झेजारींच जनूभाऊंनीं आपलं आंथरूण घातलं. ते कुळवाडी तर केव्हांच झोपीं गेले होते. मी नुसता पटलों होतों अन् जनूभाऊं-कडे पैशांची गोष्ट कशी काढावी, याचा विचार करीत होतों. पण मला विचारावंच लागलं नाहीं. सगळीकडे सामसूम झालेली पाहून जनूभाऊंनींच तो विषय काढला.

“ तुम्ही व्याज नेण्यासाठीं आलं असाल ? बरोबर आहे. कां येऊं नये तुम्हीं ? गेलीं दोन वर्ष माझ्याकडून कांहींच पोंचलं नाहीं तुम्हांला. तुमचे निरोप आले, पत्रं आलीं, तुमचा मुलगासुद्धा येऊन गेल्याचं कळलं. पण काय करूं ? कसलाच उपाय चालला नाहीं माझा. नाहींतर तुम्हांला हेलपाया दिला नसता. हल्ळीं माझी ग्रहदशा फिरली आहे. करावं तें आंगलट येतं. मनांत योजावं त्याच्या उलट होतं. आकाशांतल्या ग्रहांऐवजीं घरांतलाच एक खलग्रह मला पिढूं लागला आहे. गृहच्छिद्रं कोणाला सांगूं नयेत महणतात. पण तुमच्यापासून कशाला चोरून ठेवूं ? ”

एवढं बोलून जनूभाऊ थोडा वेळ धुटमळले. मीहि ते काय सांगणार आहेत तें ऐकण्यासाठीं उत्सुक होऊन उठून बसलों. त्यांनीं विडीचा एक लांब झुरका घेतला, तोंड वर करून धूर हवेंत सोडून दिला अन् ते सांगूं लागले.

“ सहा माहिन्यांपूर्वींची गोष्ट. रुपयाला रुपया गांठवून मीं शंभरांची रक्कम तयार केली होती. दुसऱ्या दिवशीं तुमच्याकडे जायचं ठरवूनहि टाकलं होतं. म्हटलं तेवढे तरी तुमच्या हातीं लागूं देत. पण शेजारच्या गांवचा एक गृहस्थ त्याच्च दिवशीं संध्याकाळीं आमच्याकडे आला. आमच्या नात्यांतलाच होता तो. सखारामानं त्याच्या काजू सरेदी केल्या होत्या. अन् आठ दिवसांत पेसे देतों असं सांगून तो माल घेऊन आला होता. सगळीकडे जें करतो तेंच त्यानं याच्याशींहि केलं. नुसत्या थापा अन् भपका. वचनाला जागायचं हें तो कधीं शिकलाच नाहीं. आणि यालाच तो ‘व्यापारी शाहाणपण’ असं समजतो. त्या गृहस्थानं दोन माहिने वाट पाहिली तरीहि सखारामाचा पत्ता नाहीं. शेवटीं तो उठून सरळ माझ्याकडे आला. येऊन अद्वातद्वा बोलूं लागला. सांखळीच्या भरलेल्या बाजारांत त्याचा कोट काढीन, चार लोकांना त्याच्या तोंडावर थुंकायला लावीन, एक ना दोन तोंडाला येईल तें बद्धबडला. मला वाईट वाटलं....पण करायचं काय? आपलाच दाम सोटा तिथें दुसऱ्याचा काय दोष?

“ सखाराम अन् तुम्ही काय तें पाहून घ्या. मी या व्यवहाराला जबाबदार नाहीं, असं सांगून त्याला वाटेला लावावं असं एकदां मनांत आलं. पण दुसऱ्याच्च क्षणीं विचार बदलला. त्याचं म्हणणं रास्त होतं अन् शिवाय तो बोलन्याप्रमाणे करायला चुकला नसता. तसं कांहीं झालं असतं म्हणजे पोरावरोवरच माझीहि अबू गेली नसती का? घराण्याची प्रतिष्ठा राखण्यासाठी मीं हाडांचीं काढे केलीं तीं एवढ्याशा गोष्टीनं घालावायलो माझं मन तयार होईना.”

“ मी मुकाट्यानं उठून घरांत गेलों. पटी उघडली. त्या शंभर रुपयांतून पांचाची नोट बाजूला काढून टेवली अन् उरलेले पंचाण्णव रुपये आणून त्याला दिले. इतकंच नव्हे; तर मुलाचा शहाजोगपणा त्याला पटवण्यासाठीं वर धादांत सोटं बोललों.

“ उगाच एवढं अकांडतांडव केलंत तुम्हीं. पंचाणणव रुपयांसाठीं कांहीं आम्ही पळून जात नव्हतों. सखाराम मध्यंतरीं आजारी पडला म्हणून त्याला तुमच्याकडे येतां आलं नाहीं. परवां गांवाला जातांना तो हे पैसे मजकडे ठेवून गेला होता. मी उद्यां परवां तुम्हांला आणून देणार होतों. व्यवहारांत असं होतं कित्येक वेळां. पण माणसानं मनाचा असा तोल सोडून शिवीगाळीवर येतां कामा नये.”

“ थप्पड मारल्यागत तोंड झालं त्याचं. मान स्खालीं घालून तो निघून गेला. एखादी मोठी लढाई मारल्याचा हर्ष झाला मला. पण लगेच तुमची मूर्ति डोळ्यांसमोर उभी राहिली अन् त्या हर्षावर विरजण पडल. हे शंभर रुपये तर गेलेच होते अन् चार महिन्यांनीं आणखी शंभर रुपये द्यावे लागणार होते. मिळून झाले दोनशें. ही रकम आतां कशी द्यायची या काळजीनं मला घेरल. हे पैसे आतां मुदलांत जमा होतील अन् हजारांच्य ऐवजीं बाराशेवर व्याज भरावं लागेल या भीतीनं काळीज चरकलं.”

“ पण बाण हातांतून सुटल्यावर हळहळून काय उपयोग ! पुत्रमोह म्हणतात तो हा ! आजवर त्याच्या अशा अनेक उचापती मीं निस्तरल्या आहेत. प्रत्येक वेळीं मी म्हणत आलों आहें कीं, ‘यापुढे पोराच्या भानगडींत पढायचं नाहीं. तो जाणे नि त्याचं कर्म जाणे ! पाप त्यानं करावं अन् त्याचं प्रायश्चित्त मीं घ्यावं हा कुठला न्याय ? आणि अशा रीतीनं मी किती दिवस त्याला पुरा पडणार ! कधीं तरी तो माणसांतून उठणारच आहे. मग आजच त्याचा संबंध तोडला तर काय बिघडलं ? त्यामुळे कुटुंबाची वाताहात होते ती तरी थांबेल.’ पण कोणी त्याचा घेणेकरी आला कीं हे विचार कुठल्याकुठे जातात. वाटत कीं पोराची आणखी एक वेळ पत वांचवावी.”

“ या गोष्टीला दुसरंहि एक कारण आहे. मी कठोर झालों असतों. पण त्याची नाचकी होण्याचा प्रसंग आला कीं बायकोचा जीव कासार्वास होतो. तिचं आईचं आंतडं तुटायला लागत. ती कांहीं बोलत नाहीं; पण

डोळ्यांतून पाणी गार्भीत बसते. अन् तिची म्लान मुद्रा पाहिली कीं माझा जीव व्याकुळ होतो. असा विपरीत झाला आहे आमचा संसार! धरलं तर चावतं नि सोडलं तर पळतं, अशा विचित्र परिस्थितींत सांपडलों आहें मी.”

“ मुलगा विचारीपणानं संसार करून माझ्या शिरावरचा भार हलका करील ही माझी आशा आतां संपली आहे. मी खालीं खालीं जात चाललों आहें. नवे नवे खड्डे पटत आहेत अन् ते भरून काढायला माझे हे जर्जर हात आतां असमर्थ आहेत. देह थकत चालला आहे. मनाला ही अशी कीड लागली आहे. खरं सांगायचं म्हणजे गोपाळराव, तुमचं कर्ज माझ्या हातून आतां फिटण्याची शक्यता दिसत नाहीं.”

मला एकदम धक्काच बसला तें ऐकून. मी आलों होतों व्याज वसूल करण्यासाठीं; पण व्याजच नव्हे तर मुद्दलसुद्धां बुडवायची तयारी केली या गृहस्थानं. हा चांगला शहाजोगपणा ! मोठा वस्ताद प्राणी दिसतो—मी मनांत म्हटलं.

आतां खवळलेला राग आवरून धरायला मला बरंच सायास पडले. मनाला थोडं शांत केल्यावर मी जनुभाऊंच्या भूमिकेशीं समरस होऊन त्यांच्या दृष्टीने विचार करू लागलों. ते बोलले होते त्यांतले अक्षरन् अक्षर सत्य होतें. माझे कर्ज बुडवावें अशी त्यांची इच्छा आहे असें मी कसें म्हणू? त्यांनी फक्त आपली असमर्थता प्रकट केली आणि ही गोष्ट सोटी आहे का? वार्धक्याचीं चिन्हे त्यांच्या देहावर उमटलों आहेत. आणखी किती दिवस कष्ट करायचे यांनी? ज्या पोरानं आतां संसाराचा भार शिरावर घ्यायचा त्यानंच जर अशी दिवाळखोरी आरंभली तर विचाऱ्या बापानं तरी काय करायचं?

जनुभाऊंनीं माझ्याशीं मन मोकळे केले होते. हृदयावरच्या सर्व जखमा उघडून दासवल्या होत्या. अशा स्थितींत त्यांना दुरुत्तर बोलणे किंवा सावकार-पणाच्या घर्मेंडीने त्यांच्याशीं कठोर होणे म्हणजे जखमेवर मीठ चोळण्या-सारखे होते. शिवाय माझ्या तोंडून वेढावांकढा शब्द गेला अथवा मीं सहा-

नुभूतिशून्यता दाखवली तर जनुभाऊंची बायको माझी काय किंमत करील याची मला भीति वाटत होती. तिच्या औदार्यानें आणि सौजन्यानें मी भारलो होतों. कां कोण जाणे ; पण तिला दुखवलें तर माझें कल्याण होणार नाहीं, असें माझें अंतर्मन मला जाणीव देऊ लागेल होतें. त्या मुलाच्या तोंडचे “मामा” हे गोड शब्द माझ्या कानांत घुमत होते. मामा म्हणजे आईचा भाऊ नव्हे का? अन् भावानें बहिणीची लाज राखायची का—

पण हजार रुपयांवर एकाएकीं पाणी सोडणे हेंहि माझ्या जिवावर आले. तसें केले असतें तर मुलानें मला वेड्यांत काढले असते. बायको घुसफुसली असती. मला कांहींच निर्गय करतां येईना. मनाच्या पिंजोळ्या होण्याची वेळ आली. शेवटीं मीं त्यांनाच विचारले.

“आतां याला तोड काय?”

जनुभाऊ थोडा वेळ थांबले, त्यांनीं आंवढा गिळ्यासारखं केलं अन् म्हटले.

“याला एकच तोड आहे. हें समोर दिसणारे माझें कुळागर. हें तुम्ही घ्या अन् मला या पापांतून मुक्त करा. लढाईचे दिवस आहेत. जमिनीचा भाव वाढला आहे. चार जाणत्या लोकांच्या विचारानं त्याची किंमत ठरवा. व्याजासह बाराशें रुपये तुमचे कापून घ्या. उरतील ते माझ्या हवालीं करा. तुम्ही मोकळे अन् मीहि मोकळा! मी आनंदानें तयार आहें या गोष्टीला.”

“पण ठिकाण हातचें गेल्यावर तुम्ही काय करणार? साणार काय अन् राहणार कुठे? काय ठरवले आहे तुम्हीं—?” मीं विचारले.

“एकदां हें घर सुटले कीं दाहा दिशा मला मोकळ्या आहेत. जिथे जाईन तेंच माझें घर. कोण गोळाभर अन्न घालील तो मायबाप! पंढरीला सगळ्या संतांनीं माहेर म्हटलं आहे ना? तिथें जाऊन मला विठाईमाउलीच्या चरणांचा आसरा घेतां येणार नाहीं का?.....”

जनुभाऊंचे हे शब्द माझ्या जिव्हारीं लागले. कर्ज फेडण्याचा त्यांचा हा उपाय बिनतोड होता; पण तो आत्मघातकी होता. मला कसेसेच वाटले तें ऐकून. मीं त्यांना नियहानें म्हटले.

“ जनुभाऊ ! ठिकाण विकण्याचा वेडेपणा तुम्ही करू नका अन् तें विकत घेण्याचा निर्दयपणा मीहि करणार नाहीं. हातची जमीन गेली, सत्तेच्या घरांतून उठावा झाला कीं जन्मभर लाचारीनं दिवस काढावे लागतील तुम्हांला. स्थान नाहीं त्याला ‘मान नाहीं !’ या हजार रुपयांवांचून माझी चूळ अडलेली नाहीं. मला देवानं माझ्या कुटुंबापुरेसं भरपूर दिलं आहे. तुमची दानत चांगली आहे, एवढेंच मला पुरे ! खरं म्हणजे हे पैसे माझे नाहींच आहेत. कायद्यानं जरी ते माझ्या वांश्याला आले असले तरी ते वसूल करतांना मला माणुसकी विसरतां कामा नये. सगळ्या गोष्टींचा विचार करतां ‘तुम्ही मला एक पैही देऊ नका, तुमचं देणं फिटलं’ असंहि मी म्हणूं शकेन; पण...तो तुमच्या गृहस्थी बाण्याचा अपमान होईल, तुम्हांला मीं भीक घातल्यासारखं वाटेल, म्हणून तसं म्हणत नाहीं. हे पैसे तुम्ही तुमच्या सवडीनं हाताशीं येतील तसतसे मला या. जे याल ते मी मुदलांतून फिटले असं समजेन. व्याज घेणार नाहीं. आणि तुमच्या दारीं धनको म्हणून कधींहि पाऊल ठेवणार नाहीं. आल्यागेल्याचं विश्रांतिस्थान अन् गोरगरिबांना अन्नपाणी मिळणारं ह वाटेवरचं नांदतं घर जर मीं मोडलं.”

माझें हें वाक्य पुरें होण्याच्या आंतच ‘गोपाळरास्सव’ म्हणून जनुभाऊंनीं मला मिठी मारली. त्याच क्षणीं दाराआद्वन एक हुंदका ऐकूं आला. ‘उभ्या जन्मांत मला अशीं सहानुभूति कुठींहि लाभली नाहीं हो !’ म्हणून जनभाऊंनीं गंगायमुना वाहवल्या.

त्यानंतर कोणीच कांहीं बोलूं शकलें नाहीं. मी स्वस्थ आंथरुणावर पडून राहिलो. पण मध्यरात्र झाली तरीहि मला झोंप येईना. माझे मन हलकें झाले होतें अन् कुठल्या तरी उंच वातावरणांत तरंगत होतें. पहाटेच्य

ग्रहरीं माझा डोळा लागला तो सूर्योदयापर्यंत मी जागा होऊं शकलों नाहीं.
“ चहा ज्ञाला आहे, उठा लवकर ” म्हणून जनुभाऊंनी मला उठवले.

चहा घेतल्यावर मी उठलों आणि घरीं जाण्यासाठीं सुमाल बांधला. अंगांत कोट चढवून अनु खिशांत चंची कोंबून मी जेव्हां निरोप घेण्यासाठीं घरांत गेलों तेव्हां जनुभाऊंनी कागदांत गुंडाळलेले एक पुढके माझ्या हातांत आणून दिले. मुलांना स्वाऊ म्हणून फणसपोळी बांधून दिली असेल अशा कल्पनेने मीं तें नसेंच खिशांत घातले.

“ खिशांत ठेवायच्या आधीं उघडून पहा. ” जनुभाऊ म्हणाले.

मी उत्सुकतेने उघडून पहातों तों दहाद्हांच्या नोटांचा कवळा.

“ मोजून घ्या. एक हजार पुरते आहेत. व्याजाचे दोनशे रहातात ते आतां पुढच्या वर्षी.”

मी विस्मयाने वेडा झाल्यासारखा जनुभाऊंकडे पहातच राहिले. हा गृहस्थ रात्रीं काय बोलला अनु सकाळीं हें काय करतो याचा मला उलगडा होईना. माझ्या हातांतून तें पुढके गळून पडण्याच्या बेतांत आले.

“ असे भांबावू नका गोपाळराव ! मला क्षमा करा. काल मीं तुमची थोडीशी परीक्षा पाहिली. मी रात्रीं बोललों त्या सगळया गोष्टी खऱ्या होत्या. आपल्या हातून कज फिटणार नाहीं, मोकळ्या जिवाचं मरण मला लाभणार नाहीं असं हळीं मला वाढू लागलं होतं. पण या वर्षी दैवानं मला हात दिला. जन्मांत कधीं ऐकला नव्हता तो भाव यंदा सुपारीला आला. लढाई माझ्या पश्यावर पडला. पंचवीस रुपये मणाप्रमाणे दोन संडी सुपारीचे एक हजार रुपये कालच फोड्याच्या व्यापाऱ्याकडून घेतले. हातांत पडतांच उरवलं कीं, तुमचं देण फेडून टाकायचं. यांतली एक पैहि घरांत ठेवायची नाहीं. क्रणमुक्त होण्याच्या आनंदांत घरीं येत असतां तें पांच पायली जोंधळ्यांचं ओङ्मुळीसुद्धां जड वाटलं नाहीं मला. ”

“ घरीं येतों तों तुम्ही आलेले. तुम्हांला पाहून मला आनंद झाला. मनांत म्हटलं कीं, तिथि अनु भट यांचा मेळ जमला. लगेच रक्कम तुमच्या

पदरांत घालणार होतों; पण एकाएकीं विचार स्फुरला कीं, तसं करायच्या आधीं तुमची थोडीशी पारख करावी. अंतरीच्या भावना जरा चांचपून पहाव्या. ऋणको हा ऋण काढतो त्याच वेळीं माणुसकीला मुक्तो. पण धनकोर्ची माणुसकी तरी एखादा वेळीं कसाला लागायला हवीच का नाहीं ? ”

“ असली चमत्कारिक ऊर्मि माझ्या मनांत यायला एक कारण होतं. तुमचे सासरे बाळंभटजी हे आमचे उपाध्ये. गृहस्थ एरव्हीं लाख माणूस ! आपल्या यजमानपणाचा विलक्षण अभिमानहि होता त्यांना. निगर्वी अन् बोलाचालायला अघलपघल. यजमानाच्या घरचा केर काढायचीसुद्धां वेळीं प्रसंगीं तयारी. पण पैशाचा प्रश्न आला कीं मग ते कोणाला ओळखीत नसत. पैसा हें त्यांचं वर्म होतं. अन् त्याला जरासा धक्का लागला तरी ते चवताळून उठत. ”

“ एका महान् आपत्तीच्या प्रसंगीं मीं त्यांच्याकळून कर्ज घेतलं. दर-साल दरशेंकडा दहा रुपये व्याज ठरलं. पौष पौर्णिमा ही व्याज देण्याची तिथि निश्चित झाली. बाळंभटजी जगांत कुठेहि असले तरी त्या तिथीला नेमके आमच्या घरीं हजर होत. एकाहि वर्षीं ते या नियमाला चुकले नाहींत. मींहि प्रथम चार पांच वर्षे न चुकतां व्याज देऊन त्यांची पाठवणी केली. पण पुढे सुपारीचा भाव घटला. घरांत खाणारीं तोंडं वाढलीं. त्यामुळे माझी ओढाताण होऊं लागली. पण माझ्या परिस्थितीची त्यांना पर्वा नव्हती. एका वर्षीं त्या तिथीला माझ्याकडे पैसे जमले नाहींत तर त्यांनीं माझ्या दारांत भर वारा वाजतां स्वतःला गळफांस लावून घेण्यापर्यंत पाळीं आणली. माझे उपाध्ये बाळंभटजी ते हेच का असा मला त्या दिवशीं ब्रम पडला. त्यांची ती त्या वेळची भेसूर मुद्रा आठवली कीं अजूनहि माझे हातपाय लटपटतात. ”

“ त्या दिवसापासून कानाला खडा लावून घेतला. पौष पौर्णिमेला अन्य मार्गांनीं पैसे जमणार नाहींत असं वाटलं कीं घरांतला एखादा दागिना विकून गांठ तयार ठेवायची. अशा रीतीने बायको लंकेची पार्वती बनली.

सोनं नाणं होतं तें व्याजापायीं धुऊन निघालं. पंधरा वर्षांत पंधराशें रुपये व्याज घेंऊन बाळंभटजी निवर्तले. हल्दीं त्यांना माझ्या ठिकाणाचा लोभ सुटला होता. ‘तुमच्या हातून आतां कर्ज फिटणे शक्य नाहीं; तेव्हां तुम्ही आपलं ठिकाण माझ्या नांवावर करून या’ असं त्यांनीं माझ्यामागें दुमणं लावलं होतं. पाहूं या, करूं या म्हणून मी दिवसगत करीत होतों.”

“त्यांचेच तुम्ही जांवई. त्यांच्या जिंदगीचे वारस. आमचे नवे सावकार. तेव्हां मी कांस्वा वर केल्यावर तुमच्या रागाचा पारा किती चढतो आणि तुमच्याहि मनांत त्यांच्यासारखाच घरबुडवा लोभ आहे कीं काय हें मला पहायचं होतं. तुम्ही रागावून दमदाटी करूं लागलां असतां अथवा ठिकाणाचं नांव काढतांच तुमच्या तोंडाला पाणी सुटलं असतं तर मीं लगेच तुम्हांला म्हटलं असतं.

“महाराज, समजली तुमची दानत. ही रक्म मोजून घ्या, पावती या अन् वाट धरा !”

“पण तुम्हीं मला निराळाच अनुभव दिलात. माझ्या कल्पनेच्या पर्लीकडे तुम्ही गेलांत. तुम्ही माणूस आहां. देवानं तुम्हांला हृदय दिलं आहे अन् त्यांत दयेचा पाझरहि आहे. तुम्हीं मला जिंकलंत. कर्ज फिटलं तरीहि जन्माचा ऋणी करून ठेवलंत. दुसऱ्याच्या परिस्थितीचा सहानुभूतीनं विचार करून त्याला दिलासा देणारे सज्जन जगांत आहेत हें तुमच्यावरून मला पटलं. गोपाळराव...! असेच मनाचे मोठे रहा ! कधीं काळीं अंत:- करणाचा भार हलका करण्यासाठीं तुम्हांला हांक मारली तर धांवून या.!”

जनुभाऊंना पुढे बोलवेना. मी तरी काय बोलणार होतों याच्यावर !” त्या पैशांचा मला त्यागाहि करतां येईना अन् स्वीकारहि करवेना. किती तरी वेळ पाणावलेल्या डोळ्यांनीं आम्ही समोरांसमोर उभे होतों. माझ्या हातांतल्या त्या नोटांवरचे मुखवटे, आपली काय वाट होणार याची प्रतीक्षा करीत होते. माझा विजय होऊनहि मी पराभूत झालों होतों. माझ्या

सासन्याची ती वर्तेणुक ऐकून माझ्या मनांत शरम उत्पन्न झाली होती. त्यामुळे तें सगळे द्रव्य खिशांत घालायला माझा हात धजेना. त्या पैशांच्या मागें असलेला कटु इतिहास मला तसं करूं दर्हना.

शेवटीं मीं त्यांतले पांचशें रुपये मोजून वेगळे काढले अन् जनुभाऊंची बायको दाराशीं उभी होती तिच्यापुढे नेऊन ठेवले.

“ ताई, हे तुझ्या चोळीबांगडीसाठी तुला दिले आहेत. धाकव्या भावाची ही प्रेमाची भाऊबीज अव्हेरूं नकोस ! ”

आणि तिच्या होकार-नकाराची वाट न पहातां मीं पाठ किरवली अन् अंगणाच्या पायन्या उतरून तडक चालता झालो.

लंगडा बाळकृष्ण

आज माझी प्रकृति कुरकुर कां करते कळत नाहीं. शरद्दक्ततूंतलं मवाळ ऊन, पण तेंच अंगावर घेऊन माझं डोकं दुख्यं लागलं आहे. शेतावर भाताची मळणी चालू आहे. ती पांढूच्या जिवावर टाकून मी घरीं आलों आहें अनु ओटीवर बसून अंगावरचीं गवताचीं तुसं पंचानें झाडीत आहें.

दिवाळीकडचे दिवस मोठे मजेचे असतात, तसाच आजचाहि आहे. मृष्टीनें न्हाऊन धुऊन अंग कोरडं केलं आहे आणि ती नव्या नवरीसारखी टवश्वरीत दिसत आहे. मात्र आमच्या दारांतला देखावा कांहीं तितकासा चांगला नाहीं. अंगणाच्या मेरेपलीकडे वाढलेलं तेरड्यांचं रान, अंगांतला रस सुकून गेल्यामुळं मान टाकूं लागलं आहे. टाकळ्याला टपोऱ्या शेंगा घोसाघोसांनीं लटकल्या आहेत खऱ्या ; पण त्याचींहि पानं पिवळीं पडलीं आहेत. अनु अंगणांतल्या मांडवावर चटवलेला पावसाळी दोडक्याचा वेल—त्यावरच्या शेवटल्या दोडक्यांची भाजी आज दुपारींच आमच्या पानांत पडलीं अनु आतां सुकून गेलेल्या त्या वेलाला तोडून, ओढून अंगण मोकळं करायचं असं भावजय आजच म्हणाली आहे. निरुपयोगी वस्तूची अडगळच होते नाहीं तरी !

घराच्या सांवलींत येऊन बसल्यावर माझा मस्तकशूळ उत्तरला आहे.. आणि त्याला दुसरंहि एक कारण आहे. आज आमच्या घरीं दिवाळीसाठीं पोहेकांडणं चाललेलं आहे. पाटाखालची पार्वती, व्हाळापलीकडची सुभद्रा

शेजारच्या घरांतली सुंद्रा अशा चार-पांच बायका जमल्या आहेत. बन्याच दिवसांत इतक्या बायका एकत्र पहायला मिळाल्या नव्हत्या. बाकी त्यांना आमच्याकडे येणाऱ्या भाग होते म्हणा. कारण आमची भावजय-रमा—गेली होती ना त्यांच्या घरीं त्याच कामासाठीं. शेजारधर्मच आहे हा !

धगधगात्या चुलीजवळ बसून सुंद्रा भिजलेलं भात खापरांत भाजीत आहे. तिच्या हातांतली ती पसरट हिरवणी डौलदारपणे खापरांतून फिरत आहे. तिचा हात कसा गोरा गोंडस आहे. पण काचेच्या बांगड्यांना धग लागू नये म्हणून तिनं आपलं मनगट एका कळकट फडवयांत गुंडाळून घेतलं आहे. छे ! मला नाहीं आवडलं तें. बाकी श्रमानं लाल झालेल्या गालांवरून निघालेल्या घामाच्या धारा, कानाखालच्या केसांतून गळ्यावर उतरल्या कीं तरण्या बायका किंती छान दिसतात—

भाजलेला प्रत्येक घाणा माझी पुतणी शांता उखळांत नेऊन ओतीत आहे. रमा नि सुभद्रा त्यावर मुठके घाव घालीत आहेत. ‘चुर्रुर्रुर’ आवाज अन् त्याच्या मागून त्या नव्या भाताचा उवदार सुवास बाहेर येत आहे. रमेच्या डाव्या पायाजवळच्या सुपांत कोंड्यासकट पोहांची शीग लागली आहे. मुकुंदा, चिमा हीं त्या सुपावर डोळे लावून बसलीं आहेत. कांडण संपल्यावर मूठपसा त्यांना मिळायचा आहे. माझीहि वर्णी लागेल बहुधा. नागवेळीला मिळालं तरच शेवग्याला पाणी मिळायचं ! बरेच दिवस दर्हीपोहे खायची इच्छा होती. आज ती पुरी होईल असा रंग दिसतो. शेवटचा घाणा होईपर्यंत बसून राहिलं पाहिजे इथं.

पण रमेच्या कपाळावर आऊया पडल्या आहेत. तिला माझं इथं बसणं रुचत नाहीं हैं मला कळतं. मी भिंतीशीं टेकतांच ती कांहीं तरी पुटपुटली. मला ठाऊक आहे काय म्हणाली असेल तें—‘बसले उत्तरमहाराज जेठा मारून. आतां सगळ्या बायका जाईपर्यंत इथून हालायचे नाहींत’... पण आज मी रमेला भक्त घालीत नाहीं. माझ्या स्वतःच्या घरीं बसलों आहें मी. बाकी ती म्हणते तें कांहीं अगदींच लटकं नाहीं. चार बायका एकत्र

जमलेल्या दिसल्या कीं तिथून हालूच नयेसं वाटत मला. अन् बायकांनासुद्धां माझ्याशीं बोलायला हंसायला संकोच वाटत नाहीं. आतां माझा भाऊ—रमेचा नवरा इथं उगवू दे. सगळ्या कशा लाजाकूऱ्यां झाडं बनतील. हें असं कां ?

धप्...धप्...धप्...कसे लयींत घाव वसताहेत पोद्यांवर ! ही वहाळा-पल्किडची सुभद्रा आहे अलसुंदाची शेंग; पण कामाला मोठी दमदार दिसते. रमेसारख्या तगड्या बाईबरोवर टिकाव धरणं म्हणजे काय सामान्य गोष्ट आहे ! तांबूस चंद्रकोरीसारखीं नसं अन् मऊ मऊ बोटं असलेल्या तिच्या हातांत तें मुसळ कसं पेलतं कुणाला ठाऊक ! बायका म्हणजे अजब असतात खन्या बुवा...

त्यांचं हें कांडणं पहातांच मला सुखाचे ढोल येत आहेत. अरेच्या... पण ही तांबू गाय इतक्या लवकर कशी घरीं आली ? गळयांत ठोकरी बांधूनसुद्धां राखण्याला हिच्यावर नजर ठेवतां आली नाहीं. व्याळ्यापासून तर तिचा पायच टिकित नाहीं रानांत. वासराची फार ओढ आहे तिला. पण मला तिचा राग येतो तो हा कीं, ती वासराच्या मायेसाठींच त्या म्हाताऱ्या पवळ्या बैलाच्या पाठींत उगीच शिंग खुपसते. तो बिचारा वासराच्या वाटेलासुद्धां जात नाहीं.

मला वाटलंच होतं कीं रमा मला हुक्म फर्माविणार. ‘भावजी, त्या गाईला गोठचांत आणून बांधा.’ तिला आयतंच निमित्त मिळालं मला उठवून लावायला. ‘मी आतां हिच्यामागून पाठीमागून कुठवर पळूं ?’ ह्या पोफळीच्या रोपाचा एक घास काढ, त्या केळीचं एक सोपट ओढ, असं करीत ही आतां सगळं कुळागार पालथं घालील. तरी मी रमेला वेळोवेळीं बजावतों कीं असलीं धांवपळींचीं कामं तू मला सांगून नकोस. जन्मापासून माझा उजवा पाय हा असा अधू. टांच कशी ती लागतच नाहीं. जमिनीला नुसता पुढच्या चवडा ठेकीत दीड पायावर चालायचं. आईबापांनीं माझं नांव बाळ-कृष्ण कां ठेवलं कोण जाणे ! त्यामुळं ‘लंगडा बाळकृष्ण’ म्हणून चिडवायला

लोकांना आयतंच फावतं. लोक हसतात; पण मला त्यापार्यी किती यातना होतात याची त्यांना काय कल्पना! ‘परदुःख शीतळ!’

एखादा दिवस वाटचाल खूप झाली, कुळागाराचं सगळं शिपणं मला एकट्यालाच करावं लागलं, कीं रात्रीं पायाच्या शिरा अशा ठणकूरूं लागतात— वाटतं कोणीं तरी चेपावं, दाबावं, पण आहे कोण माझं हक्काचं माणूस!... कण्हायचं, विवळायचं, आपणच पायाला चिंधी आंवळायची अन् तेवढ्यानन्हि भागलं नाहीं तर निर्दयपणे बुक्या मारून घ्यायच्या. मीं कांहींहि केलं तरी रात्रीच्या वेळीं रिकाम्या ओटीवर असतं कोण बघायला?

“तांडबूऱ्या!” केवढ्या मोठ्यांदां ओरडलों मीं तिच्यावर! पण ती वस्ताद गाय मला कसची दाद देते! ती किंचित् थबकली अन् मानेला झटका देऊन चौखूर उधळली. आमची रमासुद्धां नापसंती दाखवायची झाली कीं असाच मानेला झटका देते. माणसाच्या बन्या वाईट खोडी संसर्गानें जनावरांनासुद्धां लागत असाव्या.

किती जोरानें पळतोंय मीं हिच्या पाठीमागून! आज माझ्या या दिडक्या पायांत कुठली शक्ति संचरली आहे कोण जाणे. मला शक्य तितक्या लवकर या गाईला गोठायांत घातलीच पाहिजे. नाहींतर पोहे चुकायचे. हजीर तो वजीर. मीं नसलों तर रमा सगळयांच्यावरोवर मूठभर पोहे माझ्या वाईत घालून ठेवील? नांव कशाला?

अन् पोहायांवरोवरच दुसराहि गोष्ट कांहीं कर्मी महत्त्वाची नाहों. पोहे कांद्हून झाल्यावर श्रमानें शिणलेल्या त्या सगळ्या बायका घटकाभर कोंडाळं करून बसतील अन् झेंडूच्या फुलांच्या वेण्या करून एकमेकींना माळतील. मला त्या वेळीं तिथं असलंच पाहिजे. कारण तीं झेंडूचीं फुलं शेतावरून येताना ओटींतून मीं आणलीं आहेत. त्यांनीं वेण्या माळाव्या, सुंदर दिसावं, अन् मला...पण असल्या भलत्या सलत्या अपेक्षा नाहींतच माझ्या ‘भाऊजी किती चांगले आहेत. त्यांनीं आमच्यासाठीं आवर्जून फुलं आणलीं हो!’ एवढे शब्द ऐकायला मिळाले तरी आपण खुष.

‘भाऊजी’ या नात्यानें माझा कोणी उघ्लेख केला किंवा हांक मारली कीं मला किती आनंद होतो म्हणून सांगूँ ! वाटतं कीं माझे अन् माणूसजातीचे धागेदोरे कांहीं अगदींच तुटलेले नाहींत. लंगडा असलो, मुखदुर्बळ असलों तरी या चिमुकल्या गांवांत मीहि एक कोणीतरी आहे.

पण गाईच्या गळयाला दावं लावून घाम टिपीत मी पडवीवर येतों तों काय ? सगळाच बाजार उलगला आहे. ओसरीवर केरसुणीसुद्धां फिरली आहे. पोहे सोडाच ; पण कोंडासुद्धां कोठें दिसत नाहीं. अन् तीं झेंडूचीं फुलं आंगणांत विखरून पडलीं आहेत. त्यांचा कोणीं आदर केला नाहीं. कोणीं त्यांना मायेन जवळ घेतलं नाहीं. कां वरं ? माझ्या हातांनीं खुडलीं गेल्यामुळं तीं काळीं पडलीं असतील का ? कढत होऊन बायकांच्या हातांना चटका का दिला त्यांनीं ? मला रहावेना. मीं तीं फुलं गोळा केलीं अन् सरळ तांबूच्या पुळ्यांत नेऊन टाकलीं. तिनं त्यांचा चड्डमड्डा करीपर्यंत मी तिथं पहात उभा राहिलों.

धरांत आल्यावर वाटलं कीं; रमेला पोहाबद्दल विचारावं. पण तिनं म्हटलं असतं, ‘कातरवेळ झाली दिसते ना ! या वेळीं कोणी खातात वाटतं ?’ न कर्त्याचा वार शनिवार तसा न देत्याचाहि !

शेतांतल्या खळयावर अजून एका उडव्याची मळणी व्हायची राहिली आहे. अर्थात् कोणीं तरी रास्वण म्हणून रात्रीं तिथं झोपायला गेलंच पाहिजे. अन् तें कोणीं तरी म्हणजे मी ! रात्र अंधारी आहे ; पण आज बहुधा मला कंदील मिळेल असं वाटत नाहीं. कारण भाऊ कसले तरी देण्याघेण्याचे कागदपत्र काढून वाचीत बसला आहे. जळतं कोलीत विंझटीत त्या पाळंदीं-तून जायचं म्हणजे मरण आहे अगदीं. पावसाळ्यांत ओहोळाचं पाणी वाहून वाहून जागोजाग स्वें पडले आहेत. मधून मधून अणकुचीदार दगड वर निचकले आहेत ते कुच्च कुच्च पायांत घुसतात. भाऊच्या वहाणा हवूच चोरून नेल्या असत्या ; पण माझ्या दिठव्या पायाला त्यांचा काय उपयोग ? पाळंदीच्या डुतर्फा दिंड्याची राई माजली आहे. सबंध दिवस

तळपून गेला तरी एक किरण शिरकत नाहीं त्या जागीं. रात्रीं तर काय, काळोखाचं काळीजच फुटतं.

चार खुंट अन् वर दोन माडांचीं चुटतं या देवाच्या आसन्याखालीं मी एक कांबळ टाकून माझीं मूठभर हाडं पसरलीं आहेत. एका बाजूला गवताचा ढीग अन् दुसऱ्या बाजूला भाताचं उडवं असल्यामुळे झोंबत्या वाण्याला अटकाव होईल, पण पहांटेच्या आभाळाचे अश्व मात्र चुटतांच्या विरळ पात्यांतून माझ्या अंगावर ठिकणार. बाकी माझीं गोधडी भक्तम जाड आहे म्हणा. ती पुरती भिजायच्या आंतच कोंबढा आखेल.

पलीकडच्या मोळ्या शेतांत खळ्याखळ्यांवरून लोक झोंपलेले आहेत. पण आमचं शेत हें इकडे बाजूला पडल्यामुळे त्यांची सोबत मला कशी मिळायची! सभोंवतीं अन् माथ्यावर ओतलेला गडद अंधार. अशा जागीं एकट्यानं रात्र काढायची म्हणजे...पण संवयीनं माणूस सगळं पचवतो हेंच सरं. जरा कुणाची चाहूल लागली कीं उशागती ठेवलेला हा डबा जोरजोरानं बडवायचा हा माझा भयावरचा रामबाण उपाय.

आकाशांत अश्विनीच्या घोड्याचं तोंड बरंच वर आलं आहे. तेव्हां प्रहर रात्र उलटून गेली असावी. आग्नेयीच्या कोंपन्यांत तो एक तारा लुक-ककतो आहे. काय वरं नांव असावं त्याचं? विचारा त्या बाजूला एकटाच पडला आहे. कुटुंबांतल्या मंडळींनीं त्यालाहि माझ्याचसारखं बाजूला टाकलं असावं.

खरं म्हणजे आज भाऊनं इथं झोंपायला यायला हवं होतं. झालीं कीं आतां दोन तीन मुळं. माझी प्रकृति बरी नाहीं हें जेवायच्या वेळीं त्याच्या कानावर घातलं होतं. पण त्यानं तें आईकनाईकच केलं. भाऊ तसा वाईट नाहीं म्हणा. पण रमेपुढे त्याचं कांहीं चालत नाहीं. तिला एखादीं गोष्ट विरुद्ध झाली कीं ती केवढाले डोळे करते! भाऊवरच नव्हे; तर माझ्यावर सुद्धां. मला त्या वेळीं काय वाटतं तें सांगतां येत नाहीं. एका बाजूनं राग येतो अन् दुसऱ्या बाजूनं वाटतं कीं तिनं असंच बघत रहावं.

काय तिच्या डोळ्यांत जाडू आहे देव जाणे ! प्रेमानं नसली तरी रागानं तरी ती माझ्यासमोर उभी राहते हें काय थोडं झालं ! आणि मग भेदरलेल्या नजरेनं तिचे तंग पुष्ट दंड, तें झांकलेलं पण श्वासोच्छ्वासावरोबर खालीवर होणारं हृदय अन् डोळ्यांचा काळाभोरवर्ण चोरायला आलेल्या त्या केसांच्या लहरत्या बटा, हें सगळं मी पाहूं शकतों. कित्येक वेळां ती मला हंसते. क्षणैक तिचे लांबट धारदार दांत चमकतात अन् उजव्या बाजूच्या कोपन्यांत जिव्हनीला सुंदर मुरड पडते. मला ठाउक असतं कीं त्या हसण्यांत माझी निर्भत्सना आहे. मला त्याचा मोह आवरत नाहीं. पुन्हां पुन्हां मी कांहीं तरी बावळटपणा करतों अन तिला तें मिस्किल हसूं आणायला लावतों. खरंच, रमा घरांत आल्यापासून घर कसं भरून ओसंडत आहे.

पण कांहीं कांहीं वेळां ती इतकी रागावते, कीं घरावरचीं कौलंसुद्धां उडूं लागतात. मला तर असह्य होतो तिचा राग. झालीं सात आठ वर्ष त्या गोष्टीला. दुसऱ्या दिवशीं अंगांत घालण्यासाठीं धुऊन खुंटीवर टेवलेली तिची चोळी कुठैं नाहींशीं झाली होती. फाटकी अन् विटकीच. पण त्यासाठीं कोण महिषासुरमर्दिनीचा अवतार आणला तिनं ! कोपरानु कोपरा धुंडाळ-ण्याच्या मस्तींत घरांतलं सगळं चिरगुट पांघरूण अस्ताव्यस्त पसरलं. सुपा-एवढच्या नशिबाचा म्हणून मी वांचलों त्या दिवशीं. माझं आंथरूण शेतावरच झोपत होतों. त्या रात्रीं मी लवकरच माळ्यावर आलों अन् ती चोळी एका मोळ्याशा दगडाला गुंडाळून जवळच्या ओढच्यांत टाकून दिली, तेव्हां माझा जीव भांड्यांत पडला. दोन रात्रीं त्या चोळीनं माझ्या हृदयाला—पण आतां त्या गोष्टीची आठवण झाली तरी लाज वाटते.

माझं लग्न करावं म्हणून वडिलांनी खूप प्रयत्न केले. मुलीं सांगून येईनात म्हणून स्वतः जाऊन कित्येक मुलींच्या बापांना गळ घातली. पण कोणीच त्यांच्या पद्राला हल्कुंड सुपारी बांधली नाहीं. ‘लंगड्या दुवळ्याला मुलगी देण्यापेक्षां विहिरींत लोटेलेली काय वाईट’ असंच जो तो म्हणे. भाऊला

मुली सांगून येत ; पण मोळ्या भावाच्या डोक्यावर अक्षता पडल्याशिवाय धाकटचा भावाचं कसं जमायचं, या विचारानें वडील, घरीं आलेल्या वधू-पित्यांना 'यंदा कर्तव्य नाहीं' म्हणून नकार देत. पुढं भाऊलाहि कोणी विचारीना. शेवटीं 'तेलहि गेलं, तूपहि गेलं' असं होऊं नये असा पोक्त विचार करून वडिलांनी भाऊला एक मुलगी आली ती साधून घेतली.

पण त्या लग्नांतलीसुद्दां गंमत पहा. भाऊ नवरदेव म्हणून बांशिंगाचे गोंडे हालवीत लग्नाला गेला. वडील अन् आई, व्याही-विहीण म्हणून मिरवत गेलीं. बहीण करवली म्हणून तोन्यांत गेली. अन् मी ?... घरराखणा म्हणून घरींच राहिलों अन् अमसुलांच्या लाल तिखट कटीशीं शिळे गोटे जेवलों.

घरभरणी आल्यावर त्याच रात्रीची गोष्ट. रमा अन् तिची पाठरास्वीण पाठावर अंचवायला चालल्या होत्या. मी तिकडून परत येत होतों त्या वेळीं पाठरास्वीण तिला म्हणाली,

"हे तुझे थोरले भाऊजी."

"हे का ? इश्शा !"

रमेने उष्टा हात तोंडाला लावला. जखमेवर मीट चोळल्यासारखं वाटलं मला.

फटफटीत उजाडलं आहे. पूर्वदिशेच्या आंगणांत भिरंडांचा आगोळ ओतला आहे. एक पाखरांचा थवा उगवत्या अरुणाला सामोरा निघाला आहे. शेताच्या भेरेवरचं ओलं गवत मोत्यांचे दागिने घालून बसलं आहे. पसरीसाठीं पहांटेच्या प्रहरीं सोडलेल्या गाई पोटभर चरून आतां घरीं निघाल्या आहेत. या वेळीं किती प्रसन्न वाटत मनाला ! पण मी असा वेड्यासारखा उभा काय राहिलों ! लवकरच घरीं जाऊन तांबूची धार काढली पाहिजे कीं. रमेला फेसाळ दुधानं भरलेली कासंडी हवी ; पण गाईच्या लाथा मात्र स्थायला नकोत. त्या कामीं या लंगडच्या बाळकृष्णानंच पुढं झालं पाहिजे.

गोठा झाडून खरवडून साफ झाला. शेणाच्या पास्या कुलागरांतल्या गायरींत जाऊन पडल्या. गुरं राखण्याच्या स्वाधीन झालीं. त्यामुळे आतां सकाळच्या न्याहारीवरचा हक्क लागू झाला आहे. पाठावर स्वच्छ हातपाय घुऊन मीं रमेला विचारले.

“खायला काय ठेवलं आहेस ?”

रमेने उत्तर द्यायच्या ऐवजीं एक लांकडी पाढे माझ्यापुढे ठेवले आहे. काय आहे त्या पाळ्यांत ? नाचणीचे लाहीपीट अन् वर आंबट ताक. किती निराशा झाली माझी ! मीं हव्हच म्हटलं — दहीपोहे कां नाहीं दिलेस ?

एकदम रमेच्या तोंडावर लाही फुटली आहे.

“मेल्यांनीं अगदीं ओठावर जीभ टाकली आहे. दिवाळीच्या दिवशीं खा कीं पोट फुटेस्तवर दहीपोहे. डुकळांतून आले आहेत जसे कांहीं. पोरं तरी वरीं यांच्यापेक्षां—”

मी खातों का उपाशीं रहातों, तें पहायला रमा थांबली नाहीं. ती आपल्या मोकळ्या केसांना तेलाच्या हातानें कुरवाळीत शेजारच्या सुंद्री-कडे वेणी घालायला गेली आहे. भाऊचे आज सकाळपासून दर्शन नाहीं. कोणापुढे मांडू माझें गाहाणे ! आज दहीपोहांची आशा कडोविकडीला गेली आहे. कणगींतलें पंचांत मावेल एवढे भात उचलून न्यावें नि गांवांत कोणाला तरी—म्हणजे त्या वहाळापलीकडच्या सुभद्रेला देऊन त्याच्या मांबदल्यांत खच्चून दहीपोहे खावे, असें मनांत येत आहे.

हो, काय हरकत आहे ? कणगींतल्या भातावर माझा हक्क आहे. भात ज्या शेतांत पिकळें तें मीं तयार केले आहे. त्या शेतांत बीं पडण्यापूर्वी माझ्या घामाच्या धारा पडल्या आहेत. कांहीं वर्षांपूर्वी आम्हांला शेतच नव्हतें. पायली, अधोली कोणीं तरी पोहासाठीं भात आणून दिलें कीं ख. पा. ...५

वडिलांना परब्रह्म हातीं आल्यासारखें वाटे. एक दिवस आजच्या त्या शेताच्या बाजूला फिरत असतांना वडील मला म्हणाले.

“ बाळकुष्ठगा, ही जमीन चांगली आहे. हिला खालून ओलावा आहे. इथलं गवत कधीं वाळत नाहीं. प्रयत्न केला तर हिला शेताचा आकार आणतां येईल. हक्काचे चार दाणे घरांत येतील.”

मीं ते वडिलांचे शब्द झेलले. दुसऱ्याचे दिवशीं सूर्योदयाच्या वेळीं मी तिथें ठाकलों. माझ्या हातांतला पाळ कचाकच झाडे झुढपें जमिनीवर निजवूं लागला. सगळे रान तोडून एक दिवस ‘अग्रये स्वाहा’ केले. तोडूलेल्या प्रत्येक बुंध्याभेंवतीं खणून मीं त्यांचीं पाळेमुळे उपटून टाकलीं. उखरपाखर जमीन सरळ केली. रानांतले दगड डोक्यावर आणून बांध रचले. पन्हातशीर खाचरें तयार केलीं. वडील थकलेले असल्यामुळे मला हातभार लावूं शकत नव्हते. भाऊ अधूनमधून यायचा, थोडा वेळ आंग मोडून खपत असल्याचा आव आणायचा अन् हदूच पसार व्हायचा. कामापेक्षां घरचीच आंढ त्याला अधिक होती. कुदळ हाताळण्यापेक्षां रमेची खुषमस्करी करण्यांतच त्याचा दिवस निघून जायचा.

मला असा राग येत असे त्याचा—त्या जोडप्याचे ते नजरेचे खेळ, तं हसणे मुरडणे बघितले कीं काळजांत आग उठे. मीहि त्या वेळीं भर जवानीत होतों. पण माझ्या वांछ्याला सकीचें तुरगब्रह्मचर्य आले होतें. रात्रीच्या वेळीं नको ते विचार उसलून उठायचे अन् झोपेला पंस फुटायचे. तार-वटलेल्या डोळ्यांनीं सकाळीं अंथरुणावर लाठ मारायची. हा मुका मार जेव्हां सहन होईना, तेव्हां मग मी कैफ चढल्यागत अधिकच काम करूं लागलों. हेतु हा कीं, शरिराची नस न् नस शिणावी, दमावी अन् रात्रीं अंथरुणावर आंग टाकतांच मेल्यागत झोंप लागावी.

तीन वर्षांच्या सक्त परिश्रमानंतर आमचे नवे शेत तयार झाले. वडिलांनीं बैलांची जोडी विकत घेतली. भाऊने नांगर धरला. अनुधार कोसळणाऱ्या मेघराजाच्या कृपेत इरले माझ्यावर घेऊन रमा शेताच्या बांधावरून खालीं

उतरली. तिनें लुगडे स्वूपच वर आवरून घेतल्यामुळे तिच्या गोऱ्या गुब-
गुबीत मांड्या अर्ध्या उघड्या पडल्या होत्या. मला वाटले कीं, सांचरांतला
मऊ मऊ चिसल दाबीत दोन केळीचे गाभेच पुढे येत आहेत. शेजारी
शेजारी ओणवे राहून आम्ही दोघांनी तरुं लावले. मधेच एकादे वेळी मान
वळवतांना तिच्या इरल्याचा धका माझ्या घुरमटचाला लागे अन् आर्धीच
गरठून गेलेल्या माझ्या उघड्या अंगावर पावसाच्या शेंपन्नास धारा सडसडून
जात. त्या वेळी माझा उभा सांगडा थरारून जाई; पण आंतून उबदार
झिणझिण्याहि उठत.

दसऱ्याच्या आर्धी भाताची कापणी झाली. दिवाळीच्या आर्धी मक्कणी
पण आटपली. पडवीवर घातलेली पांच खंडी भाताची रास, वडिलांनी
यायलीला डाव्या मनगटाची आधारणी लावून घास गाळीत मोजली. त्यांच्या
डोळ्यांत आनंदाश्रू उभे राहिले.

“ माझ्या बाळक्याने हाढांची काढे केलीं, मातीचे घास खाले, म्हणून
आज घर सोन्याचं झालं.”

हे त्यांचे त्या वेळचे उद्गगर. ते ऐकून, आठ दिवस अन्नाचा कण न
मिळालेल्या माणसाला पोटभर लाडू, मोदक घातल्यावर तो जसा सुस्त,
मस्त होतो तसा झालो मी.

तोच मी वडिलांचा बाळक्या ! पण आज-माझीं पावले भाताच्या
कणगीकडे वळलीं आहेत. आज मला वाटेल तें करून दहीपोहे खायचेच
आहेत. मी ओणवा होऊन सांचावरच्या पंचाचा एक शेव कणगीतिंच
पसरला आहे. दोन्ही हातांनी दोन तीन शेर भात मीं त्यांत ओढले आहे.
टोके एकत्र करून मी आतां त्याची मोटळी बांधणार आहें—

“ काका, अहो काका—”

धावत आलेल्या मुकुंदाची हांक. एकाएकीं माझा हात वेंबळ गेला आहे.
सगळे घेतलेले भात परत कणगीत सांडले आहे.

मुकुंदा कांहीं पाळत ठेवून माझी चोरी पकड्यायला आलेला नाहीं. त्याला एक मोठे कारिंग सांपडले आहे अन् त्याच्या पोटांत चार हिरकुटे सोचून त्याने त्याचा बैल बनवला आहे. आणि ही आपली करामत. काकाशिवाय तो आणखी कोणाला दाखवणार?

पण त्याच्या त्या हाकेने माझ्या पोटांत आवळे शिजले त्याची काय वाट! खरे म्हणजे या चिमुरड्या पोराची मला कसली भीती आहे! पण माणूस दुसऱ्यापेथां स्वतःलाच अधिक भितो हेंच खरे. पुनश्च तो प्रयोग करायचा तर आतां जीव धजत नाहीं. शिवाय मुकुंदाने विचारले ‘भात कुठे नेतां?’ तर त्याला काय सांगायच! छेः आतां इथून काढता पाय घ्यावा हेंच बरे. कुठे बरे जावे! हात वेड्या. कुळागरांत झडलेलीं पोफळे तुझी वाट पहाताहत की. घे रोवळी अन् धर वाट!

पासरांनी रस चोसलेल्या तांबऱ्या पोफळांनी माझी रोवळी भरून गेली आहे. पुरता एक तास लागला हीं सगळीं गोळा करायला. एकेक ओटा उतरत मी आतां वहाळाच्या कडेच्या मागावर येऊन बसलो आहें. परत एवढी चढण चढून घरीं जायचे तर थोडा वेळ विसावा घेणे क्रमप्राप्त आहे.

अरेच्या! पाठीमागून कांकणे कोणाचीं वाजलीं? रमा आली कीं काय? पण नाहीं. ही सुभद्रा आहे. आमच्या घरीं राहिलेले आपले मुसळ घेऊन ही घरीं चालली आहे.

“भाऊजी, चला कीं थोडा वेळ आमच्या घरीं!” ती मला म्हणते. तिला नाहीं कसें म्हणून! कारण तिच्या दृष्टींत स्नेह आहे. ‘मी पुढे होते बरे का’ म्हणून ती सटकली आहे. वहाळाच्या दोन्ही दरदीवर आढऱ्या टाकलेल्या दोन पोफळींच्या वीतभर सांकवावरून किती वेगानें पलीकडे गेली ही! अन् मधेंच तोल जाऊन पडली असती म्हणजे! पण इतकी प्रेमळ अन् सुरेख बाई वहाळांत पढून तिला दुखापत होणे, हा कांहीं देवाघरचा न्याय झाला नसता.

आतां मला मात्र ओळ्यांत उतरूनच पलीकडे गेले पाहिजे. त्या दोन माड्यांच्या सांकवावरून सुभद्रेसारखाच मीहि निघाले तर खालच्या शेवाळलेल्या दगडाशींच माझी गांठ पडायची. हा लंगडा पाय मला जागो-जाग असा नडतो.

अरे वा ! ही तर माझी वाटच पहात उमी राहिली आहे. ‘भाऊजी, हातपाय धुऊन घरांत या.’ तिचा अगदीं पहिलाच हुक्कूम. काय करायचे, मानलाच पाहिजे. बायकांचा शब्द आपल्याला मोडवत नाहीं बुवा ! अन् त्यांतून सुभद्रेसारख्या....

माजघरांत मांडलेल्या पाटावर मी बसलों आहें. सुभद्रा हातांत पाळ घेऊन माझ्यापुढे ओणवली आहे. दहीपोहे ! मला एकदम कसेसेंच झाले आहे. आजच हिनें मला दहीपोहे कां वरे यावे ? रमेने माझी सकाळची मागणी तिखटमीठ लावून हिच्या कानांवर घातली असली पाहिजे. अन् ती ऐकून ही दयेची देवी अतरांत द्रवली असली पाहिजे. शी : ! काय माझे हें जिणे ! सत्तेचे घर असून दुसऱ्याच्या मोहबतीचा हा घास खाण्याची वेळ यावी माझ्यावर..... ! नाहीं सहन होत हें.

“ हे काय भाऊजी, उठलांतसे ! ”

“ नको मला. मी घरीं खाऊन आलों आहें. ”

“ सकाळच्या प्रहरीं पुढे आलेल्या अन्नपूर्णेला लाथाडून जाणार आहांत ? ”

तिचे हे शब्द माझ्या काळजांत धुसले आहेत. कोणी तरी मारून मुटकून बसवावा तसा मी परत पाटावर बसलों आहें. कापलेल्या वटीसारसें तें योहांवरचे घड दहीं, माझीं आसवें ओथंबून पातळ होत आहे. एकेक घांस मी घशाखालीं लोटीत आहें. ज्याच्यासाठीं धडपडत होतों तें अनायासें मिळाले आहे. आवडीचा पदार्थ; पण मला या वेळीं त्याची चव नाहीं. सुभद्रा कांहीं तरी बोलत स्वेंपाकघराच्या उंबऱ्यावर उमी राहिली आहे. पण ती काय बोलते तें मला कळत नाहीं. शब्द कानावर आदळतात अन्

तसेच माधारे फिरतात. या सगळ्या बोलण्यांत फक्त एकदोन वाक्ये मला समजलीं आहेत—

“भाऊजी, मला सगळं माहीत आहे. रमा जाणून बुजून ढोक्यांवर कातडं ओढते. अब्रदात्याला उपाशीं ठेवते.”

त्या वाक्यांतल्या सहानुभूतीच्या अर्थांत विरघळत असतांना माझ्या मनांत एक भलताच विचार स्फुरत आहे—

“रमेच्या ऐवजीं सुभद्रा माझी भावजय झाली असती तर—”



बाहेर अंधार पडला, आंत दिवेलागणी झाली अन् मी तुझ्याकडे जाण्यासाठी घरांतून बाहेर पडलो. माझ्या घरापासून तुझें गांव चार मैलांवर होतें अन् टीचभर पायवाटेने मधली टेकडी चढून नि उतरून तिथें पोंचायला दीड तास तरी सहज हवा होता. दोन तास लागले अन् थोडी रात्र झाली तरी मला चालण्यासारखे होतें. तुझ्या दरीं पाऊल टाकतांना लोकांनीं मला पाहूं नये अशीच माझी इच्छा होती.

मी एकटाच नव्हतों. माझ्याबरोबर आणखी एक तरुण होता. मी पुढे अन् तो मागें असे आम्ही चाललों होतों खरे; पण मला त्याच्याकडे एकसारखं वळून पहावं लागे. लहर आली कीं तो मधेंच सुंटासारखा उभा रङ्गायचा अन् ‘कां रे?’ म्हणून विचारले कीं नुसता हसायचा. एकदा तर त्याने माझ्याशीं लगट करून मला म्हटले.

“नानू ११ ! कपट.....कपट.....”

“अरे नाहीं रे बाबा कपट ! ... तू मुकाब्याने चल पाहूं.”

मी त्रस्त स्वरांत उद्गारलों अन् त्याला पुढे लोटले. आणखी थोडीशी वाट चालल्यावर माझा सोबती एका गुळगुळीत दगडावरून घसरला अन् गडवहला. त्याला सांवरायला जातों तां कंदिल खालीं पडला अन् त्यानेहि दोन चार कोलांव्या खालुच्या. मी त्याला हस्तगत करायला गेलों तर तो

चांगलाच भटकला. त्याची वात कमी करतांना मी माझ्या सोबत्याकडे नजर टाकली. तो मात्र ठीक होता.

आम्ही टेकडीच्या माथ्यावर आले. खेळता वारा माझ्या कानाशीं गुणगुणला. आकाशानें क्षितिजाच्या रेषेपर्यंत आपल्या वैभवाचा पसारा दाखवला. चढण चढल्याचे श्रम एका क्षणांत निमाले. धापावणारे हृदय प्रकृतीवर आले. आतां टेकडी उतरल्यावर खालच्या आंब्या-फणसांच्या राईत बकुळवाडी हें लहानसे गांव अन् उजव्या हाताला सांतेरीच्या देवळा-जवळ तुझे घर.

पण लगेच मनांत आलेंकीं, मी जातों आहें खरा; पण तूं घरीं असशील का? अन् असलीस तरी माझें स्वागत करशील का? कारण जेव्हां तूं मला सन्मानानें बोलावलेंसे तेव्हां मीं तुझी उपेक्षा केली. आणि आतां तूं मला मनांतून काढून टाकल्यावर आगंतुकासारखा मी तुड्या घरीं चाललों आहें. खरंच, आतां मी तुला कसें विश्वासांत घेऊ? कसें माझें मनोगत तुला पुरे करायला लावू? तूं मला मागच्या त्या प्रसंगाची जाणीव करून देऊन कवाढ लावून घेतलेंस तर?

मला सांतेरीची पूजा अन् महानैवेद्य करायचा होता. मी सकाळीं नऊ वाजतां ब्राह्मण अन् सवाण्य यांच्यासह तिथें आले. तूं देवीचीं उपकरणीं घाशीत होतीस. आम्हांला पाहातांच हातांतले काम टाकून तूं उठलीस अन् शेजारची पढवी झाडून दिलीस. देवळांत जाऊन वात सारलीस. सवाण्यानें स्वयंपाक करण्यासाठीं तीन दगड मांडले. लगेच तूं लाकडांचा भारा आणून टाकलास. कच्च्या केळ्यांची भाजी चिरून दिलीस. आमचे भोजन झाल्यावर सवाण्यानें तुला पान वाडून दिलें तें देवळाच्या मागच्या बाजूला नेऊन तूं जेवलीस.

आम्ही घरीं जातांना उरलेले शिधापाणी तुइया स्वाधीन केले. मी वर तुला एक रुपया दिला. त्या वेळच्या तुइया चर्येवरून मला वाटले कीं, या अल्पशा देणगीचेंच तुला ओङ्झे झाले आहे. तूं माझ्यापुढे उभी होतीस;

पण अर्धतनु सांबाआड लपवून. तुझ्या मुखांत विडा रंगला होता. ओठावरची लाली गालांवर प्रतिबिंबित झाली होती. ढोळयांच्या मासोळ्या मदभरी दिसत होत्या. वस्तुतः तुझ्यासारखीच्या मुद्रेवर अशा भर जवानींत नखरा नाचायला हवा होता. पण मी तर तिथें विनय खुललेला पाहत होतों. मला वाटले, तुझ्या जातीचे रंगढंग कधीं शिकणार तू? तुझी आई जिवंत असती तर तिनें अशा या मुग्ध वृत्तीबद्दल तुला चांगलेंच धारेवर धरले असतें. “ठीक चालले आहे ना तुझें?” मी तुला सहज म्हणून विचारले.

“तुमच्यासारख्यांचे पाय घराला लागत नाहीत, ठीक कसलं असायचं?” तू अगदीं अनपेक्षित उत्तर दिलेंस अन् तेहि फक्त मलाच ऐकूं जावें अशा बेतानें.

मी हसलों अन् मनांत म्हटले, ‘देवळार्ची भावीण तू — तुझ्या घरीं मीं यायचं? म्हणजे झालं. आमचं कुलशील, घराण्याचा लौकिक, सगळंच्या सगळंच चुलींत जायचं.’

आणि त्यानंतर कांहीं महिन्यांनीं देवीची जत्रा आली होती. मोर्चेमाडकरांचा दशावतारी खेळ होता. शेंकडों लोक देवळापुढच्या अंगणांत दाटीनें बसले होते. ‘साज्या’च्या दुकानापुढीं मंडपधसणी झाली होती. बसलेल्या जनसंमर्दद्याभोवतीं जें एक उभ्या लोकांचे दीर्घ वरुळ बनले होतें त्यांत मीहि माझ्या दोघां मित्रांसह सामील होतों. मंडपांतले गेसचं दिवे, घन अंधकार उजळण्याचा शिकस्तीचा प्रयत्न करीत होते. आणि त्या प्रकाशांत तू देवीची आरती घेऊन गदींतून हिंडत होतीस. लोक प—पैसा तिच्यांत टाकीत होते. तुझ्या कमाईची रात्र उगवली होती. मी मित्रांबोवर गोष्टी करण्यांत रंगून गेलों होतों. तशांत तू अचानक माझ्यापुढीं येऊन उभी राहिलीस. मी एकदम चपापलों.

आरतींतल्या नीरांजनाचा तुझ्या उजव्या गालावर अधिक प्रकाश पडला होता अन् तू अंबाळ्यांत माळलेल्या अबोलीच्या वेणीची एकच बाजू ढोळयांत भरत होती. पलीकडे थोड्या अंतरावर एक तरुण त्रिकूट

उम्हे होते. त्याच्या अंगावर तुझी सावली पडली होती आणि तेवळ्यानेच त्यांच्या आंबटशोकी वृत्तिला गुदगुल्या होत आहेत हें मी पाहत होतो. अवध्या एका हाताच्या अंतरावर समोरासमोर आपलीं तोंडे अन् मधें ती मंगलारती. कसली तरी अननुभूत सुखसंवेदना माझ्या हृदयांत चमकून गेली. तू माझ्या ढोळ्याला ढोळा भिजवला होतास. ओष्ठदळें न हालवतां तू मला विचारीत होतीस.

“ मी त्या दिवशीं तुम्हांला एवढं बोलावलं. एकदासुद्धा यावंसं वाटलं नाहीं ना ? ”

मी भानावर आलों तो मित्राच्या कोपरस्वर्णीनं. मला तो प्रकार असह्य झाला. मीं सिंशांतून एक पावली काढून तुझ्या आरतींत टाकली. तें एकुलतें एक पांढरे नाणे आरतींतल्या तांबड्या नाण्यांवरून घरंगळत नीरांजनाच्या पायाशीं जाऊन पडले. लागलीच मी तोंड फिरवून गर्दीत अदृश्य झालों.

पण त्या रात्रीं तुला पाठमोरा होणारा तोच मी आज अंधारांतून दगड-धोंडे तुवडीत टेकडी उलंघून तुझ्याकडे चाललों आहें. चालतां चालतां तें ओळखीचे वडाचे झाड दिसले अन् मीं म्हटले, ‘किती झपाझप स्वालीं आलों आपण ! ’ मी आणखी थोडा पुढे जाऊन थांबलों. सोबत्याकडे पाहून नाकावर बोट ठेवले. कंदिलाची ज्यांत अगदीं बारीक केली आणि थोडा वेळ कानोसा घेतला.

सऱ्ह लोहाराच्या सोरींतले घणघाव आतां थांबले होते. बाळग्या मेस्ताची ‘विनें-कुटी’ ची ‘ठोकू ठोकू’ बंद पडली होती. पेढू किरी-स्तांवाच्या गुन्यांत या वेळीं खरे म्हणजे गलगा असायचा अन् एखादा इछकबाज मध्यपी, मध्याने भरलेली करटी हातांत घेऊन लुळी जीभ, वांकलेली कंबर अन् पायाचा तिढा अशा पवित्र्यांत झोकांड्या खात एखादा शृंगारिक लावणीचा चरण घोळवतांना एकूं यायचा—

पुन्या शेहरामधिं तुला पाहिलं गोरां तुझां अंग-पोरि ग !

पण त्या दिवशीं ती बाजूहि शांत होती. एकूण मला यह अनुकूल होते. आम्ही एका कुंपणाच्या बाजूबाजूने पुढे झालो अन् दबत्या पावलांनी तुझे घर गाठले. तुझ्या अंगणांत परसा पेटलेला होता अन् एक कुळवाडी कुळ्याच्या पानाच्या जाड अन् लांबट विढीचे झुरके घेत तिथें शेकत बसला होता. रॉकेलचे पेटते टमरेल पुढे ठेवून तूं त्याच्याशीं गोष्टी करीत होतीस.

मला पहातांच ‘आगे बायेस!’ म्हणून तूं उठून उभी राहिलीस अन् चटकन् घरांतली शेंद्री घरापुढच्या चिंचोळ्या ओसरीवर पसरलीस. नेसलेले उभें तोकडे जुनेर गुढघ्यापर्यंत ओढतांना अन् फाटव्या पद्रानें उराची काळजी घेतांना तुझी झालेली धांदल मला गंमतीची वाटली. तूं लागलीच अंत पळालीस. जातांना दाराआड उभें राहून हुकमी आवाजांत परशाजवळ बसलेल्या त्या कुळवाड्याला म्हणालीस.

“येशा! तूं जा आतां घरीं. थाऊर रात जारी.” त्यानं ‘बरां बाय’ म्हटलं अन् तो काळा गडी अंधारांत दिसेनासा झाला.

आम्ही दोघे ओटीवर बसून राहिलो. थोड्याच वेळांत तूं दाराशीं येऊन स्वूण केलीस. मी उठलो. माझ्यावरोवर तोहि उठला. मी त्याला हात दाबून खालीं बसवलं. तो चवताळला.

“नानू! कपट...कपट...हे सगळं कपट आहे. मी ओळखतों तुला—” असं तो अद्वातद्वा बोलूं लागला. घसा सरखरवीत अवाच्या सवा अंगविक्षेप करूं लागला. मी हवूच जाऊन त्याच्या कानांत कुजबुजलों.

“गण्य बैस. नाहीं तर सावज निसटेल.”

मात्रा लागू पडली. तो एकवार खांकरून ‘थूः थूः’ करून थुंकला अन् परशाजवळच बसून राहिला. मी आंत गेलों. तूं माझ्यापुढे उभी राहिलीस. किती झटकन् तूं वेशभूषा बदलली होतीस! चुण्या पडलेले जुनेच लुगडे पण तें तुझ्या पायांत घोटाळत होतें. पाठीवर एक पद्र मोकळा रुक्त होता. केसांनीं कान झांकून टाकले होते अन् नाजूक लवलवत्या पाळोच

तेवढ्या मोकळ्या राहिल्या होत्या. मागच्या दारीं फुललेल्या अबोलीचा एक तुरा तूं तेवढ्यांतल्या तेवढ्यांत माळून आली होतीस अन् बुच्चे कान नि उघडा गळा यांमुळे झालेली तुझ्या सौंदर्याची हानि तो तुरा भरून काढीत होता.

मी खालीं बसतांच तूंहि थोड्या अंतरावर मांडी मोळून बसलीस. कोंपन्यांतले कांठफुटके लांकडी पाळं तूं जवळ ओढलेस. त्यांत सुपारी होती; पण अडकिच्याचा पत्ता नव्हता. चुनावाचें वरचें झांकण कुठे तरी चरायला गेले होतें अन् आंतला चुना वाळून त्याची विरी गेली होती. तुझ्या हाताला सुकून सुरक्ष्या झालेलीं जीं दोन पाने लागलीं त्यांना तूं आपल्या गांडस हाताने मार्गे भिरकावून किती कठोर शिक्षा दिलीस! अन् लगेच माझ्याकडे पाहिलेस तेहि किती केविलवाण्या नजरेने!

“असे कसे अचानक आलांत तुम्ही! अगोदर थोडीशी सूचना दिली असतीत तर मीं विड्याचा सगळा सरंजाम करून नसता का ठेवला? माणसानं असं दुसऱ्याला लाजवायचं हें चांगलं का?” हा तुझ्या अंतरांतला भाव मला त्या दृष्टीत स्वच्छ दिसला.

“जाऊं दे. मी विडा खात नाहीं. तूं उगर्च मनाला कष्ट देऊं नकोस.” मी म्हटलें. त्यावर तूं मानेला जी एक नाजुकशी लचक दिलीस त्यांतला लाडिक आशय मी समजलो तो हा कीं, ‘चला, बोलूं नका माझ्याशीं!’

“हें पहा, माझ्याबरोबर एक माणूस आला आहे...”

“पाहिला आहे मीं. मी देते त्याला बाहेर चर्टई अन् घोगडी.”

“अं हं! त्याला आंत बोलवायचा आहे.”

“हें काय बोलणं झालं? त्याला कसा आंत घ्यायचा वाई!”

“त्यालाच आंत घ्यायचा. त्याची तुझी गांठ घालून देऊन मी बाहेर जाणार आहें-”

“म्हणजे?”

“ सांगण जरा चमत्कारिक आहे ! पण नाइलाज आहे...तो माणूस वेढा आहे. कसला जवान गडी ! किती गुणी ! पण आजमितीला फुकट गेला आहे. डॉक्टर-वैद्य म्हणतात कीं, कामविकृति आहे. दाबून दडपून टाकलेल्या वासना अनावर होऊन शेवटीं ढोकं फिरण्यांत त्याचं पर्यवसान झालं आहे. तो जे चाळे करतो त्यावरून डॉक्टरांचं म्हणणं सर वाटतं. पण वाटून उपयोग काय ? कोण मुळगी देणार अशा माणसाला ? वेड गेल्याशिवाय लग्न होत नाहीं अन् लग्न झाल्याशिवाय वेड जात नाहीं अशी चक्रापत्ति आहे ही. या आपत्तींतून सुटायचा एक मार्ग म्हणून मीं आज त्याला तुझ्याकडे आणला आहे. तूं याला कांहीं दिवस संभाळ...”

माझा हेतु मीं तुला स्पष्ट शब्दांत सांगितला. तूं खांदावर गाल टेकून खालीं पाहूं लागलीस. भरून आलेले ढोके एकवार रिते केलेस. पातळ नाकपुऱ्यांतून सोडलेल्या दीर्घ निःश्वासानें आपली निराशा प्रकट केलीस. तुझ्या उत्तराची वाट पाहताना जाणारा प्रत्येक क्षण मला घटकेसारखा वाटला.

“ ...कस्तुर ! तुला संकट पडलं आडे हें मी जाणतो. पण नाहीं म्हणून नकोंस मला. हा वेढा माझ्या मावशीचा मुलगा. एकुलता एक. ती याला वेऊन काल माझ्याकडे आली नि धाय मोकळून रडली. कसाहि कर; पण याची कुठेंतरी सोय लाव. त्यानें तरी बरा होतो तर होऊं दे. जी माझ्या मुलाला माणसांत आणील तिचे पाय धुईन मी 'असं मला म्हणाली. तेढळां विचार कर. हा बरा झाला तर एक घर उभं होईल.' ”

पण तरीहि तुझ्या तोंडून शब्द निधेना. एकवार माझ्याकडे नजर ग्रकून तूं परत मान खालीं घातलीस. मला ती स्तब्धता असद्य झाली. तुझा मूक नकार कळून चुकला.

“ किती विश्वासानें आलें होतों मी ! म्हटलं, तूं माझं ऐकशील. माझ्याकरतां एवढे करशील. मी तुला विसरलें नसतों कस्तुर ...बरं आहे. येतों मी ! ”

मीं उठण्यासाठीं टोपी ढोक्यावर ठेवली अन् कंदील मोठा केला.

“ थांबा. कशाहि कारणासाठीं का होईना ; पण पहिल्यांदा माझ्या घरी आलूंत ते असे रागावून जाऊ नका. मला तुमची आज्ञा मान्य आहे.”

मी प्रथम स्तंभित झालो अन् नंतर आनंदानें हसलो. त्या दीपज्योतीच्या प्रकाशांत वर झालेले तुझें मुखमंडळ मला किती उज्जवल दिसले ! कसले तेज एकाएकीं प्रकटले होते तिथे ! त्यागाचे, प्रेसाचे का दोहोंचेहि ? मला वाटले, दोन पावले पुढे टाकावीं, दोन्ही हात लांब करावेत अन्...

बोला—बुद्धिला जेवढी कृतज्ञता व्यक्त करतां आली तेवढी करून मी तुझा निरोप घेतला अन् सांतीच्या देवळांत येऊन पडलो.

दुसऱ्या दिवशीच्या बाजाराला मी स्वतः तालुक्याच्या गांवीं गेलो. तुझे दैन्य माझ्या डोळ्यापुढे होते. तुझ्या कांतीला खुलतील अशा रंगाचीं दोन लुगडीं, दोन चिट्ठे अन् एक मिठाईचा पुढा या वस्तू मीं खरेदी केल्या. गड्याच्या हातून त्या तुझ्याकडे पोंचवतांना दहाच्या पांच नोटा लुगड्याच्या घडींत कोंबायला मी विसरलो नाही. मला वाटले, ‘केवढा उदारांचा राणा आहे मी !’ पण लगेच अंतर्नांद उठला. ‘कस्तुरच्या त्यागापुढे तुझें दान म्हणजे काणत्या झाडाला पाला !’

मी येत्याजात्याकडे चौकशी करीत होतो. वेदा दिवसभर आजूबाजूच्या गांवांतून भटकत होता. कोण कांहीं घालील तें खात होता अन् सूर्य मावळण्यापूर्वी तुझ्या ओटीवर हजर होत होता. वेदा खरा; पण ठरल्या वेळीं तुझ्याकडे येणे हें त्याला कळत होते. एक दिवस दुपारीं स्वारीचा फेरा आमच्या घराकडे आला. त्या वेळीं किती वेगळा दिसला तो मला ! त्याच्या वाढलेल्या केसांतला खंडीभर चिसल धुऊन निघाला होता. काया निर्मळ दिसत होती. कपडेहि स्वच्छ झाले होते. मीं त्याला विचारले.

“ बाबल्या ! तुला कोणीं रे धुऊने काढलं ? कस्तुरनं का ? ”

एक लाजाकू स्मित करून त्यानें नंदीसारखी मान हालवली. मीं मनांत म्हटले, ‘कुणासाठीं तूं करतेस हें ? माझ्यासाठीं, याच्यासाठीं, का स्वतःची अभिरुचि संभाळण्यासाठीं ? ’

ही एक आपत्ति मीं तुझ्यावर लादलीच होती अन् तिच्यांतूनच पुढे दुसरी उद्भवली. वेडा तुझ्या घराकडे कोणालाहि फिरकूं देईना. कोणी कसल्याहि कामासाठी आला तरी त्याला वाटायचे कीं, हे लोक तुझ्यासाठीच येत आहेत. मग तो दिसेल त्याला शिव्या देऊ लागायचा.

त्यामुळे गांवकरी चिढले. त्यांनी एक दिवस वेड्याला यथेच्छ बटवले. पण तो रटत कणहत येऊन पडला तुझ्याच दारी! मुक्या माराने ठायीं ठायीं सुजलेल्या त्याच्या अंगाला तूं हळद-मिरीं वारून कढत लेप दिलास. चार दिवस लागले त्याला बरे व्हायला. तो जेव्हां पुनश्च गांवांत हिंडायला लागला तेव्हां तूं मुख्य गांवकराला हात जोडून विनवलेंस.

“वेडा आहे तो. त्याला कांहीं कळत नाहीं. तुम्ही त्याला तोंडाने बोला. हवा तेवढा धाक दाखवा. पण हात मात्र लावून नका. वेड्याला मारण—”

पण तुझे कोणीं ऐकले नाहीं. ‘तूं या वेड्याला घेऊन मिरवतेस, ते गांवांतले ‘गाउणगे’ काय नामर्द झाले? बन्या बोलाने याला सोडून दे!’ म्हणून तुलाच सर्वांनी दमदाटी केली आणि तूं ऐकले नाहींस म्हणून मग सर्वांनी जणूं तुला वाळींत टाकले. गांवकच्यांनीं तुला देवळांत जायला बंदी केली. तुझ्याशीं आयाबायांचे बोलणे चालणेहि वर्ज्य झाले. कोणीहि तुझ्या उपयोगी पडेना.

चौकशी करतां करतां या सर्व गोष्टी मला समजल्या. मी विचार करू लागले, ‘वेड्याला आतां तुझ्याकडून सोडवलाच पाहिजे. पुरे झाला हा तुझा छळवाद! त्याचं ढोकं ताळयावर येण्याएवजीं तुला मात्र वेड लागायचं. प्रसंगीं गळयावर सुरी—’

मीं त्याच्या आईला निरोप सांगून पाठवला. ‘बाबत्या सुधारण्याचं लक्षण नाहीं. मी त्याला दोन चार दिवसांत घरीं पोंचता करीन.’

ज्या दिवशीं मीं हा निरोप पाठवला त्याच दिवशीं करकरीत तिन्ही-सांजा येऊ गडी घाबऱ्याघुबऱ्या माझ्याकडे आला. मी गुरांना गोठचांत

बांधून अन् दुभत्या गार्यीच्या धारा काढून नुकताच मोकळा ज्ञालो होतों. येशाचें आशा वेळीं येणे हें मला भयसूचक वाटले.

“ काय रे येशा ! कशाला आलास ? ”

“ तुम्हांला कस्तुरने असाल तसे बोलावलं आहे. ”

“ काय ज्ञालं रे ? ”

“ वेड्यानं तिच्या घरीं उच्छाद मांडला आहे. ”

“ ...?... ”

“ कसं अन् काय तं विचारात बसू नका दादा—वाटंत सगळं सांगतों तुम्हांला— ”

मी लगेच कपडे घातले. एका हातांत कंदील अन् दुसऱ्या हातांत सोटा घेऊन घराची पायरी उतरतांना मी बायकोला एवढेंच म्हटले. ‘मी जाऊन येतों हं ! माझी वाट पाहून नकोस. रात्रीं सोबतीसाठीं ‘राखण्या’ला ठेवून घे.’

वाटेने चालत असतांना येशा सांगू लागला—

“ सगळं गांवच फिरलं आहे कस्तुरवर. अन् आज वेढाहि उलटला. गांवांत एक दोघे म्हातारे ‘बं मागते’ आहेत तिचे. वेढा तिथें नाहीं असं पाहून ते आज संध्याकाळीं तिला ‘हिताची बुद्ध’ सांगण्यासाठीं आले होते. माजघरांत बसून तिघांच्याहि गोष्टी चालल्या होत्या. इतक्यांत वेढा तिथें उपटला. त्यांना पाहतांच त्याचं माथं भटकलं. लगेच वईचा एक खुंट काढदिशीं मोडून त्यानें हातांत घेतला. आग ओकणारे ते ढोळे अन् हातांत उगारलेला तो खुंट ; हा त्याचा अवतार पाहून त्यांची छाती हबकली. बिचारे आपल्या कांबळी टाकून मागच्या दारानें कसेबसे पसार ज्ञाले.”

“ ते पद्धाले तसा तो मग कस्तुरच्या अंगावर धावला. ‘तू रांडे त्यांना सामील आहेस. मला मारायचा कट करते आहेस. थांब, तुझा ‘फोंड’च भरतों....’ त्यानें धाव घातला. पण कस्तुरने तो चपळाईने चुकवला. त्यासरशीं झडप घालून त्यानें तिचा हात पकडला अन् त्याला कडकडून चाचा घेतला. तो जेव्हां दंश सोडीना, तेव्हां कस्तुरने सारी ताकद एकवट

करून त्याच्या पोटकुळांत लाथ हागली. ती लाथ वर्मावर बसली असावी. कारण तो कळवळला अन् तडमडत सालीं पडला.”

“कस्तुर बाहेर आली अन् तिने दाराला बाहेरून कडी लावून घेतली. मी तिथें अचानक पोंचलो. ती मला म्हणाली, ‘मागचे दार चटकन् बंद करून घे.’ इतक्यांत तो उटून दाराला घडके देऊ लागला होता. ते जेव्हां कांहीं केल्या उवडेना तेव्हां तो चौपदरी गळे काढू लागला. दाराला ढोकेहि बडवून घेतलेन्. पण तरीहि जेव्हां कोणी कडी काढीना तेव्हां त्याने निराळाच मंत्र सुरु केला. घरांतून धपाधप आवाज येऊ लागले. मीं म्हटले, कस्तुरच्या गाडग्यामटक्यांचा खुर्दा झाला आज. ‘ठरठराट’ ऐकून कस्तुर म्हणाली, “चिरगुटांचा सत्यानाश केला याने.”

“पण तरीहि आम्हांला दार उघडायचा धरि होईना. म्हटले, हा देवचार बाहेर आला कीं नरडेंच फोडील आमचे. बाहेर किती तरी ‘शिलगे’ गोळा झाले होते. पण एकटा ×××× पुढे येईना. सगळे दांत काढून हंसत होते. त्यांना मनांतून बरे वाटत होतें. जेव्हां सगळ्यांनींच असा अंत पाहायचे ठरवले तेव्हां कस्तुर मला म्हणाली.

“आतां धाव बाबा दादांच्याकडे. त्यांना घेऊन ये ताबडतोब !”

येशाने जेवढी हकीगत सांगितली तेवढीच माझा जीव आधणांत टाकायला पुरेशी होती. आणि मला वस्तुस्थितीचे साक्षात् दर्शन घ्यायचे होतें. मीं कमालीच्या वेगानें तुझें घर गांठले. तूं बाहेर उभी होतीस. मीं तुला विचारले,

“अजून आंतच आहे का तो ?”

तूं म्हणालीस, ‘हो !’

मीं कडी काढून दार आंत लोटले. तो गुडध्यांत तोंड खुपसून बसला होता. मला पाहतांच तो उठला तो खवळूनच. ‘तूं मला मारायला या ख. पा....’

संपळ्यांत आणून घातलेंस. हराम अहेस तू. अन् ही रां' तो तोंदाला येईल तें बोलू लागला.

“ मुकाख्याने बाहेर हो. वटवट नको उगीच.”

“ काय करशील रे तू? मला मारणार? मार. घे माझा प्राण, दाढ गळा. हा मीच असा दावून घेतों हवा तर.”

मीं येतांनाच उसगीचा एक लवलवीत फोक तोडून घेतला होता. तो जेव्हां असा अक्रस्ताळीपणा करायला लागला तेव्हां त्याच्या पायाच्या पोट्रीवर मीं दोन सपासप आवाज काढले. तो चलचलला. ‘अयायी !!’ करून विवळला. ‘नको रे मारू’ म्हणून गयावया करू लागला. मीं म्हटले.

“ हो चालता इथून. कर तोंड काळं. नाहीं तर बसली बघ दुसरी.”

त्याने एकाच उटीत उंबरा ओलांडला अन् पळ काढला. मीं त्याचा पाठलाग करीत वाटेपर्यंत गेलों. अंधारांत त्याने कुठे दडी मारली मला कळले नाहीं. थोडा वेळ कानोंसा घेऊन मीं परत आलों अन् तुझ्या घरांत शिरलों. तेवढ्यांत तू घागरीचे अन् मटक्यांचे विखुरलेले तुकडे गोळा करीत होतीस. कपड्यांच्या धांदोव्या जमवून कोपऱ्यांत फेकीत होतीस. त्या ‘भीकमाग्या’ने ज्या तुझ्या लुगड्याचीं लक्तरे लोंबवलीं होतीं तें मीं तुला दिलेल्यापैकीं होतें. तू तें हातांत घेतलेंस अन् चित्रासारखी स्तब्ध झालीस. मला वाटले कीं, तुला म्हणावं.

“ कस्तुर! कां एवढी कष्टी होतेस? असलीं एक सोडून दोन लुगांदीं देईन मीं तुला !”

पण शब्द निघाले नाहींत. तुझा तो विसकटलेला, भग्न झालेला संसार अन् मनगटाला गुंडाळलेली ती चिंधी पाहून माझा मीच शरमलों होतों.

तू केर काढलास अन् चटई टाकलीस. मीं बसलों अन् तुलाहि ‘बस’ म्हटले. तू भिंतीला टेकून बसलीस. खरेंच, तुझ्या विकल कायेला त्या वेळीं आधार हवा होता. थोडा वेळ तू मुकी अन् मीं स्तब्ध!

“कस्तुर! सुखानें जाड-पातळ पेज खाऊन तूं या घरच्यांत रहात होतीस. मीं हें ग्रहण तुझ्यामागें लावलें.” मीं म्हटलें.

“तुम्ही कसलें? माझ्या दैवानें. तुम्हांला तरी काय, असें होईल हें स्वप्न पडलें होतें-?”

आणि पुनश्च दोघेंहि गप्प! असा थोडा वेळ गेल्यावर शेवटीं मीं तुला विचारलें.

“बरें आहे. जाऊ मी आतां झोंपायला?”

“कुठें?”

“सांतेरीच्या देवळांत.”

“अन् मला कोण इथें? रात्रीं बेरात्रीं तो परत आला तर माझी वाट काय? ...”

ते शब्द उच्चारतांना तुझें सर्वांग किती शहारलें! मीं जातों म्हटलें त्याचा एकाएकीं मला पश्चात्ताप झाला. मी पाप-पुण्याला भीत होतों म्हणण्यापेक्षां जनापवादाला भीत होतों. तुझ्या घरून मला पळ काढायचा होता तो त्याच्साठीं. माझ्या काल्पनिक भयापुढें, तुझ्या वास्तव भयाकडे माझें लक्ष गेलें नाहीं. माझ्या अंतरांतली ‘कातडी बचावू’ वृत्ति अशा प्रकारे पुढे आले त्यावहून मला खेद झाला.

मीं कपडे काढले, कंदील मालवला अन् चट्टईवर आडवा झालों. घरांत काय दुपारचें होतें तें पाण्याच्या धोटाबरोवर गिळून तूंहि अंथरुणावर अंग टाकलेंस. नेहमीं पाठ लागली कीं झोपेनें मला धेरायचें; पण आज ती माझ्यावर रुसली होती. अंधारांत आपण एकमेकांना दिसत नव्हतों; पण हालचालांवरून दोघेंहि जागीं आहों हें एकमेकांना कळत होतें. मीं माझे विचार सोडले अन् तुझ्या मनाची चाहूल घेऊं लागलों. काय बरें चालले असावें तिथें?

· सुमारे दीड तासानें वेढा दूर कुठें तरी ओरडत असल्याचें कानावर

आदछलें. ‘अेरच्या—’ असे मी म्हणतों तोंच अकलितपणे माझ्या अंगाला दोन हातांचा विळवा बसला.

“कस्तुर...हें काय करतेस तूं?”

“मला भीति वाटते मालुक...!”

सकाळीं उटून मी वेढ्याला त्याच्या गांवीं पोंचतं केले. एका दुर्घर, दुस्सह प्रकरणावर पडदा पडला म्हणून मीं त्या दिवशीं सुटकेचा श्वास सोडला.

पण तो पडदा एका अंकाचा होता. नाटक अजून पुढे चालायचेच होतेहें भेला आणखी चारच दिवसांनीं समजले. त्या दिवशीं मीं सुपारीचे पाडप केले होतें. गळ अनु शिंपटीं यांची रास कुळागांतून धरीं आणीपर्यंत दुपारचा एक वाजून गेला होता. त्यानंतर घार कळशा ढोक्यावर ओतून मीं हातातोंडाची गांठ घातली होती. आतां थोडा वेळ स्वस्थ वामकुक्षी करायची, या विचारानें पंचाला हात पुशीत मी पडवींत यायला अनु दारांत तूं दिसायला एकच गांठ पडली.

मी दिसतांच तूं जमिनीवर पालथी पडलीस अनु दोन्ही हातांनीं तोड झांकून स्फुंदूं लागलीस. इतकयांत माझीं मुळे तियें गोळा झालीं. हातांतला घास टाकून बायकोहि बाहेर आली.

“भर दुपारीही कोण आवद्सा आली माझ्या नांदत्या धरांत रडायला?”
तिनें म्हटले.

मीं तिच्याकडे पाहून ढोळे मोठे केले. तुझा तो आकंद मला ऐकवेना अनु त्या सुकुमार देहाची ती अशारण अवस्थाहि पहावेना. छे! कांहीं तरी भयंकर घडले होतें सास! पण काय तें?

“कस्तुर! उटून बैस पाहूं आधीं. रडे थांबव अनु सगळं काय तें मला सांग.”

तूं उटून बसती होतांना व्याकुळ उद्गार काढलेस. ‘सगळा सत्यानाश झाला हो माझा—’

आणि मग उमाळे आवरीत एकका तुट्क वाक्यानें तूं मला जी हकीकत सांगितलीस ती ही—

मीं गंवीं पोंचवलेला वेदा चार कोस वाट चालून अचानक सकाळी तुझ्याकडे आला होता.

तूं घरीं नसतांना त्याने तुझ्या घराला आग लावली होती. तुला एक बोटभर निंधीसुद्धा घरांतून बाहेर काढायला मिळाली नव्हती. सर्वस्वाचा होम झाला होता. निजाचें आश्रयस्थान कोसळून पडले होतें. एका नेसत्या वस्त्राशिवाय तुझ्याकडे तुझें असें कांहींच उरले नव्हतें आणि आतां गत्यंतर नाहीं म्हणून निर्वाणीं तूं माझ्याकडे धाव घेतली होतीस.

शेवटीं मीं तुला विचारले.

“कस्तुर ! झाले गेले तें परत येत नाहीं. आतां पुढचा विचार सांग.”

“पुढचा विचार !...?...मिळाला तर तुमच्या पायांचा आसरा नाहीं तर नदीची भरलेली कोंड—!”

तूं अशी आत्मत्यागाच्या सीमेवर आलेली पाहून माझ्या यातना शतपट वाढल्या. तुला घरांत ठेवून घेणे म्हणजे सामाजिक पाप अन् बाहेर घालवणे म्हणजे माणुसकीचा घात. तुला घरांत बाळगली तर बायको, शेजारी, नातेवाईक, सगळे सगळे डोक्यावर घेतील मला. ‘माणासांतून उढला.’ ‘घराचार बुडवला.’ म्हणून लोक माझीं कूट सातील. आणि तुला ‘जा’ म्हणें म्हणजे...! हरिणीला अर्धमेली करायची अन् लांडग्याच्यापुढे टाकायची.

काय करूं मी ? स्वीकार का धिक्कार ? विचारांचीं उलटींसुलटीं आंदोलने सुरु झालीं. दोनच क्षण; पण ते कसाला लावणारे होते. कांहीं तरी निर्णय घेणे आवश्यक होते.

तसा तो मीं घेतला अन् बायकोला म्हटले.

“एकलेस ? कस्तुर आतां आपल्या घरीं रहाणार आहे. जन्मभर... विदान तिची इच्छा आहे तोंवर !”

तिनें माझ्याकडे अशी नजर रोखली कीं, ‘तुम्हीच का हें सांगतां मला ? कमरेचे सोडून डोकयाला का गुंडाळलेत ?’

पण मीं त्या नजरेची पर्वा केली नाहीं. मला आतां ढळमळीत राहून चालणार नव्हतें. प्रश्न कर्तव्याचा होता. प्रश्न प्रेमाचा...हो, मनाची प्रतारणा कशाला करूं ? तूं माझें मन जिंकलें होतेंस !

“अशी बघत राहूं नको. घरांत असेल तें तिळा वाढ. भुकेनें तिचे प्राण कंठाशीं आले आहेत.”

नंतरचे कांहीं दिवस आपल्याला अस्वस्थतेचे गेले. घर हें घर उरलें नाहीं. मी तुझ्याकडे मनमोकळे बोलूं शकत नव्हतें. बायको माझे कळवळ्याचे बोल ऐकायला तयार नव्हती. तूं बावरली होतीस. कांहीं तरी निमित्त काढून घरीं बसायला आलेल्या शेजारणीच्या कुजव्या शब्दांनीं व्याकुळली होतीस. गांवांतल्या म्हातांयाकोतांयांनी सुद्धा त्या चार दिवसांत माझ्या घरीं पायधूळ झाडली होती. ‘अभक्ष्य भक्षून वर गळयांत हाढूक बांधून मिरवणारा’ म्हणून गांवांत माझीं संभावना चालली होती.

बायको सुदैव फुस्कारत होती. गोळाभर अन्नाचें पान धपुदिशीं तुझ्या पुढ्यांत आपटीत होती. पण सुदैव एवढेच होतें कीं, तूं तोंडांत गुळणी घेतली होतीस. असा एकेक दिवस मार्गे पढूं लागला. प्रथम माझीं मुले तुला बिलगलीं. घरांतला तुझा परकेपणा कमी होत चालला. तूं ऐतखाऊ राहिली नाहींस. पट्टराणीचा रुबाब आणला नाहींस. तुझे हात माझ्या घरांत, गोळ्यांत अनु कुळागरांत रावूं लागले.

आतां बायकोला सकाळीं उठून गोठाभर शेण गोळा करावे लागत नसे. तूं भरलेली पाटी तुझ्याच दोकयावर चढवायला हात लावला कीं तिचें काम भाग. त्याच पाटींतून कुळागरांत झडलेलीं पोफळेहि घरीं येत. रात्रीं जेवणे झाल्यावर झाकापाक करून बायको मार्डीवर येते तोंच दोन स्वच्छ शश्या सुसज्ज अंथरलेल्या तिळा दिसूं लागल्या. दिवसेंदिवस तुझी उपयुक्ता तिळा पढूं लागलीं.

सेवावृत्तीनें तूं तिला जिंकलेंस. तितिक्षेनें तिचा फुंफाट कमी केलास. लव्हाळी होऊन तिच्या डोळ्यांतली आग शमवलीस. अन् मला कांहींच करावें लागले नाहीं !

त्यानंतरच्या उन्हाळ्यांत माझा एक बेळगांवाला राहाणारा मामा घाट उतरून खालीं आला होता. गेरे, आंबे यथेच्छ खातांना मलाहि चार कान-पिचक्या व्याव्या असा दुहेरी हेतु त्याच्या मनांत होता. शक्य तर आपल्या वडीलकीच्या आधारावर, माझ्या बायकोचा कैवार घेऊन तो मला बजावणार होता. ‘नानू ! या सटवीला आधीं घरांतून काढ. लक्ष्मीसारखी बायको मिळवून दिली तुला अन् तूं तिच्या उरावर या अवद्सेला नाचवतोस ? शरम नाहीं वाटत ? ...’

पण मला सुनावण्यासाठीं त्यानें तयार केलेले हें वीररसपूर्ण व्याख्यान विचाऱ्याला आंतल्या आंत जिरवावें लागले.

कारण—

मामंजी आलेले पाहून त्यांचा परामर्श घेण्यासाठीं बायकोने कस्तुरला एक भाजीचा मोठा फणस तोडायला लावला होता. ओटीला लागून असलेल्या दक्षिणच्या पडवींत तुम्ही दोघी एकत्र आलीं होतीं. बायको विळी घेऊन कच्चे गेरे काढण्यासाठीं बसली होती अन् तूं चिकाने लपेटलेली कुळ्हाड घेऊन फणसावर घाव घालण्याच्या पवित्र्यांत उभी होतीस.

पण तो फणस कसला वर्ताद ! तूं नाजूक हातानें घातलेला घाव निसटता चुकवून त्यानें सरळ अंगणांत उढी मारली. विचाऱ्या जमिनीला मात्र नाहक शासन भोगावें लागले. त्या प्रकारानें तुला हसूं आवरेना.

“ हसतेस काय ? कुळ्हाड पायावर बसली असती म्हणजे ? ” बायको तुला म्हणाली.

“ पायावर बसली असती तरी चाललं असतं. पण तुम्ही सकाळींच स्वच्छ सारवलेल्या जमिनीला सऱ्हा पडायला नको होता. ”

“ शहाणी आहेस. तुझा पाय मोडला असता म्हणजे काजू—भिरंडांच्या ऐन हंगामांत संसाराची कशी दुर्दशा झाली असती ! अन् वर हें लंगडं घोडं हातीं धरून मला चालवावं लागलं असतं.”

बायकोच्या आंबटगोड शब्दांनीं पुन्हां तुला हसूं आले अन् बिचारा मामा अंगणान्या मेरेवर वसून अडकिन्याने कचाकच सुपारी कातरू लागला.



६ :

जगावेगळे सासर

सुमित्रा घरांतून गेली अन् घरांतला उरलासुरला आनंदसुन्द्रा निपटून निघाला आहे. तिच्या संचारानें सचेतन होणारेहे घर आतां निर्जीव, निःसत्त्व झालें आहे. संवय मोठी वाईट असते नाहीं? ढोक्ले तिला शोधतात. कान तिची चाहूल घेतात. पण काय उपयोग त्याचा? आतां तिच्या-आमच्यांत बाग गांवांचे अंतर पडले आहे. यापुढे कल्पनेला शरण जाऊन तिच्या तिथल्या हालचाली ढोक्ल्यांपुढे उभ्या करायच्या.

ज्यांच्याकरितां जगावे, ज्यांच्या हर्षेण्ट्रासांत आपणाहि हृष्टपुष्ट व्हावे, अशा दोन व्यक्ति आमच्या ढोक्ल्यांदेखत या घरांतून अहश्य झाल्या. एकीला आमच्या मायेच्या कोषांतून काळानें छिनावून नेलें अन् दुसरीला मीं स्वतःच्या हातांनी बाहेर ढकललें. आतां या घरांत आम्ही दोवें म्हातारीं आमच्या तरण्या दुःखांना अन् दाहक स्मृतींना उराशीं कवटाळून बसलों आहेंत.

आम्ही मुळमुळु रडतों अन् आंसवांनी शितें कालवून खातों असें मात्र कोणीं समजू नये. आम्ही आतां त्यापुढच्या अवस्थेत गेलों आहों. आम्हांला आतां आल्यागेल्याजवळ आमच्या वेदनांचा आविष्कारहि करावासा वाटत नाहीं अन् कोणाकडून सांत्वनाचीहि अपेक्षा उरली नाहीं. हृदयाच्या तडक-लेल्या तस भूमींत अश्रूंची तर केवङ्हांच वाफ होऊन गेली आहे.

आम्ही दोघेंच या घरांत वावरतों. आमचें नातें पतिपत्नीचें; पण किती

असक्त अन् अलिस झालों आहेंत आम्ही हळीं ! संभाषणसुद्धा विशेषसे होत नाहीं. ती आपल्या विषादांत अन् मी आपल्या व्ययसायांत. वाढायला आली तरी ती मुक्यानेच पुढे उभी रहाते. मीसुद्धा शब्दाच्या ऐवजीं पालश्या हातानेच ‘नको, पुरे,’ सांगतों. कधीं लहर लागलीच तर चारदोन प्रश्नांची देवघेव होते अन् पुढे सगळे सामसूम. हें आम्हीं ठरवून सुरु केले आहे असें नव्हे. सहजगत्याच हें असें घटत चालले आहे. अन् मला वाटते, आतां हें अस्वेरपर्यंत असेंच चालायचे !

काय दैवाची तरी विचित्र करणी पहा ! अनुकूल होऊन आलें तें सजल मेघासारखे शतसहस्र धारांनी वर्षत. महायुद्ध सुरु झाले अन् इतकीं वर्षे रेंगाळत चालणाऱ्या माझ्या धंयाला एकदम बरकत आली. थोड्याच कालांत चार पैसे संग्रहीं पडले. ठळकवार्डांत जमिनीचा एक तुकडा घेऊन मीं हा छोटेखानी बंगला उभारला. हिने माझ्या पाठीशीं लागून दोनतीन हजारांचे दागिने करून घेतले. मीं हिला म्हटले.

“एवढचा हौसेने दागिने करवलेस अन् आतां सणासुदीलासुद्धा अंगावर कां घालीत नाहींस ? ”

“कुमारची नवरी येईल तिच्यासाठीं आहेत ते. माझ्यासाठीं नाहींत कांहीं. म्हटलं चालता हात आहे तोंवर करून ठेवावेत.”

कुमार नुकताच बी. एस्सी. झाला होता अन् आम्हांला त्याच्या लग्नाचीं स्वर्में पद्म लागलीं होतीं. ही म्हणे, ‘कुमार किती गोरापान अन् सुरेख आहे ! त्याला नवरी कर्शी नेक्षत्रासारखी आणायला हवी.’ त्यावर मी म्हणें, ‘एक वेळ नेक्षत्रासारखी नसली तरी चालेल. पण ती शालीन हवी, प्रेमळ हवी.’

पण कुमाराला निराळींच स्वर्में पटत होतीं. त्याच्या बरोबरीचे कॉलेज-मित्र कमिशन मिळवून हिंदी सैन्यांत दाखल झाले होते. कुमारहि त्याच मार्गावर होता. त्याने जेव्हां आमची परवानगी विचारली तेव्हां ही तर हुंदके देऊन रहूंच लागली. मलाहि त्याचा तो विचार आवडला नाहीं. कुमार

म्हणजे आमची 'आंधक्याची काठी' होता. तो आपल्यापासून दूर कुठे तरी जाणार अन् तोहि रणाच्या खाईत. कसें सहन व्हावें हें आमच्या वत्सल हृदयाला !

पण त्याची महत्वाकांक्षा उफाळून आर्ली होती. निश्चय पक्का झाला होता. कसें अडवायचें त्याला ! असेहे आम्हीं जिवाचा धडा केला अन् म्हटले, 'चला बाबा !' पंख फुटलेले पांखरू घरव्यांत कोंडून रहात नाहीं. गगनभराच्या मारीत दिशांचा अंत पहायला जाणारच तें. असा विचार करून आम्ही दुवळ्या हृदयाला आश्वासन दिले.

कुमारला कमिशन मिळाले अन् तो शिक्षणासाठीं प्रथम बंगलोरला अन् नंतर केव्याला कांहीं महिने राहिला. एक वर्षानंतर महिन्याच्या रजेवर जेव्हां तो घरीं आला तेव्हां आम्हीं त्याचे दोहोंचे चार हात करायचें ठरवले. आमच्या इच्छेला त्यानेहि संमति दिली.

किती तरी मुली आम्हीं पाहिल्या ; पण सुमित्रेला जेव्हां पाहिले तेव्हां मन म्हणाले, 'तूं जिला शोधीत होतास ती हीच मुलगी बरं का !' मी कुमारच्या अंतरांत हळूच ढोकावलो. तिथेहि तिची छबी उमटली होती. बापाच्या आवडीशीं मुळाची आवड जमणे हा कचितच घडून येणारा योग केवळ तिच्यासारखी प्रियदर्शिनी शुभांगी समोर उभी होती म्हणूनच जमून आला होता. इतकी गोड मुलगी कुमारासाठीं राखून ठेवल्याबद्दल मीं त्या करुणावनाचे आभार मानले.

'सखा सप्तपदी भव' म्हणून कुमारने सुमित्रेचा हात आपल्या हातांत घेतला. अंजिरी साडी नेसून अन् सासूच्या हातून सगळे अलंकार लेवून तिनें आमच्या घरांत पाय ठेवला. सारे घर दीसीनें झालकले. ती जेव्हां नमस्कारासाठीं माझ्यापुढे ओणवली तेव्हां मला वाटले कीं, तिला जवळ घ्यावें, तिचें मुख कुरवाठावें अन् अंतरांत उमाळलेल्या वात्सल्याच्या धारांस्वार्लीं तिला न्हाणवून काढावें. पण 'चमत्कारिकच दिसतोय सासरा' म्हणून भोंवतालचीं माणसें पुटपुटतील एवढ्यासाठीं मन आवरले. मला त्या

आनंदाचा भार पेलवेना. डोळे ओथंबून आले अन् मी माझ्या सोलींत चालता ज्ञालो.

त्यापुढे सुमारे पंधरा दिवस आमच्या घरांत कांहीं ना कांहीं तरी चालू होतें. सुमित्रा कौतुकाची कमळिणी ज्ञाली होती. आमचे चिमुकले जग तिच्याभोवतीं फिरत होतें. नवी सून पाहायला येणाऱ्या आयाचाया ‘तुम्हांला सून चांगली मिळाली हो काकू’ म्हणून हिचे अभिनंदन करीत होत्या. आल्या गंल्यासाठीं उठवस अन् चहापाण्यांत मदत करतांना तिचा दिवस केवहांच निघून जात होता.

कुमार आमचा थोडासा लाजाळूच. आमच्या देखत तरी निदान तो प्रणयाची घिटाई दाखवीत नव्हता. मीं त्याला एक दिवस म्हटले, ‘आतां संध्याकाळच्या वेळां वाचीत काय बसला आहेस एखादा अंबलेल्या प्रोफेसरासारखा? जा कीं जरा बाहेर फिरायला. सुमित्रेचेहि पाय जरा मोकळे होऊं देत.’ अन् मी असे बोलतांच विनयाच्या आवरणांतून तिचे सिंत हळूच डोकावले अन् मला वाटले कीं, श्रावणांतली जुईच बहरली आहे माझ्या घरांत.

कुमाराची रजा संपली अन् तो एक दिवस निघून गेला. मीं सुमित्रेच्या दृष्टीने त्याच्याकडे पाहिले अन् मला त्यांतले कारुण्य अधिकच जाणवले. ‘काय हळींच्या पिढीचें जिणे! सदा धांवपळ. रोज नव्या समस्या अन् नव्या चिंता. सगळा विश्वप्रपंचाचा सागरच खवळून उठला आहे अन् मानवी प्राण्यांच्या द्या इवलाल्या नौका लाटांचे तडासे खात, कलंडत सांवरत कुठें तरी वाहवत आहेत. किती दिवस चालणार हें असे? आम्ही उपभोगलेले स्वास्थ्य अन् स्थैर्य आमच्या पोरावाळांना कधीं तरी मिळणार आहे का? ...’

कुमारचे पहिले पत्र आले तेंच मुळी कुठल्या तरी समुद्रावरून सुरकांडी मारीत जाणाऱ्या एका युद्धनौकेवरून. पत्र माझ्या नांवचें होतें अन् मी कांहीं कामासाठीं बाहेर गेलों होतों. मला घरीं यायला थोडा उशीर ज्ञाला

होता अन् तेवद्या वेळांत सुमित्रेचा धीर सुटला होता. मी जरा रागानेच तिला म्हटले, ‘सुमित्रा, हें ग काय? पत्र फोडून वाचायचे नाहीं का? अजून परकेपणा गेला नाहीं का तुझा?’ अन् मग कुमाराने खुशाली कळवून आपली महत्वाकांक्षा सफल होत असल्याचा आनंद जो परोपरीने व्यक्त केला होता, त्याच्याशी आम्ही सगळीं समरस झाले.

‘तुला नाहीं का ग पत्र आलं?’ या माझ्या प्रश्नाला नकारार्थी मान हालवून जेव्हां सुमित्रा सटकली तेव्हां माझ्या मनाला टांचणी टोचल्या-सारखे झाले. मीं उत्तरांत त्याला लिहिले —

‘कुमार,’ बायको आल्यावर आईचापांना विसरला’ असं आम्ही कदाचित म्हणून, म्हणून तूं माझ्या नंवे पत्र पाठवलंस, होय ना? पण आमच्या मनांत तसला वांकडा विचार कर्दीहि यायचा नाहीं. यापुढचीं पत्रं तूं सुमित्रेला लिहीत जा. तिच्या लखोऱ्यांत आम्हांला एक चिढी लिहिलीस कीं बस्स आहे. आज तिचं गोरंमोरं झालेलं तोंड मला पाहवलं नाहीं. माझं हें उत्तर जेव्हां मीं तिला वाचायला दिले, तेव्हां तिच्या दृष्टीत कृतज्ञता तरंगली. ती दृष्टि सांगत होती, ‘मामंजी, तुम्ही वृद्ध झालां असलांत तरी आपलं तरुणपण विसरलां नाहीं.’

त्यानंतर दोन महिने गेले अन् श्रावण उजाडला. हिने सुनेची मंगळा-गौर घरीं थाटाने करायाचे ठरवले. त्या दोरींनीं खपून तयारी केली अन् मला म्हातान्याला ‘हें आणून या अन् तें या’ म्हणून सतावले. सोमवारीं सकाळीं न्हाऊन अन् शालू नेसून सुमित्रा देवळांत गेली अन् शिवामूठ वाहून आली. तिच्या पाठोपाठ एक तांबडी सायकल दारांत थांबली. पोस्टमनने तारेचा लखोटा हातीं दिला. सही करून मीं तो कापन्या हातांनीं फोडला.

तार कसली; शतधार वज्र आदळले होते ते आमच्या कुटुंबावर! कोणत्या तरी परदेशाच्या रणभूमीने कुमारचा बळी घेतला होता. अजून ती आठवण झाली कीं काळजि चरचरते. दोंगराएवढे दुःख आम्हांला गिळवे लागले तरी आम्ही जिवंत कशीं राहिलों याचेच मला नवल वाटते. मानवी

जीवित जर पाण्यावरचा बुडबुडा, तर त्या दारुण अपघातानें आमचे हे दोन बुडबुडे कां फुटले नाहींत ?

पुढे पंधरा दिवसांनीं सुमित्रेचे वटील तिला न्यायला आले. त्यांच्या दृष्टीने बरोबर होते तें. वस्तुतः तिचे कोण होते आतां या घरात ? आम्ही तरी तिला कोणत्या तोंडाने 'जाऊ नको' म्हणणार होतों ? ज्याच्या मार्फत आमचा अधिकार तिच्यावर पोंचायचा, तो मधला दुवा निसदून पडला होता. पण सुमित्रा गेली नाहीं. मी जाणतों कीं, आम्हांला अशा स्थिरीत टाकून जाणे वरें नव्हे, या जाणिवेने ती राहिली. माणुसकीचा कस लागतो तो अशाच वेळीं ! तिच्या या सुजाणपणाचे कौतुक मी कोणत्या शब्दांनी करू ? ती जर निघून गेली असती तर पोरक्या पोराहूनहि आमची दशा निकृष्ट झाली असती. पुढे वाढून ठेवलेल्या ताटाला ही शिवेनाशी झाली कीं ती म्हणायची, 'मी जेवावं असं तुम्हांला वाटत असेल तर तुम्ही चार घास खाले पाहिजेत.' अन् तें ऐकले कीं मी इकडे वकावका अन्न गिळू लागायचा.

अशा गूढ, विकल अवस्थेत आला दिवस कंठीत असतां एक दिवस आंतल्या मनानं टोला हाणून मला विचारले. 'भल्या गृहस्था ! स्वतःच्या दुःखानं किती दिवस कणहत बसशील ? उरीं बाण लागून घायाळ झालेल्या त्या कोवळ्या जिवाकडे पेहा कीं जरा आतां. तिला काय अन्नावारी मोल-करीण म्हणून राववून घेणार आहेस का जन्मभर..... ?'

माझे ढोळे उघडले. मी त्या दृष्टीने कांहीं विचारच केला नव्हता अजून. सुमित्राहि कांहीं बोलली नव्हती. सगळींच भ्रमिष्ट झालीं होतों आम्ही. मी त्या वर्षीं जूनच्या सुखातीला तिचे नांव कॉलेजांत दाखल केले. पहिल्या दिवशीं कॉलेजला जातांना किती जड पावलांनीं ती बाहेर पडली ! तिचे अंतःकरण तर त्याहून जड झाले होते. प्रथम प्रथम ती घरांतून गेली कीं सुखरूप परत येईपर्यंत माझा जीव इकडे टांगणीला लागायचा.

तिचे जीवन सांकळून राहिलें होते, त्याला आतां कांहीं तरी निराळे

वळण लागले. पण मधून मधून तिच्या हृदयींचा घाव उचकत होता. ती हताश होत होती. कपाळदुखी असाऱ्ह होऊन पडून राहत होती. माझ्या ढोळयांचा जागता पहारा तिच्यावर असायचा. तिच्या प्रकृतींतला सूक्ष्मसा फरकसुद्धा माझ्या हृदयाच्या तबकडीवर नोंदला जायचा. अन् ती अशी गळून आहादून गेली की हिने माझ्या अन् मी हिच्या तोंडाकडे पाहत खिळून टाकल्यागत बसायचे अन सुस्कारे सोडायचे.

एक दिवस सुमित्रेच्या गैरहजेरीं मीं सहजगत्या तिच्या खोलींत गेलों. किंती नीटनेटकी अन् स्वच्छ ठेवली होती तिने खोली! पण तिथल्या एका दृश्याने मी चमकलों. तिच्या टेबलावर कुमारचा लष्करी गणवेषांतला फोटो अन् त्यावर एक तांजे गुलाबाचे फूल शोभत होते. किंती उमदा दिसत होता कुमार त्या गणवेषांत! माझे ढोळे भरून आले. किंती तरी वेळ मीं तिथें निश्चल उभा होतों. माझ्या दृष्टींतल्या किरणांनी त्याच्यांत जीव ओतूं पाहत होतों. त्यान्या सान्या मधुर स्मृतींना आवाहन करीत होतों. पण—

तो आतां सुमित्रेला, मला कधींहि दिसणार नव्हता. पण सुमित्रा अजून त्याच्या छायालेखाची पूजा करीत होती. अजून त्याला आळवीत होती. अजून त्याच्यासाठी द्युरत-खंगत होती. मला ते रुचले नाहीं. मीं तो फोटो तिथून उचलला अन् माझ्या ट्रॅकेंत दडपून ठेवला.

तो सगळा दिवस ती वेचैन होती. तिचे कांहीं तरीं मूळ्यवान् हरवले होते. पण ती त्याबद्दल आम्हांला विचारूं शकत नव्हती. संध्याकाळीं मोरुया कष्टाने जेवायला आली तेव्हांहि तिचे नाकडोळे लाल झालेले होते. मीं तिला म्हटले.

“ सुमित्रा, भूतकाळच्या काळोरुव्या गुहेत वावरूं नको. भविष्यकाळाकडे नजर लाव. प्रकाश त्या वाजूला आहे.”

माझे हें बोलणे हिला उसाण्यासारखे वाटले. पण ती समजली त्याचा आशय. आपले आवडते सुख म्हणा, दुःख म्हणा, हिरावून घेणाऱ्या या

सासन्याला तिनें पाषाणहृदयी ठरवले असेल. पण मीं हें क्वर कर्म तिच्यासाठी केले होतें. तिच्या बन्यासाठी !

मध्यंतरीं आणखी एकदां तिच्या वडिलांनीं तिला माहेरीं नेण्याचा प्रयत्न केला. त्यांना सुमित्रा कायमची घरीं यायला हवी होती. नुसती नव्हे; तर तिच्या दागिन्यांच्या ढब्यासह. पण मीं तिला पाठवले नाहीं अनु तिनेंहि त्याबद्दल जिवाला लावून घेतले नाहीं.

ती आतां अभ्यासांत रस घेऊं लागली होती. इंटरन्या परीक्षेत तिला दुसरा वर्ग मिळाला अन् बी. ए. च्या परीक्षेत शक्य तर पहिला वर्ग मिळवायचा अशी ईर्षा तिच्या मनांत निर्माण झाली होती. चार मुलींसारखें नीटेनेटके वागावें, कॉलेजच्या चळवळीत यथाशक्ति भाग घ्यावा, असें वाटण्याइतपत तिचें मन खड्यांतून वर आले होतें. झुळझुळीत साडी नेसून मीं बक्षीस म्हणून दिलेले नाजुकसें घड्याळ हाताला बांधून चपला फरफरवीत ती ‘जाते हो’ म्हणून पायऱ्या उतरली कीं मला वाटायचें, ‘आमची सुमित्रा आतां माणसांत आली वरं का.’

पुढे एक दिवस ती हळूच माझ्या खोलीत आली अन् कॉलेजच्या बैमासिकाचा अंक माझ्यापुढे टाकून चालती झाली. काय विशेष म्हणून मीं तो चाळूं लागलों तों दहाव्या पानावर तिची गोष्ट. मला कांहीं चिमणी-चिमणीच्या गोष्टी वाचायचा छंद नव्हता. पण सुमित्रेची म्हणून मीं ती गोष्ट समग्र वाचली अन् बाहेर येऊन तिला म्हटलं.

“ अरे वाः ! ही नवीन कला कधींपासून पेंदा केलीस ? आम्हांला थांगपत्ता लागू दिला नाहींस.”

“ मला कुठे काय येतंय ? पण संपादक अगदीं पाठीस लागले. म्हणाले कीं, तुमच्या गोष्टीशिवाय पुढचा अंक बाहेर पडायचा नाहीं. म्हणून कांहीं तरी लिहिलं झालं.”

“ कोण हे संपादक ? ”

“ माझ्याच वर्गातले एक विश्वार्थी आहेत. देशमुख त्यांचं आढऱ्यांव. पण कॉलेजमध्यें ते कवि ‘सूर्यकांत’ म्हणून प्रसिद्ध आहेत. संकृतचे स्कॉलर आहेत ते. कविता किती सुंदर करतात ! यंदांच्या गॅदरिंगमध्यें त्यांच्या काव्यगायनाला खूप मजा आली—”

दुपारीं पडल्या पडल्या आणखी एकदा तो अंक चालीत असतांना दुसऱ्या पानावर सूर्यकांताची कविता आढळली. ‘विनयतीस—’ असा तिचा मथळा होता. ती सगळी कविता मीं वाचली अन् चकितच झालो. त्या कवितेची आराध्यदेवता सुमित्राच असावी असा मला दाट संशय आला. कारण तिच्यांतल्या पंक्तीपंक्तींतून उमटलेल्या स्वभावरेसा तिच्याच होत्या. आणि आज दुपारीं सूर्यकांताचं वर्णन करतांना सुमित्रेची रसना अमृतानें ओलावल्याचें माझ्या ध्यानीं आले होतें.

माझ्यापुढे एक नवीनच समस्या उभी राहिली. हा परस्पर अनु-रागाचा तर प्रकार नसेल ना ? अन् तसें असेल तर मीं काय करायचे ? अनुरोध का विरोध ? पण विरोध तरी कां म्हणून करायचा ? सूर्यकांत जर सच्छील अन् समर्थ असेल तर सुमित्रेनें त्याच्याशीं नवा संसार खुशाल उभारावा. पण तो तसा नसला तर—? आगाऊ सूचना मला मिळाली आहे हें खरें; पण दुखणे अवघड जागीं आहे. सुमित्रेला स्पष्ट विचारां का एकदा ? पण पुरावा काय ? ही कविता ? कदाचित् मला झालेला हा साक्षात्कार नसून आभासहि असेल. अशा स्थिरीत मीं तिला विचारलं अन् खरोखरीच तसें कांहीं नसलें तर तिचा जीव किती दुखावेल !

पुढे दोनतीन महिने मीं सुमित्रेच्या हालचालींवर बारीक लक्ष ठेवून घालवले. पण मला संशयास्पद असें कांहींच आढळलें नाहीं. तिच्या तोऱ्हून त्या अवधींत सूर्यकांताचं नांवसुद्धा निघालें नाहीं. मला वाटलें, कीं मीं उगाच संशयाचं भूत माजवून जिवाला त्रास करून घेतला. पण मी वेढा नव्हतों अन् माझा तो संशयाहि खोटा नव्हता.

त्या दिवशीं तिची मुखप्रभा एकाएकीं मंद पडली होती. तारवटलेले ढोळे रात्रीचें जाग्रण अन् मनस्ताप सुचवीत होते. मोठ्या कष्टानेच ती त्या दिवशीं कॉलेजला निघाली होती. तिच्या चपला मागच्या दारी राहिल्यामुळे हातांतलीं पुस्तके बाहेरच्या टेबलावर आपटून ती मार्गे गेली. तेवढ्यांत वाऱ्यानें खट्याळपणा करून वरच्याच पुस्तकाचीं पाने फट-फटवर्लीं अन् त्यांतला एक कागद बाहेर फेकला. तिला त्याची दाद नव्हती. त्यामुळे ती सरळ पुस्तके उचलून चालू लागली.

आणि वहाणांच्या शेलफच्या मार्गे पडलेला तो कागद नेमका माझ्या हातीं लागला. सहज म्हणून मीं तो उलगडला तों वरतीं मायना ‘प्रिय सुमित्रा...’ मी आधाशासारखा खालचा मजकूर वाचू लागलों.

“आणखी पंधरा दिवसांनीं बी. ए. ची परीक्षा झाली कीं मी घरीं जाईन. गेल्यावर माझ्या लग्नाचा विषय पुढे येईल. अनेक उपवर वधू माझ्यापुढे उभ्या करण्यांत येताल. ‘मी मार्झा वधू निवडली आहे असें मला त्या वेळीं आई-वडिलांना सांगतां येईल का? तूं माझ्या प्रेमाचा स्त्रीकार करशील का सुमित्रा? तुझ्या उत्तराची वाट पहातों.

तुझा
सूर्यकांत ”

एवढ्यानेच संपले नव्हतें. त्या पत्राखालच्या कोऱ्या जागेंत सुमित्रेचें उत्तर होतें.

“.....तुमच्या मागणीला नकार लिहितांना माझा हातच नव्हे; तर सर्वांग थरथरत आहे. पण काय करू? ही गोष्ट माझ्या मासंजींना आवडणार नाहीं. आणि त्यांचे मन दुखवून मला माझ्या सुखाचे मंदिर उभारायचे नाहीं. सूर्यकांत! निष्फल आशेवर तरंगू नका. मला विसरून पुढचा मार्ग धरा. माझा जन्म प्रेमसाफल्यासाठीं नाहीं.....”

सुमित्रा ”

तिच्या त्या मोजक्या ओळी; विशेषत: शेवटचे वाक्य—‘माझा जन्म प्रेमसाफल्यासाठी नाहीं.’ तें वाचून माझ्या काळजाला ढाग बसला. ‘छे: ! छे: ! सुमित्रा, मला ओळखले नाहींस तूं अजून.’ जणूंती समोरच आहे अशा कल्पनेने मी पुटपुटलों. तें पत्र माझ्या हातीं पाडून देवानें किती उपकार केले माझ्यावर—

कॉलेजमध्ये गेल्यावर पत्र हरवल्याचे तिच्या निर्दर्शनाला आले असेल. काणण कपाळदुखीचे निमित्त करून ती तास बुडवून घरी आली. अधाशी पण चोंगटचा नजरेने ती कानाकोपरा धुंदाळते, खोलींतले प्रत्येक पुस्तक फरफरवते, हें मी पहात होतों. पण तिचे गुपित माझ्या हातीं लागलें आहे असा पुस्टसा भावसुद्धा मी मुद्रेवर दाखवला नाहीं. पुढे काय करायचे तें मीं निश्चित केले होतें अन् आतां तिची नुसती गंमत पहात होतों.

परीक्षा संपेपर्यंत तिचे चित्तस्वास्थ्य विघडून देण्याची जबाबदारी माझ्यावर होती. परीक्षा संपली अन् तिच्या सगळ्या उत्तरपत्रिका चांगल्या गंल्या आहेत असें जेव्हां मला समजले, तेव्हां ताबडतोव मी कॉलेजांत गेलों. सूर्यकांत तांतडीने निघून गेला होता. मीं त्याचा पना मिळवला अन् दुसऱ्या दिवशी ‘गांवाला जाऊन येतों’ असें घरांत मोघम सांगून मालवणचा रस्ता धरला. घरी आल्यावर मुमित्रेने मला विचारले.

“गांवाला जाताना विचारूं नयं; पण परत आल्यावर विचारायला हरकत नाही. कुठे गेलां होतां चार दिवस ?”

“गेलों होतों एका कुळाकडे !”

“कांहीं देण्याखेण्यांचा व्यवहार आहे ?”

“इतके दिवस नव्हता; पण आतां करायचा आहे.”

“पैसे देणार आहांत त्याला ?”

“पैसे नव्हेत—पण आतां नको तो विषय. मला आधीं चहा आण पाहूं.”

त्याच दिवशीं दुपारीं मीं तें पत्र ट्रॅकेनून बाहेर काढलें अन् सुमित्रेच्या
त्या उत्तराखालच्या मोकळ्या जागेंत लिहिले.

“थोर मनाच्या मुली! माझ्यासाठीं स्वतःच्या जीवनावर निखारा ठेवं
नको. अशी जळत, पिचत तूं माझ्या घरांत राहिलीस तर तुझ्याहून
माझाच जीव अधिक तळमळेल. पोरी, तुझे प्रेम सफल होऊं दे! त्यासाठीं
मीं स्वतः पुढाकार घेतला आहे. योग्य वेळीं सूर्यकांताच्या मागणीला सक्रिय
उत्तर मिळेल.

तुझा
मामंजी ”

तिला कळून देतां मीं तें पत्र तिच्या टेबलावर एका पुस्तकाखालीं
घालून ठेवलें. थोड्याच वेळांत तें तिच्या हातीं लागलें याची मला खात्री
पटली. कारण प्रथम ती बराच वेळ बाहेर येईना. अकलिप्त आनंदानें
अनावर झालेल्या मनाला प्रकृतीवर आणायला तिला बरेच श्रम पडले
असतील. बाहेर आली तरी माझ्या नजरेसमोर राहीना. तिची कळी उमलली
होती, भावसुंगधानें दरवळली होती हें नक्कीच. पण समोरून मला तिचे
दर्शन होईना. मीं म्हटलें न होईना का; तिचा लाजाळू संभ्रम तरी काय
कमी गंमतीचा आहे!

मीं हिला एकांतीं बोलावून घेतली अन् विचारलें.

“एका महत्त्वाच्या कामीं तूं मला मनोभावें मदत कळी पाहिजेस.
करशील ना?”

“हें काय बाई विचारण! मी कधीं आपल्या आजेबाहेर गेलें आहें?”

मला धीर आला. मी तिला सगळ्या गोष्टी समजावून सांगितल्या. पण
तिला तो कळू घोट गिळतां गिळवेना. अखेर मीं म्हटलें, ‘सुमित्रेचं कल्याण
होईल. एका करपलेल्या अंकुराला नवजीवन मिळेल. त्या वज्राधाताच्या प्रसंगीं
सुमित्रेन आपलं दुःख गिळून आम्हांला सावरलं. आपण दोघं थोड्याच-

दिवसांत जगाचा निरोप घेऊ. पण सुमित्रेला उभं आयुष्य घालवायचं आहे. यापुढे तरी तिला सुख लाभूं दे म्हणून तूं तिला आशीर्वाद नाहीं का देणार ?”

डोक्यांना पदर लावून तिने मानेनेच ‘देईन’ असें सांगितले. ‘चल तर मग देवधरांत’ असें म्हणून मी उठलो. देवधरांत जाऊन आम्ही देवापुढे उभीं राहिलो. हिने समई लावली अन् मी सुमित्रेला हाक मारली. ती दारांत येऊन उभी राहिली. ‘अशी आमच्याजवळ ये.’ मीं म्हटले. ती जवळ आली तशी देव्हायांतला कुंकवाचा करंडा हिच्या हातीं देऊन मीं सांगितले.

“तुझ्या वत्रचुड्यांच्या हातांनी सुमित्रेच्या कपाळीं कुंकू लाव.”

थरथरत्या हातांनी हिने तिला कुंकू लावले. आमच्या घरांत केवढा कळूण-गंभीर प्रसंग होता तो ! सुमित्रासुद्धा वावटळींत सांपडलेल्या केळी-सारखी कांपत होती. तिला देवीला नमस्कार करायला लावून मीं विनवले.

“आई, जगदंबे ! हें माझं लेकरुं मीं तुझ्या ओर्टींत घातलं आहे. त्याच्यावर मंगलांचा वर्षाव कर !”

नंतर तिने आम्हां दोघांना नमस्कार केला अन् तशीच माझ्या तोंडाकडे पहात उभी राहिलो. तिला ढीगभर बोलायचे होतें; पण वाचा यांगुळ झाली होती. कशींबशीं दोन अक्षरे तिच्या तोंडन निघालीं.

“बाबा !”

मीं विस्मित होऊन तिला विचारले,

“कोणाला म्हणालीस तूं बाबा ? ...मला ?”

“होय. तुम्हांलाच म्हणाले. या घरांत माझा मृत्यु झाला अन् याच घरांत मला पुनर्जन्महि मिळाला. अन् तो तुम्हीं दिलात. जन्माला घालणाऱ्या वापानं पोटीं स्वार्थ धरला अन् तो साधेना म्हणून माझी उपेक्षा केली. पण तुम्ही धर्माचे बाप होऊन पाठीशीं उभे राहिलांत. जें सासर होतं तेंच माहेर झालं. बाप किती कनवाळू अन् चांगला असू शकतो, हें तुमच्या हृदयांत मला पहायला मिळालं....”

मला पुढं ऐकवेना. मीं तिच्या तोंडावर हात ठेवला अन् तिला हृदयाशीं कवटाळले. तिने माझ्या खांद्यावर मान टाकली. अष्टौभावे उचंबळलेल्या त्या सुखाच्या सागरांत मीं सगळाच्या सगळा विरघळून जातों कीं काय असें मला वाटले. दुसऱ्याला सुखी केल्याचा आनंद किती अनिवार्च्य असतो, त्याचा साक्षात्कार मला त्या प्रसंगीं घडला. तोच माझ्या जीव-नांतला शेवटचा सुखक्षण ! कपाळावर आलेले तिचे केस, कोवळिकेच्या हातानें मागें सारतांना मीं तिला म्हटले.

“ पोरी, फिरुन एकदां ‘ बाबा ’ म्हणून हाक मार मला. त्या शब्दांतल्या अमृतरसानं मला माझं हृदय भरून घेऊं दे ! ”



७ :

कुंकवाचा धनी

माझ्या आईला दमा नाही. दादांना पण नाही. मग माझ्या वांट्याला कुटून आलं हें भाग्य देव जाणे ! आईच्या पदराखालून सुटते न सुटते तोंच या जीवघेण्या व्याधीनं मला घेरलं. अवसेपुनवेळा जोर व्हायचा अन् नेहमीं घशाची सारंगी वाजतच राहायची.

मी दिसायला वाईट नाही. अक्षरशात्रुहि नाही. पण माझ्या रूपावर कधीं तेजाची कळा चढळी नाही. वसंताचं नुसतं वारं आलं तरी सृष्टि खुलते, टवटवीत होते. पण अठरा वर्षांच्या उमेदीच्या व्यालाहि माझ्या अंगीं तारुण्याची नवङ्गाळी म्हणावी तशी प्रगटली नाही. मी वाढलें; पण खन्या अर्थानं खुरटलेलीच राहिलें.

माझ्यासारख्या गोऱ्या, नाजूक मुलीला किती सुंदर स्थळ मिळायला हवं होतं ! पण या दम्यानं दावेदारी साधली. एक हेंगाडं ध्यान माझ्या वांट्याला आलं अन् मी या कुग्रामांत जन्माची येऊन पडलें ! माझं लग्न करतांना दादांनीं आपल्या जांवयाचं रूप, वय, विद्या, अक्कल कांहीं-कांहीं पाहिलं नाहीं. त्यांनीं पाहिलं तें एवढंच, कों सगळ्यांनीं नाकारलेली आपली मुलगी एकदाची उजवली जात.

दादांना तरी मी दोष कसा देऊं ? आईला नांव कशीं ठेवूं ? त्यांचीं हृदयं म्हणजे मायाममतेचीं उघडीं भांडारं आहेत. या कळिंद्राच्या हातीं मुलगी निरवतांना त्यांच्या हृदयाचा ठाव सुटला नसेल का ? खात्रीनं. पण

करतील काय ? माझ्याप्रमाणेच तेहि परिस्थितीच्या फासांत अडकलेले जीव ! कुवार मुलगी कायमची घरीं ठेवून घेणं म्हणजे भलभलत्या लोक-प्रवादांना आमंत्रण देण्यासारखंच होतं तें ! माझं लग्न झालं नसतं, तर पाठच्या बहिर्णीच्या अंगाला हळद लागणं अवघड झालं असतं अन् सोन्यासारख्या माझ्या भावाला मुलगी वायला कित्येक वधूपिते कचरले असते. आम्ही कोकणचीं माणसं म्हणजे...

लग्न होऊन मी या घरीं आले अन् पहिल्याच दिवशीं यांचं पाणी जोखलं. गृहस्थाचा अन् अकलेचा पुरता छत्तिसाचा आंकडा होता ! लग्न-साठीं जमा झालेली यांची नातेवाईक मंडळी आठ दिवस घरीं तळ देऊन राहिली होती, मनाला येईल तें तकूनवढून खात होती अन् वर यांना ‘खंडेराव’ करीत होती. हे शेंडाबुडखानसलेले अर्वाच्य कांहीं तरी बडबडत होते अन् त्या माणसांची करमणूक करीत होते. हे लोक आपला उपहास करीत आहेत असं त्यांना चुकूनसुळा कधीं वाटलं नाहीं. निंदास्तुर्तीतला फरक न समजणारा तो पुरष एका दृष्टीनं भाग्यवान् होता. कारण, त्यामुळं त्याच्या मनाला कसलीच बाधा होत नव्हती.

तो प्रकार पाहून माझ्या जिवाला मात्र कस्यार लागायची. माझी जाणीव जागृत होती ना ! मी एक दिवस एकांतीं यांना हें समजावून वायला लागले तर स्वारी माझ्यावरच कडाढली, ‘मला शिकवतेस ? थोबाड फोडून टाकीन !’ मीं कपाळाला हात लावला अन् बाजूला झाले.

त्या मंडळींनीं गाशा गुंडाळल्यावर मला हायसं वाटलं हें खरं; पण त्याच क्षणीं मी त्या घरांत एकटी पडले. भयानक एकान्त मला सर्व बाजूंनीं घेरून उभा राहिला. ‘देवा, कसे रे दिवस काढू मी इथं !’ माझ्या भ्यालेल्या जिवाचं आर्त आकंदन उठलं.

माझं माहेर जरी खेडंच होतं, तरी आमच्या आर्वीला आठदहा घरं होतीं. मागच्या भागाला कुळवाढ्यांचा शेंशंभर उंबा होता. देवळांत भजनं चालायचीं; काले-जत्रा व्हायच्या, सुपारी, नारळ, काजू खरीदण्यासाठीं

वाणी-उद्मी यायचे, त्यांच्या घोड्यांच्या गळ्यांतलीं घुंगरं खुळखुळत राहायचीं, असं आमचं हसतं खेळतं गांव होतं. पण इंथं पाहतें तों आमचं घर म्हणजे परब्रह्म ! ‘एकमेवाद्वितीय !’ सभोवतीं टेकड्यांचा वेढा. मैल-भर चढून चृदून टेकडीच्या माश्यावर जावं तेवङ्हां कुठं माणसाची ‘जात’ दिसायची ! पहांटेच्या प्रहरीं टेकडीवरच्या त्या खोपग्रंतून कोंबड्याची साद ऐकूं येई तेवढ्यावरून मनाला धीर यायचा, कीं आपण मनुष्यवस्ती-पासून अगदींच तुटलेले नाहीं.

नाहीं म्हणायला एक सोवत होती ती धान्या गड्याची. आमच्या आंगणाच्या मेरेला लागूनच त्याचं तणार होतं. खरं म्हणजे तो आमच्याच वरीं राहात होता, तिन्ही ठाव आमच्याकडे उकळीत होता अन् फक्त रात्रीं झोपायच्या वेळीं तेवढं आपल्या झोपडीचं कवाड उघडीत होता.

धान्या यांच्याच वयाचा म्हणजे तिशी-पस्तिशीचा असेल. त्याचं लग्न लहानपणींच झालं होतं. पण ऐन पंचविशींत त्यानं जे गुण उधळले ते असश्य होऊन त्याच्या बायकोनं त्याला सोडाचिटी दिली होती. आपल्या संसाराची अशी परवड करून तो मग आमच्या वरीं राहायला आला होता. यांना माणसाची गरज होतीच. गोठाभर गुरं, पांचशें पोफळींचं कुळागर अन् खंडीभर बीं पडेल एवढं शेत इतका यांचा व्याप होता. लहानपणींच आईजापांचं छत्र फाटल्यामुळे अन् पाठचा भाऊहि मरून गेल्यामुळे हे एकटेच होते आणि अशा स्थितींत धान्याला त्यांनीं घरीं ठेवून घेतलं हें एकापरी ठीकच होतं.

गडी म्हटला कीं त्यांनं दिवसभर पडेल तें काम करीत असायचं ही त्याची रीत असायला हवी. पण धान्या मोठा मिजासखोर होता. अंग मोडून काम करतांना तो मला कधींच दिसला नाहीं. सकाळीं दाढी करायला अर्धी तास लागे त्याला. घमघमीत वासाचा सावण अंगाला धासल्यावांच्यून त्याची आंघोळ होत नसे ! नेशीत असे कासटीच ; पण ती नेहरीं स्वन्द्ध

असायची. दोक्याचा 'हुमेल' पण निर्मळ असायचा, चाफा म्हणा, मोगरा म्हणा, कसलं तरी वासाचं फूल नेहमी त्याच्या कानाला सोवलेलं असायचं.

नाहीं तर आमचं हें ध्यान ! दाढी चरबट वाढलेली. महिनामहिना हजामत नाहीं. घामानं चिकट झालेल्या देहावर सदैव चिखलाचीं पुटं चट्टलेलीं. आपल्याला देवानं दांत दिले आहेत याची जन्मांत कधीं जार्णाव नाहीं ! दारांत खळाळता पाठ आहे, पाणी शंखासारखं स्वच्छ आहे; पण यांचं आपलं बुडबुड काक-स्नान ! त्या दोघांना एकत्र पाहिलं कीं माझ्या मनाला भ्रम पडे, 'यांच्यापैकीं ब्राह्मण कोण ? हे का धान्या ?'

धान्याच्या अंगीं पेंचपाच होते अन् हे मुलुखाचे अजागळ होते. आणि यामुळेच गडी म्हणून घरांत आलेला धान्या आज घरमालक बनला होता अन् हे गडी झाले होते ! आमच्या संसारावर तो यथेच्छ चरत होता अन् हे नुसते कामाचे हमाल बनले होते. आज शेतांत कवळ टाकून ये' 'उद्यां तळयाचा बांध दुरुस्त करून ये' असं त्यानं विडिचे झुरके घेत हुक्कम सोडायचे आणि यांनी निमूटपणे ते पाळायचे !

ज्याला कळतं त्यानं न कळत्याला सांगावं, त्याच्याकडून करून घ्यावं हें ठिक आहे; पण धान्या तेवढंच करून थांबत नव्हता. यांनी सांगितलेलं काम केलं नाहीं किंवा केलेल्यांत कांहीं कसर उरली तर तो बेलाशक यांची घडेस्त्री काढायचा अन् हे ओशाळवाणे हसायचे.

ही तळा पाहिली कीं माझ्या वर्मी कळा लागत. मी मनांत म्हणैं, वेळीं अवेळीं 'थोबाड फोडीन,' 'कंबरडं मोडीन' असं मला चिप् चिप् करणारे हे; मग धान्यापुढे यांची मर्दुमकी कां पड साते ? 'धान्या, वरच्या पायरीला पाय लावतोस. मी मालक आहें या घरचा. मी व्यवस्थित संसार करीन नाहीं तर आग लावून देईन घरादाराला. तुला बोलायचं कारण नाहीं. स्वालच्या मानेन राहा ; नाहीं तर उचल आपली कांबळ.' असं हे त्याला कां बजावीत नाहींत ?

पण लगंच विचार येई, इतकी अक्कल अन् जबाबदारी संभाळण्याची कुवत यांच्या अंगीं असती, तर हे घोडनवरे कशाला राहिले पस्तीस वर्षा-पर्यंत ! एव्हाना चार पोरं घरांत खेळलीं असतीं !

अशा एक नव्हे, अनेक गोष्टी माझ्या अंतरांत डाचत होत्या. मी तोंड दाबून बुकम्यांचा मार सोशीत होते. एक दिवस अशाच कांहीं तरी कारणावरून माझा अंतरामा खवलला अन् मीं त्यांना धारकी धरलं.

“ तुम्हांला शाहाणपण येणार आहे तरी केव्हां ? गळा-सुरी त्या धन्याच्या हातीं देऊन बसलां आहां तुम्ही. कोण तो तुमचा काका, मामा लागून राहिला आहे ? परवां दहा मण आमसुलं त्यानं वाण्याला विकली. तुम्ही त्याच्याकडनं पैसे घेतलेत त्यांचे ? तो आठवड्याच्या बाजाराला जातो, फणस विकतो, केळीं विकतो—कधीं हिशेब मागितला आहे त्याच्याकडे ? पावसाळ्याला कांबळ आणायची झाली, धान्या पैसे दे. घरांत मीठमिरची घ्यायची झाली, धान्या पैसे दे. हे उत्पन्न काय याच्या बापाचं ? सकाळी उठला कीं धारोण दुधाचा चहा लागतो त्याला. एक दिवस रात्रिचं दृध घालून दिला तर मेल्यानं कटवट तोंड करून अंगणांत फेकला. रात्रीं आठ वाजतां तो पढवींत येऊन हजर होतो अन् कटत आमटीभात त्याला वाढावा लागतो. भूक सोसवत नाहीं म्हणे त्याला ! अन् तुम्ही रात्रीं दहा दहा वाजेपर्यंत वरच्या वाढ्यावर कुळवाढ्यांची दारं मळतां. तुमची चुडणी केव्हां टेकडी उतरते त्याची वाट पाहात मीं मागच्या ओसरीवर बसायचं आणि तुम्हीं आल्यावर दोघांनीं ते शिळे गोटे खायचे... ”

मी बोल बोल बोललें. म्हटलं कांहीं तरी ढोक्यांत प्रकाश पडेल. पण कुणापुढं वाचली गीता म्हणतात ना, तशांतला प्रकार झाला ! हे एकदा निलाजरं हसले अन् तोंड घेऊन चालते झाले.

धान्या हळूहळू माझ्यावराहि हुकुमत गाजवूं लागला होता. यांनीं मला सकाळच्या प्रहरीं भिरंडं फोडायला बस म्हटलं कीं धान्या वासरासाठीं कुळागरांतून चार आणायला सांगायचा अन् मग हे म्हणायचे, “ तसंच

कर. आधीं चारच घेऊन ये.” माझ्या जिवाचा संताप अनावर होई अशा वेळीं. मी मग तिसरंच कांहीं तरी काढून बसे.

मी त्याचा हुक्म धाब्यावर बसवते असं जेव्हां त्याला दोनचारदा दिसून आलं तेव्हां त्यानं मला एक दिवस तीव्र शब्दांत बजावलं.

“या घरांत धान्या म्हणेल तेंच झालं पाहिजे. तुझा नवरा आहे ड्यवहारशून्य. सोन्याच्या तुकड्यासारखे हें कुळागर. पण यानं त्याची दृश्य करून टाकली होती. सगळं उजाढ होण्याची वेळ आली होती. तीनशें रुपये कर्ज झालं होतं. सावकार भुंग्यासारखा पोखरति होता. मी इथं आलों, संसाराचा डाव हातांत घेतला अन् तुझ्या नवन्याची मान सोडवली. म्हणून आज इथं तूं सुखानं ग्रास गिळते आहेस. समजलं, वहिनी? तेव्हां या घराचा घरधनी मी आहें असं समज अन् सांगेन तें मुकाठ्यानं ऐकत जा. मला गोडी लावून राहिलीस तर तुला फुलासारखी झेलीन!”

हें शेवटचं वाक्य बोलून धान्या मित्किलपणे हसला.

‘अरे हरामा! मी तुला गोडी लावून राहूं होय? मला कवळा बरं तुझा गर्भितार्थ.’ मीं आंतल्या आंत दांतओठ स्खाल्ये. पण करतें काय? माझी अवस्था मोठी शोचनीय झाली होती. कुणाला सांगूं माझं गांधाण? आईचाप चार कोसांवर. घरांत कोणी कणखर माणूस नाहीं. ज्यानें माळ घालून आणलं तो जन्माचा जोडीदार असा जडभरत. त्याला या गोष्टी सांगण्यांत सुन्द्रा कांहीं अर्थ नव्हता. माझ्या शीलाचं रक्षण मलाच करायला हवं होतं. अन् मी तर शरीरप्रकृतीनं दुवळी. त्यामुळं माझा मलाच धीर वाटत नव्हता. मी आला दिवस चिंतेत घालवीत होतें. जीव मुर्ठीत घेऊन जगत होतें. शक्य तितकी धान्याच्या दृष्टीसमोरून दूर रहात होतें. धान्या हा आमच्या संसाराला जडलेला दुर्घर रोग होता; पण याचे कंद छेदणारा अन्वंतरि मात्र माझ्या ढोळ्यापुढं नव्हता.

पुढं मुगाची ओल झाली अन् हे दोघे नांगरणच्या कामांत गुंतले. आमच्या गांवांत शेतजमीन मुबलक तशीच सुपीकहि होती. कित्येक

परगांवचे कुळवाडी तिथं येऊन खंडानं शेत करीत. त्यामुळं आमच्या घराकडची रहदारी वाढली. सकाळ-संध्याकाळ माणसं दिसूं लागलीं. नांगराच्या बैलांना उद्देशून उच्चारलेले ‘इरिरी,’ ‘पापारी’ असले सांकेतिक शब्द कानीं पढूं लागले.

आषाढ उगवला तो मुळसांतला पाऊस घेऊनच. आमच्या वाटोळ्या ढोंगरखोऱ्यावर ओथंबळेल्या काळ्या ढगांचं झांकण पडलं. धूमधार जल-धारांनी वृक्षवेली न्हाऊन निघाल्या. टेकड्यांवून लहानमोठे ओहोळ खालीं उड्या घेऊं लागले. झाडांच्या टेकडीवर लटकणारे फणस पिकून धवाधव भुईवर कोसळू लागले. गुरावासारांची चार दिवस दिवाळी झाली. महिना-अखेर पेरण्या आटपून मोकळे झालेले बैल गार्यांवरोवर स्वच्छंदपणे रानांत चरायला जाऊ लागले.

श्रावण आला अन् पहिली मंगळागौर एकटीनंच घरीं पुजून मी माहेरी गेले. तब्बल चार महिन्यांनंतर मला आईची ऊब अन् दादांची सावली मिळाली. माहेरीं माझी दुसरी मंगळागौर दणक्यांत झाली अन् उरलेले दोन मंगळवार मैत्रिणीच्याकडे साजरे झाले. मी त्या सुसाच्या दिवसांत सासर विसरले. तिथीलीं दुःखाचीं, अगतिकपणाचीं सळंहि विसरले. मला लवकर पाठवून देण्याबद्दल दादांना जेव्हां निरोप आला तेव्हां मला कळलं, कीं ‘हें घर, हीं सुखं, हीं माझीं नवहेत. माझी मिराझी म्हणजे तें आंबोणीचं ढोंगरखोर अन् तिथिला जबडा उघडून खायला उठणारा निर्जन एकान्त !’

घरची सर्व परिस्थिति वडिलांना सांगावी अन् त्यांनी ठेवून घेतलं तर परत सासरचं तोंडसुद्धा पाहूं नये असं एकदा मनांत आलं. पण त्यांचा स्वभाव लक्षांत घेतां माझा हेतु साध्य होण्यासारखा नव्हता. अखेर आईच्या कुशांत तोंड खुपसून तासभर मुसमुसून रडले अन् गाठोळं कडेवर उचललं.

मी घरीं येते तों अंगणांतल्या मांडवावर दोडकींघोसाळीं लटकलीं होतीं. गुलबाक्षीचीं झाडं फुललीं होतीं. पाटाजवळच्या पानवेली या माझ्या जिवींच्या सांगितणी. त्या तर नव्यामुलीसारख्या तुरभुरल्या होत्या. कुळा-

गारांतल्या हिरव्या पोफळावर नारिंगी रंग चढला होता. मलाहि माहेर चांगलं मानवलं होतं. आईच्या हातचं आयतं सुग्रास जेवून माझ्या अंगावर मृठभर मास चढलं होतं. मी जरा सुधारून आलें आहें हीं गोष्ट यांच्याआधीं धान्याच्या ढोळ्यांत भरली होती. तो माझ्यापुढे गोंडे घोळूं लागला होता!

गणपति गेले अनु शेतांत जागोजाग माळे उमे राहिले. आमचाहि एक त्यांत होताच. भातं पसवून लोंब्यांतले दाणे दुधाळ झाल्याचा वास रानडुकरांना लागला होता. त्यांच्या झुंडी शेताकडे मोर्चा वळवूं लागल्या होत्या. त्यामुळं रात्री जागवून शेताचं रक्षण करणं हे क्रमप्राप्त होतं. धान्यानं ती कामगिरी पत्करली होती !

एके दिवशीं रात्रीचीं जेवं झाल्यावर हे दोघे विड्या फुंकीत बसले होतं. मी नुकतीच झाकपाक करून मोकळी झालें होतें. एवढ्यांत धान्या यांना म्हणाला, “आज तूंच माळ्यावर झोपायला जा. मला जरा कसर आली आहे.”

हे त्याचे शब्द कानीं पडले मात्र; मी एकदम चरकले. फार खोल, फार घातक अर्थ होता त्या शब्दांत. क्षणभर विचाराची धार बोथटली. मनाला स्तंभ आला. थोड्या वेळांत मी सावरलें अनु एक निश्चय ठरवून बाहेर आलें.

आज माळ्याला मी जाणार आहें; तुम्ही कुणीहि जाऊ नका.

धान्या ‘आ’ वासून बघतच राहिला. हे गोंधळल्यासारखे झाले. मी एक जुनेर अनु गोधडी खांद्यावर टाकली, एक चुडणी पेटवून हातांत घेतली अनु अंगणांत उतरले. “तूं जाऊ नको, मागं फिर.” असं हे पडवीवरून जोरजोरानं ओरडत होते; पण मी त्या ओरडण्याला भीक घातली नाहीं.

रात्रीच्या वेळीं एकटं बाहेर पडणं हा माझा अविवेक होता का? नव्हता. तें विचारपूर्वक आचरलेलं साहस होतं. तें आत्मरक्षण होतं. त्या दिवशीं सकाळीं धान्या माळ्यावरून घरीं आला होता. येतांना औंजळभर

सोनचाफीं आणून त्यानं माझ्या पायांशीं ओतलीं होतीं. मी त्या हसन्या सर्पण पुष्पसंभागकडे पाहात राहिले होतें. अन् धान्यानं माझ्याकडे ठक लावली होती. नंतर त्यानं कानाची विढी काढून म्हटलं होतं, “वहिनी, विढी पेटवायची आहे. चुलींतलं एक कोलीत आण.” मीं तें आणून त्याच्यापुढे केलं होतं आणि त्यानं तें घेण्याचं निमित्त करून माझ्या हाताला स्पर्श केला होता. क्षणाचाहि विलंब न लावतां मीं तें कोलीत वांकडं केलं होतं. त्याच्या मनगटाच्या आंतल्या बाजूला त्या अग्निदेवानं एक तांबड्या पैशाएवढा चटका दिला होता. हात झटकून तो चार पावळं दूर झाला होता. कोलिताचे इंगल त्याच्या डोक्यांत जमा झाले होते. तो मला जणुं उभीच्या उभी जाळीत होता! त्यानं परत एकदां त्या भाजलेल्या मनगटाकडे पाहून मला म्हटलं होतं.

“ पोरी ! पाहून घेईन तुझ्या गमजा. पाखरूं माझ्या पिंजऱ्यांत अडकलं आहे हें लक्षांत ठेव ! ”

आज हे माळ्याला गेले असते अन् मी घरीं राहिले असतें तर? आमच्या केंबळी घराला दारंसुद्धा नीट नव्हतीं. त्या निर्जन निराधार एकांतांत वासनेच्या आगीनं धगधगत पुढे उभ्या ठाकलेल्या त्या कालपुरुषाचा हात धरणारा कोणी नव्हता अन् मला अभयाचा हात देणाराहि कोणी नव्हता. घराच्यापेक्षां शेतांतल्या माळ्यावरच मी सुरक्षित राहाणार होतें. समजा, धान्या तिथं आला असता तर मी ओरडणार होतें अन् शेजारचे माळेकरी धावून येऊन मला सोडवणार होते. निदान आजचं मरण तरी ठळणार होतं.

शेताची वाट माझ्या पायांखालची होती. कुळागराच्या दांड्याचा एकेक ओटा उतरून मी खालीं आले. वईचा आखाढा उतरून शेतांत शिरले. भाताचीं रोपटीं दोन्ही बाजूंना वळवून बायकांच्या भांगासारखी जी एक पाऊलवाट माळ्यापर्यंत बनवली होती तिंच्यावरून मी माळ्याजवळ आले. हातांतली चुटणी मेरेवर ठेवून दिली अन् वर चढले.

‘सुटले एकदाची’ असं मला त्या वेळीं वाटलं. पण लगेच र्भतिहि मनांत शिरली. कारण, यापूर्वी मी कधींहि एकटी अशी उघड्या जागीं

झोंपलेन नवहतें. पण चोहां बाजूनीं माळेकन्यांची जाग ऐकूं आली अन् भ्यालेल्या जिनाला धीर वाटला. अजून पुरती प्रहर रात्रसुद्धा झाली नवहती. दुपारी पाऊस पट्ठून गेल्यामुळे आकाश निरभ्र होतं. द्वादशीचा चंद्र नुकळताच माथ्या-वर चढला होता. चिमुकल्या चांदण्या त्याच्या तेजानं झाकुळल्या हांत्या-भाताच्या लोंब्यांची पिवळी शोभा चांदण्यामुळे दुप्पट झाली होती. तें विस्तीर्ण शेत चांद्रिकेचं क्रीडांगण बनलं होतं. तिथून तोंड काळं करून गेलेला अंधार सभोंवतीच्या दाट झाडींत साकळला होता. तें निबिड रान धान्याच्या अंतःकरणासारखं वाटत होतं! जरा चाहूल लागली कीं माळेकरी मोठमोठ्यानं एकमेकाना साद देत होते अन् ढवे बढवीत होते. पाठोपाठ सावजांच्या झुंडीचा घसघसाट झाडींतून दूर दूर जात असलेला ऐकूं येत होता. शेताच्या एका बाजूला कुळागराचा उभा पड्वा झोंपीं गेल्यासारखा वाटत होता अन् त्याच्या पायथ्यानं वाहणाऱ्या ओढ्याची अस्पष्ट सळबळ कानाला सुखर्वात होती. मीं थोडा वेळ रात्रीचं हें वैभव न्याहाकून पाहिलं अन् तिथली गार हवा सोसेनाशी झाल्यामुळं गोधडींत अंग लंपटून डोळे मिठले.

मध्यरात्रीच्या सुमारास माळयाच्या मेढी गदगद हालल्यामुळं मी दचकून जागी झालें. उटून बसणार तोंच यांचं तोंड दिसलं. तो धान्या नाहीं हें पाहून माझा जीव खालीं पडला. मी अवाक्षर न बोलतां परत निजून राहिलें. हे सरकत सरकत माझ्या शेजारीं येऊन बसले. पोफळीच्या कांबी हारीनं मांडून तयार केलेल्या त्या माळयाची रुंदी पुरती एक हातसुद्धा नवहती. त्यामुळं त्यांना अंग चोरून बसावं लागत होतं. गोधडी पांघरलेल्या माझ्या पाठीवरून हे हात फिरवूं लागले. थोडा वेळ दोघांचीहि तोंड बंद होतीं. मी वाचा विटाळीत नाहीं हें पाहिल्यावर यांनींच तोंड उघडलं.

“आज कां तूं रागावलीस एवढा? तुला माळयावर यायचं काय काण होतं सांग वरं!” यांनीं माझे दोन्ही हात पांघरुणांतून बाहेर काढून आपल्या हातांत घेतले. माझ्या मुसमुद्रेकडे निश्चल दृष्टि लावली. मला त्या वेळीं वाटलं, नवरेपण ही चीज या माणसाच्या अंगीं थोडीबहुत तरी

असावी ! या असंस्कृत, बावळया हृदयांत बायकोविषयींचं प्रेम अगदींच झोपलेलं नसावं. नाहींतर अशा अपरात्रीं हे कशाला आले असते माळ्यावर ? अन् या अस्फुट जाणिवेनंच मला रडूं कोसळलं अन् मी माझी मान उचलून असहाय्यपणे यांच्या मांडीवर टाकली. माझे दोन्ही बाहू त्यांच्या कमरेभांवर्तीं आवळले गेले.

“ तू कां आलीस माळ्यावर तें सांग.” यांनी पुनश्च तोच प्रश्न केला. आतां मला बराच धीर आला होता. मी म्हटलं.

“ तें धान्याला विचारा. तो आज माझा ग्रास घेणारा होता. मला माणसांतून उठवणार होता ! तुमच्या तोंडाला काळं फासणार होता.” असं म्हणून मी यांना सकाळचा सगळा प्रकार सांगितला.

“ हें बव, धान्या मला मोळ्या भावासारखा आहे. त्यानंच माझा पडता संसार सावरला आहे. तेब्हां त्यानं एखादी आगळीक केली म्हणून आपण त्याच्यावर रागवतां कामा नये.”

मला वाटलं होतं, हे धान्याचं सगळं सहन करीत असले तरी ही गोष्ट सहन करणार नाहींत. यांच्यांतला पुरुष फुंफाटत जागा होईल. यांचा ओठ दांतांखालीं रगडला जाईल. भुवयांची कमान करडी होईल. पण या सगळ्यांवर्जीं हे पटखाऊ, पोचट शब्द यांच्या तोंडून ऐकतांच मला यांची शिसारी आली. नखापासून तों केंसांपर्यंत एक तिडीक उठली !

“ तुम्हीच का हें बोलतां ?... नवरा आहेस का हैवान आहेस ? चल हो दूर माहायाजवळून !”

मी यांना अभावितपणे दूर ढकललं. दुसऱ्याच क्षणाला ‘मेलो११’ असा शब्द उमटला अन् यांचं गाठोडं दीड पुरुष उंचीवरून शेतांत कोसळलं. आम्ही माळ्यावर आहोत अन् माळा अगदीं निरुंद आहे याचं मला त्या वेळीं भानच राहिलं नाहीं. शपथेवर सांगते कीं, यांनीं पडावं म्हणून मी यांना मुळींच ढकललं नव्हतं. नकळत ती गोष्ट घडून आली

होती. ती ओरड अन् तो धप्प आवाज ऐकून बसल्या जागीं मी लटलदूँ लागलें होतें. माझ्या गात्रांना सालीं उतरण्याचंसुद्धा त्राण उरलं नव्हतं.

‘यांचा हातपाय मोडला असेल का? पाठीला मार लागला असेल का छातीला? काय झालं असेल यांचं? अन् काय होईल?’ असले अनेक भयंकर विचार माझ्या ढोक्यांत गर्दी करून उठले होते.

‘काय झालं’ म्हणून शेजारचे माळेकरी धावून याथच्या आंतच एका माणसानं आखाड्यावरून उडी घातली अन् जवळ येऊन यांना उठवलं. धान्या होता तो! मी परत एकदां चमकले. ‘म्हणजे हा आमच्या पाळतीवर होताच तर!’

“धान्यास! मला बायकोनं टकळून दिलं रेस!” माझ्या कुंकवाच्या धन्यानं गळा काढला.

“गेला होतास कशाला झक मारायला तिच्याकडे? ती गोऱ्या कातडीची, धान्या ढोळयांची बया तुला नाहीं वर्णीवर यायची! त्या कामाला मीच पाहिजे.” धान्या म्हणाला.

माझ्या मनांत त्या वेळीं काय आलं असेल?

कुंवार मुलीला घरांत ठेवून घेणं दादांना जड वाटलं. विधवा मुलीला तरी त्यांचा आसरा मिळेल का?



**पौढांस व बालकांस सारखींच उपयोगी अशी
कांही संग्राह पुस्तके**

आरोग्य

२-०-०

लेखक : डॉ. रा. ह. भडकमकर

उत्कृष्ट आरोग्य ग्रन्थासाठी कसे वागावे
याबद्दलची माहिती देणारे पुस्तक.

गृहजीवन

०-१२-०

लेखक : श्री. राधाबाई हसबनीस

घरगुती अनुभविक व अल्पमोली औषधांची
माहिती यांत मिळेल.

आयर्लंडचे राष्ट्रवीर

१-८-०

लेखक : रा. न. चिं. केळकर,

रा. पां. वा. गाडगील

आयर्लंड देशास स्वातंत्र्य मिळवून देणाऱ्या
वीरांची चरित्रे.

राजधानी रायगड (सचित्र)

२-०-०

लेखक : वि. वा. जोशी

शिवाजीमहाराजांची राजधानी किळे रायगडचा
गेल्या ४ शतकांचा संपूर्ण वर्णनात्मक इतिहास.

माझे आवडते पुस्तक अथवा

गृहिणीजीवनसर्वस्व (भाग २ खंड ५)

१२-८-०

लेखक : डॉ. चिं. ल. मुळे

★ सर्व पुस्तकांस टपालखर्च वेगळा.

★ व्यापाऱ्यांस योग्य तें कमिशन मिळेल.

एस. जगन्नाथ आणि कंपनी,

५२८ नारायण, भटवाडी, पुणे २.

पं. महादेवशास्त्री जोशी यांचे वाडमय

प्राचीन सुरस गोष्टी, भाग १ ते १० मूल्य रु. ५-६-०

कथासंग्रह

वेलविस्तार	मूल्य रु. १-८-०
खडकांतले पाझर	,, २-८-०
विराणी	,, २-८-०
मोहनवेल	,, ३-०-०
कल्पित आणि सत्य	,, २-४-०
भावबळ	,, ३-०-०
प्रतिमा	,, २-८-०

यात्रावृत्त

तीर्थरूप महाराष्ट्र, भाग १ व २ (दोन्ही मिळून) ५-०-०
महाराष्ट्राची धारातीर्थ, भाग १ व २ (प्रत्येकी) रु. २-८-०

इतर पुस्तके

गुणमंदिर	मूल्य रु. १-४-०
कल्पवृक्ष	,, १-४-०
ज्ञानेश्वरी-प्रवेशिका	,, २-०-०
गोड स्त्रीगीते	,, २-०-०
नवनीत भारत	,, २-८-०
नवनीत रामायण	,, १-८-०
सुलभ काव्यशास्त्र	,, ३-०-०



ज्ञानराज प्रकाशन,

४२१ शनवार, पुणे २.

